

1926—1991 ЕЛЛАРДА АЗАТ ХАТЫН

2018 ОКТЯБРЬ № 10

СӨӨЛЮКӨ

ISSN 0869-1398

**ПЕНСИЯДӘ
ҮЗГӘРЕШЛӘР***картаерга
иртәрәк***ИЯРТЕП КИЛГӘН
БАЛА***икенче ир өчен
кем ул***ЗӘЙНӘБ
ФӘРХЕТДИНОВА
СЫЙЛЫЙ***азу***Раушания
БӘДРЕТДИНОВА:****КҮҢЕЛЛӘРГӘ
АЧКЫЧ ЯРАТУ –
ҮЗ КУЛЫБЫЗДА**

Минем өчен син Минем өчен син һаман да — 17 дә!..

Бу фотосурәтләр еракта калган кабатланмас мизгелләргә — Яшьлеккә алып китә...
...Шундый зур галәмдә меңнәр арасыннан бер-береңне эзләп табу — үзе үк могҗиза!
Аны күргәч кабынган хисләр — иң саф, иң ихлас, иң садә... Йөрәктәге сагышы да — якты, татлы, моңлы... Беренче очрашу... Аның кебек башка берәү дә юктыр! Дөнья — матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
Һәм мәңгегә Син — Шагыйрь, Ул Илһамчың булып кала...

Зиннур МАНСУРОВ

ШИГЪРИЯТ АЛИҖӘСӘ

Розага

Аның белән ярәшүле идем,
син — Җир кызын эзләп тапканда.
Ачуланма,
өйдән чыгып китсәм,
таң нурлары тәрәз какканда.

Бу дөньяга шагыйранә карап
яши алмам, сине сөймәсәм.
Ә ул төшкә ешрак керә бугай,
аның белән күбрәк сөйләшәм.

Сулышымны кысып, сарыла ул —
күңел кочагыңны җәй генә...
Минем хакта начар уйлама син,
соңлап кайтсам кичке чәеңә.

Бу сөюдән аралармын, димә,
зынжырлары аның тап-таза!
Юк, көндәшең түгел ул алиһә —
уртабызга кереп ятса да.

Бер тамырдан үскән куш каен сез,
икегез дә — минем язмышым.
Тик өчәүләп яши алмый торган
шагыйрь хатыннары азмы соң?!

Рәсемдә: шагыйрьнең хатыны Роза ханым.
1973 ел.



Сөй гомерне, сөй халыкны, сөй халыкның дөньясын!



© «Сөембикә» 2018

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сөембикә»
журналының
давамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълумати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтәндә
(Роскомнадзор)
2015 елның
18 маенда
«Сююмбикә» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълуматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



Житәкче-баш мөхәррир
Г. И. кызы САБИРОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибәгатуллин,
Иркия Төхвәтуллина, Нурия Һашимова,
Гөлнәз Шәйхи, Эльмира Әхмәтова.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Жаваплы сәркатип
Лариса Маликова
Әдәби мөхәррир
Эльмира Закирова
Сайт мөхәррирләре:
Сөмбел Гаффарова
Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Раушания Бәдретдинова
Фото: Татьяна Франк

Бүлек мөхәррирләре:
Мәдинә Авзалова
Чулпан Галиәхмәтова
Лилия Гәрәева
Эльмира Закирова
Ландыш Әбүдәрәва
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Олег Сердюк

Формат: 225x290 мм
Күләме 64 бит

Басарга кул куелды:
1.10.2018 ел
Заказ **E-2617**
Тираж **4831**

Учредитель:
Акционерное
общество
«Татмедиа»





ТР «Татмедиа» Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
Расч/счет 40702810600020010309
кор/сч 301018100000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002





Баш мөхәррир сүзе



Бөтен нәрсә үзгәрештә. Еллар, чорлар, вазгыять үзгәрә, буынар алмаша. Ә без һаман шул: 105 еллык «Сөембикә» нинди генә чорда, нинди генә вазгыятьтә дә гаилә кыйммәтләре, әхлак һәм милләт мәнфәгатьләре сагында. Хатын-кызларның якын дуствы, киңәшчесе, сердәше ул. Журналны «Азат хатын» чорыннан алдырып килүчеләр дә, «Сөембикә» исеме белән якын итүчеләр дә бу сүзләрдә хилафлык күрмәс. Әйе, без заман белән атлыйбыз, һәр саныбызны тагын да кызыктырак, баерак итәр өчен эзләнәбез, яңа сәхифәләр уйлап табабыз, тик максатыбыз барыбер бер: безнең сезгә үз, якын, кирәкле буласыбыз килә.

Бу көннәрдә Сөембикә рухы белән яшәдек. Әйе, Сөембикәнең үзе белән! Махсус безнең юбилейга диярсең, М. Жәлил исемендәге Татар дәүләт опера һәм балет академия театрында «Сөембикә» операсының премьерасы узды. Операның тарихи һәм милли кыйммәте турында кайта-кайта сөйләрләр, язарлар әле, бүген сүзебез ул хакта түгел. Сөембикә ханбикә – милләт тарихы, милләт фажигасе. Ә операда без аны бөтен хатын-кызлар фажигасен үзенә туплаган образ итеп тә күрдөк. Нинди генә хәлдә калганда да, хатын-кыз күңелен бары хатын-кыз тирәнтен аңлаган. «Сөембикә» журналы да еллар дәвамында сезнең күңелегезне аңларга һәм сезнең белән бергә вазгыятьне аңлашырга теләгән басма. Ханбикә исемен йөртү исә, горурлык һәм дәрәжә булу белән бергә, җаваплылык та өсти.

«Сөембикә»гә – 105! «Сөембикә» бүген инде икенче гасыр тарихын яза. Аңа нигез салучыларга да, безнең заманнарда мөхәррирлек иткән һәм бүгенге көнгә алып килгән Асия Хәсәнова, Венера Ихсанова, Роза Туфитуллова, Фирая Бәдретдинова, Ләйсән Юнысовага, журнал редакциясендә эшләгән хөрмәтле ветераннарыбызга, актив хәбәрчеләребезгә, төрле төбәкләрдә яшәүче дусларыбызга, партнерларыбызга һәм, әлбәттә, сезгә, кадерле укучыларыбыз – туташлар һәм ханымнар, олы рәхмәтләребезне җиткерәбез! Безнең яңда Сөз булмасын, ул тарих булмас иде. Бу – безнең уртак бәйрәмебез. Киләчәктә дә бергә булайык!

Гөлнара САБИРОВА



БЕЗНЕҢ ТЫШЛЫКТА



26

ЖАНҒА АЧКЫЧ
Гелнур Сафиуллина

ЗАМАН ҺӘМ БЕЗ

«КАРТАЙМЫШ
КӨНЕМДӘ
ЯЛГЫЗ
КАЛДЫРМА...»

Мәдинә Авзалова

6



20



**«ЭЛЕККЕГЕЛӘР
ДӨРЭС ЯШӘГӘН...»**
Ландыш Әбүдәрова

**САЛАВЫЧ
САНДУГАЧЫ**

Эльмира Закирова

16



ТАТАР ДӨНЬЯСЫ



30

**АЛТЫН
КОЕЛҖАН
ЖИРДӘ**
Лилия Гәрәева

МӘДӘНИ ТОРМЫШ



34

**СЫЗГЫРА
ТОРГАН
УКЛАР**
Нурихан Фәттаһ

ЯШӘЕШ



40

**КУБӘЛӘК
БУЛЫП
ОЧТЫ...**
Гөлнур Сафиуллина



48

**КУНАККА ГЫНА
КИЛИК, ВЫБОРГ**
Люция Шәрәфиева



ШУЛАЙ УК:



12

**ХӘРӘКӘТЛӘНҮ –
ЯШӘҮ ДИГӘН
СҮЗ**
Гөлнур Хәсәншина

44

**МИН КУРЧАК
ТҮГЕЛ!**
Чулпан Галиәхмәтова

ХАТЫН-КЫЗ ГАЛӘМЕ



60



**ЖӘЙГЕ КИЕМНӘРНЕ –
САКЛАУГА**

КИЛӘСЕ САННАРЫБЫЗДА:



ЧИТЛЕКТӘ, ТИК КОШ ТҮГЕЛ.
ХАТЫН-КЫЗЛАР КОЛОНИЯСЕННӘН
РЕПОРТАЖ

ӘНИЕМНӘҢ СОҢГЫ КӨННӘР.
ДИЛӘ НИГЪМӘТУЛЛИНА
АЧЫКТАН-АЧЫК СӨЙЛӘШӘБЕЗ

УРЫНСЫЗ КӨНЛӘШҮ ГӨНАҢНЫ?
ИЛАҢИ НИЯТ КЫЛДЫМ.

КАППАДОКИЯ: БАШКА ГАЛӘМГӘ
СӘЯХӘТ. МИН АЧКАН ДӨНЬЯ





Фото: Ксения Богданова

«КАРТАЙМЫШ КӨНЕМДӘ ЯЛГЫЗ КАЛДЫРМА...»

Мәдинә
АВЗАЛОВА

КЫЗЫ ЧАКЫРГАЧ, БӨТЕН ЖИР-ЙОРТЫН
САТЫП КАЙТКАН КАРТ БЕЛӘН КАРЧЫК
ЯРТЫ ЕЛ ДИГӘНДӘ УРАМДА КАЛА.

Ә крен генә, сиздермичә көз килә. Жанга рәхәтлек биреп, күз куандырып утырган агачларның яшел яфракларына да сары төс керә башлаган. Алар саргаер, ә саргайган яфракларны шыксыз көзләрнең

салкын жиле бер мизгелдә талап, жиргә очырыр. Картлык та шулай бит. Адәм баласы олыгая, картая барган саен, сары яфрак сыман хәлсезләнә, жиргә чүгә. Ачы тор-мышның каһәрле мизгелендә аны моңарчы күрмәгән бәла-казалар каршында калдыру берни тормый.

Арчага жыенабыз. Өлкәннәр һәм инвалидлар йортында моңарчы да күп мәртәбәләр булганым бар. Санаулы гына калган гомерләрен тәрәзәгә багып, газиз баласын көтеп үткәргән әби-бабайларның моңсу карашлары, керфек очларын-да эленеп торган яшь бөртекләре,

нигә килмиләр дигән сорауга: «Вақытлары юктыр, кызым», дип йөрәгемне өзүләрә әле дә колак төбөндә, әле дә күз алдымда... Андый ишеклар артында жан жәрәхәте, авыр һәм гыйбрәтле язмашлар көн итә.

Ишекне ачып жибәргә аллыгөлле чәчәкләр арасында калабыз. Зәвык белән эшләнгән фонтанлы бакчаны үтеп, түбәсе ремонтланган ике катлы чиста-якты бинага килеп элэккәч, дөньяларын онытып, кайсы нәрсә белән шөгыйльләнгән әби-бабайларны күргәч, күңел берәз тынычланып куя. Биредә әле ике генә ел эшләвенә карамастан, зур эшләр майтарырга өлгәргән шушы йорт житәкчесе Гөлназ Галәветдин кызы Төхвәтуллина безне бүлмәдән бүлмәгә йөртеп, таныштырып чыга.

Алар гел нәни бала сыман. Берсен кочакласаң, икенчесен дә кочакларга, берсенә жылы сүз әйтсәң, икенчесенә дә жылы сүз табарга кирәк. Балалар йортларындагы ятимнәр шикелле. Хәер, алар да ятим ич. Дөм ятим. Югыйсә бирегә килеп элэкмәс иделәр. Язмашмы, кармамы, Гөлназ ханым әйтмешли. Ләкин берсе дә бүгенге тыныч тормышларынан зарланмый. Канәгать алар. Хужабикәләренә эшлекле булуыннан, аның сөйкемле карашыннан, һәрдаим кайгыртып, хәлләрен белешеп, аркаларынан сөеп торуыннан канәгать. Ул килгәч, әнә, ишек-тәрәзәләр, торбалар алмаштырылган, тәрәзәгә яңа өленгеләр эленгән... «Мунчабыз да шәп безнең», – дип мактанышып ала әби-бабайлар. Релаксация бүлмәсенә, табиб кабул итә торган кабинетка да кереп чыктык.

– Шифаханә ич бу! – дим, күргәннәремнән канәгать калып.

– Шуңа якынаерга тырышабыз, – ди Гөлназ ханым. Ул берәз дәшми тора да, әйтеп куя, – яшәү шартларын яхшыртырга була ла ул. Тик һәркайсының безгә михнәтләр күреп, сират күперә кичеп килүен онытмыйк!

Әңгәмәбез үзеннән-үзе көннәрен Өлкәннәр йортында кичерергә

мәжбүр булганнар язмашына барып тоташа.

«Мин аны кичермим»

Кайда күрдем соң әле ишекләренә фотосын һәм исемен язып куйган бүлмәләренә?! Әйе, исемә төште: яман шеш авырулы балалар ята торган «Фәрештәләр» йортында. Монда да шулай. Эзләп йөрисе түгел. Кемнең кем икәнлегә ишегенә язылган. Бу бүлмәдә ирле-хатынлы Клара белән Рәис Абдуллиннар яши. Монысын да керә-керешли үк беләбез. Якты-чиста бүлмә, телевизоры, шунда ук бәдрәфе, юыну бүлмәсе, балконы... Тыныч кына көн күреп яту өчен барысы да бар шикелле. Ләкин тыштан гына шулай күренә, тыштан гына кайгы-хәсрәтсез кебек.

«Йорт» хужасы Рәис абый (егетләргә житез, чандыр гәүдәле, жор телле бу кешегә «бабай» дип әйтергә тел әйләнми) каршындагы караватта утырган ак яулыклы әбигә күз төшергәли-төшергәли сөйли.

Алар икесе дә сиксәннән узган.

– Авырдан йөри, аяклары сызлый, – ди бабай күк чәчәгедәй зәп-зәңгәр күзләрен мөлдәртеп ирен күзәткән карчыгы турында. – Гомер буге балалар дип яшәдек. Ике кызга да югары белем бирдек. Укысыннар, кеше булсыннар дип, Мәскәүгә кадәр жибәрдек. Хатын үзе ятим үскәч, балалар кыенлык күрмәсен, житешсезлектә үсмәсен дип, аларны артык иркәләде. Менә шуның нәтижәсен күрәбез хәзер...

Рәис абый, «әйтергә оялам» дия-дия, күз яшьләрен сөртә-сөртә сөйләвен дәвам итә. Хәйран калып аны тыңлыйбыз. Шундый хәл дә була микән? Дөнья гизгән, Амур өлкәсе, Якутия якларында – шофер, хәвефле дип саналган уран шахталарында озак еллар шахтер булып эшләгән, хөкүмәтебезнең олы бүләкләренә – Хезмәт Кызыл Байрагы ордены, «Шахтер даны» билгесе, башка Мактау кәгазьләре һәм дипломнарына ия булган кешенең гомер көзләре Өлкәннәр йортында тәмамланыр дип кем уйлаган менә?! Эшләп акча туплаганнан соң, алар Ташкентка күченеп кайта.

■ Ул һәркайсын килеп кочаклай, коридор буйлап куелган диваннарда жай гына утырышып алып, гәп куерткан ак яулыклы әбиләренә башыннан сыйпап үтә. Мин дә берсен кочаклап алам. Гөлназ ханым миңа: «Инде хәзер башкаларын да...» – дип, янәшәдәгә әбиләргә ишарәли.



– Элек бушлай фатир алу өчен дистәләгән еллар эшләргә кирәк иде. Ә миңа бер ел эчендә бирделәр, – дип, янә хатирәләргә бирелә ул. – Эшкә булган идем анысы.

Теләкләр кабул булсын: ялгыз калдырма, Раббым...

Тормышлар әйбәт. Бер кызыбыз – Ташкентта, икенчесе – Казанда. Казандагы кызыбыз белән гел хәбәрләшәп тордык. «Картаябыз инде, әниң дә начар йөри», – дип әйткәч, «Кайтыгыз, бергә торыбыз», – дип, безне үзенә чакырды. Үз балаң бит, ышандык... Фатирны 35 мең долларга сатып жибәрдек. Ул чагында чик аша чыкканда 1 мең доллар гына алып чыгарга ярый иде. Аның да хәйләсен таптык. Кызыма шундук 25 мең доллар тоттырдым. 5 мең долларын калдырдым. Күземә операция ясаттым. Ул арада жиде айлап вақыт узып китте. Кияү белән кызның безгә мөнәсәбәтләре турында сөйләргә дә кыенсынам. Чит кеше дә шулай итмәс. Аңладык: болар безне чыгып китәргә мәжбүр итмәкчеләр. «Болай жәфаланганчы машина астына ташлан. Йә булмаса, өске каттан сикер», – ди кияү. Күрмәгән, ишетмәгән калмады. Жиде ай дигәндә, бер тиен акчасыз урамда калдык. Кая барырга, кемгә килеп тезләнәргә?.. Шунда бер егет белән бер кыз



■ Рәис абый:
«Әнисе энә:
«Кичерәм, балаларым бит», – ди.
Ә мин кичермим.
Ходай сезгә күрсәтсен, дим. Әти кешенең ризалыгын алмаган бала беркайчан да бәхетле булмый.
Коръәндә шулай язылган. Әни кеше кичерә ул.
Шуңа да әни бит ул!»

■ Республикада ялгыз карт-карчыкларны гаиләгә алып тәрбияләү программасы эшли башлавын хәбәр иткән идек инде.
Бер генә өлкән кешене бәхетле итү дә үзе зур савап. Бибинур апабыз да бәхетле күренә.
Һәрхәлдә, үзе шулай ди.
«Мин бик канәгать. Ашау-эчү җитәрлек. Өйдә тыныч-рәхәт, кагучы-сугучы, яман сүзләр әйтүче юк», – ди.



Ә күңелләрендә җанны талап-тырнап торган үпкә-рәнжү, борчу-хәсрәт...

очрады. Хәлебезне белештеләр, тыңлап-тыңлап тордылар да, кулыбыздан җитәкләп, Хезмәт, халыкны эш белән тәмин итү һәм социаль яклау министрлыгына китереп куйдылар. Аларга һәм министрлыкта эшләүче хезмәткәрләргә рәхмәт. Безне бирегә шулар урнаштырды.

Карчык янә аңа кинәяле караш ташлап ала. Мәскәүдән аның хәлен белешергә Ташкентта яшәүче кызының кызы – оныгы кайткан энә.
«Ул мине бик-бик ярата», – ди әби, кыз балага сыенып. Бу минутта анан да бәхетле кеше юктыр.

– Һәр көнне кич белән уйланып ятам. Аллаһы Тәгаләдән сорыйм: вакыты җиткәч, алып кит, дим. Кеше кулларына гына калырга язмасын! – ди Рәис абый.

ӨСТӘМӘ МӘГЪЛУМАТ.....

■ Татарстанда бүгенге көндә 26 Өлкәннәр һәм инвалидлар йорты эшли. Һәм анда барлыгы 1859 әби-бабай яши. Чарасыз калган һәм мондый йортларга мохтаж булган кешеләргә яшәгән урыннарында социаль яклау бүлекләренә мөрәҗғәгать итәргә кирәк. Хәзер чиратта нибары ике генә кеше тора.

«Беркая китмим. Монда рәхәт...»

– Чын Ак әбине күрәсегез киләме? – ди Йорт хужабикәсе.

Килә инде, килмәгән кая?!
Без бит шуның өчен килдек тә.
Энә ул башына үзләре теккән, үзләре бизәкләп чиккән килешле калфагын киеп, калфак өстеннән ап-ак яулыгын бөркәп, тәмләп кенә чәй эчеп утыра. Безне күрүгә уңайсызланып киткәндәй булды. Кәүсәрия апа, сиксәннән узган Кәүсәрия әби.

– Сагынасыңмы туган ягыңны?

– Мин бит туган ягымда, – ди әби һәм кеткелдәп көлөп җибәрә.

Ул – Арчаның Мәлсә авылыннан икән. Унике ел фермада сыер сауған, аннары җыештыручы булып эшләгән. Аны, фермада эшләгән җиреннән урлап, Шушмабашка килен итеп төшергәннәр.

– Ике кызыбыз туды, – дип иске ала хәзер ул вакытларны Кәүсәрия әби. – Җиде ел торганнан соң, ирем үлеп китте. Кызларның берсе – Казанга, икенчесе Германиягә китеп барды. Ә мин ялгыз... «Сызланам, берүземә генә авыр», – дигәч, кызым Казанга чакырды. Ә бер елдан инсульттан үлеп китте... Икенче кызым хәзер Германиягә чакыра да, кая инде дим, үләр вакыт җиткәч, бер белмәгән ят җиргә барасың. Монда да бик рәхәт миңа. Үзе дә кайта, дусларына алып китеп, берәр ай минем белән торып китә.

«Асрамага әби алам, кем бирә?»

– Эзләп йөрисе булмады безгә, – дип елмая Гөлнара ханым Котдусова. – Өлкәннәр йорты яныбызда гына бит. Кызым Гөлия: «Өйдә алыык та, өйдә алыык», – дигәч, аның исеменә рәсмиләштердек. Барыбыз бергә шушы зур йортта яшәп ятабыз менә.

Бибинур апа – Апас районыннан. Озак еллар Казанда яшәгән. «Оргсинтез» заводында зарарлы эштә эшләгән. Сөйли башласаң, аның тормышы иң куркыныч әкияттән дә куркынычрак. Язмышы «Татар хатыны ниләр күрми»гә бер гыйбрәт, сабак дип өйтимме. Башта егерме ел бергә матур гына гомер иткән ирен чәнчеп үтерәләр. Аннары 18 яшьлек улын кыйнап үтерәләр. Аннары – 20 яшьлек тагын бер баласын... Белмим, ана йөрәге бу хәлләргә ничек түзгәндер, бу сынауларны ничек күтәргәндер? Еракта калган ул еллар тоташ фаҗигадән торса да, ике сүзнең берендә шул вакытларга әйләнеп кайта.

– Бу якларга ничек килеп эләк-тең? – дигән сорауга җавапны Бибинур апа бик ерактан башлый. Япа-ялгызы калгач, аны Казандагы «Милосердие» үзәгенә алып килгәннәр. Ә бездән – Арчадагы Өлкәннәр һәм инвалидлар йортына.

– «Милосердие»дә төрмәдән кайткан хатын белән бер бүлмәдә яшәдек, – ди Бибинур апа. –

Кыерсыта иде мине. Шул вакытларда артымнан бер ир кеше йөри башлады. «Миңа кияүгә чык», – ди бу. Ул гомер буге төрмәдә утырган. Кеше белән сөйләшеп тормый, шундук сугышырга тотына. Бик аптыраткач, риза булдым. Бер ел тордым да качтым. Бабайны Буадагы Өлкәннәр йортына җибәрделәр.

Котдусовлар гаиләсендә әбигә начар түгел. Гөлнара ханымның кечкенә генә булса да үз эше, үз бизнесы бар. Ул кызы Гөлия белән алмаш-тилмәш туган авылы Яңа Саладагы кибеттә сату итә. Әбине дә алар чиратлашып карый. Дөрөсөн әйткәндә, Бибинур апа карауга ул кадәр үк мохтаж түгел. Бакчасына да чыга, вак-төяк эшкә булышудан да тартынмый. Ашарга пешергәндә дә читтә калмый. «Тик торсаң, кызык түгел ич, хәрәкәтләнәргә кирәк», – ди чая әби. Котдусовларның олы кызлары Гөлинәнең инде үзенең ике баласы. Кунакка килгән чакларында балалар әби яныннан

китмиләр дә. «Әби» инде ул алар өчен. Гөлнараның үз әнисе бик яшлы – 32 яшендә дөнья куйган, аннан – әтисе. Иртә ятим калгангамы, әти-әни, әби-бабай назына сусагангамы, йортка дога кирәк, әни урынына кадерләп тотардай әби кирәк, дип, Өлкәннәр йортынан Бибинур апаны алып кайталар.

– Илдарым – армиядә. Ул да каршы булмады, – ди Гөлнара ханым безнең белән сабуулашканда. Сүз арасында ире Шаһинурның читкә чыгып китеп эшләве турында да әйтеп ала. Әйләнеп чыкмасылык зур йортка исәнлек-иминлек теләп юлга кузгалганда, эчтән генә белгән догаларыбызны укыйбыз. Бибинур апа әйткәнчә, картаймыш көндә ялгыз калдырма безне, Ходаем. Балаларыбызга игелек, иман бир! Тагын, сискәндереп, Гөлназ ханымның сүзләре искә төшә: «Бездә атказанган бер укучы яши, – дигән иде ул. – Аның өч кызы бар. Авырый башлагач, шу-

ларның берсенә шалтыраттым. Ә кыз: «Ул безнең өчен күптән үлде инде», – дип аяктан екты». Куркыныч булып китә. Үз балаң шулай дисен әле?! Мондый сүзләргә ишетү өчен нинди начарлык кы-

*Ә әнине, ана баласын
кичергәндәй, һәрвакыт
кичереп була.*

лырга кирәк булды икән? Һәрхәлдә, әни бит ул! Шуннан соң уйлап карагыз инде ике сүзнең берендә без кабатларга яраткан сүзләр турында: «Картлык – ул шатлык!» Картлык үзе ничек шатлык була алсын?! Картайган көндә балаларыңның игелеген күрү, аларның тәмле сүзләрен ишетү, кайчандыр син аларны наз бишегендә тибрәткән шикелле, балаңның назында коену... Шунысы аның шатлык, шунысы бәхет!

ӨСТӘМӘ МӘГЪЛУМАТ.

Бүген Татарстанда лаеклы ялга чыккан миллионнан артык якин кеше яши. Аларның күбесе – хатын-кызлар, бары 30% ы гына ир-атлар. Узган ел республикада уртача гомер озынлыгы 74 яшь булган: хатын-кызларныкы – 79, ә ирләрнеке 69 яшь. Эштән тукталгач, үзләрен кирәксез итеп тоймасын, гомер көзләрен моңсуланып уздырмасын өчен, пенсия акчаларының бик кечкенә (республикада ул уртача 13954 сум) булуын таныган хакимият төрле яклап ярдәм оештырырга тырыша. Илдә алып барылган «Өлкән буын» проекты Татарстанда да эшли. Аның кысаларында социаль яктан кайгырту, медицина ярдәме, уку, актив тормыш өчен шартлар тудыру һәм иң мөһиме – картларга карата яшыләрдә хөрмәт уятуга юнәлдерелгән чаралар гамәлгә ашырыла.

Хезмәт, мәшгульлек һәм социаль яклау министрлыгы һәр ел саен 70 яшен узып ялгыз яшәгән өлкәннәрнең тормыш шартларын тикшерә. Быел бу эш әлегә 84% ка гына башкарылган. Йорттан йортка кереп танышу нәтижәсе шуны күрсәткән: аларның яртысыннан күбрәге үз-үзләрен карый алмый. Ярдәмгә мохтажлар. Ата-ана кадерен белгән балалары булса өлкәннәргә җиңелрәк анысы. Ә караучысыз калганнарда булышырга социаль хезмәткәрләр алына. Республикада 45 социаль үзәктә махсус шуның өчен мобиль төркемнәр оешкан. Алар 11 меңнән артык кешегә хезмәт күрсәткән.

Узган ел Татарстанда «Өлкәннәрне тәрбиягә алуы гаилә» проекты эшли башлады. Ятим әби-бабайларны сыендырып, аларны хасиятләп караган гаиләләргә дәүләт

ай саен акчалата түли. Өлкәннәрнең сәламәтлегенә дәрәжәдә булуга карап ул 4–8 мең сум чамасы. Картлык көнендә язмыш укыны янында калганнарда 36 гаилә үз жылысын бирде инде.

Күңелләре яшь калганнар – дәрт-дәрманнары ташып торганнар да бар бит әле. Алар өчен булдырылган «Өченче яшь университеты»ның филиалы барлык районнарда үз ишәкләрен ачты. Укырга кергән өлкәннәр анда компьютер-интернеттан файдаланырга гына өйрәнмиләр, фәлсәфә, тарих, икътисад, психология, телләр буенча да белемнәрен арттыра алалар. Иң мөһиме: аралашу мохитләре киңәя, чөнки өлкәннәр, иң элек жылы мөгамәләгә мохтаж. Сөйләшеп кенә калмыйча, күңел күтәрелеп, җырлап-биеп җибәрергә яки саф һавада бергәләп сәламәтлекләрен ныгытырга теләүчеләр өчен республиканың мәдәният йортларында төрле түгәрәкләр оештырыла. Казандагы «Мәңге яшисе килә», «Жизнелюб», Чаллыдагы һәм Әлмәттәге «Здоровье», «Огонек», «Вдохновение» кебек клублар шәһәрдә генә эшләмичә, авылларда да барып җитсә, анда яшәүче пенсионерлар өчен дә яңа сулыш булыр иде ул. Дөрөс, кайбер җирлекләрдәгә китапханәләрдә өлкәннәр өчен оештырылган клублар гөрләп эшли. Аларның үз фестивалләре дә бар. Үзешчән башкаручыларның «Балкыш» фестивале – йөзләгән әби-бабайга яшьлекләренә кайтып килергә, гомер көзләрендә талантларын ачарга мөмкинлек бирә торган үзенчәлекле мәйдан.

ПЕНСИЯ ЯШӘРТТЕ



Гомерем буе көткән пенсиягә кайчан чыгам икән? Офыкта лаеклы ял күренгәннәрне әлегә сорау жәйдән бирле борчый. Дәүләт Думасы пенсияләргә кагылышлы канунга үзгәрешләр кертте. Бу уңайдан ил президенты Владимир Путин да, махсус мөрәжәгать белән чыгып, үз фикерен халыкка житкерде. Ил икътисады хакында гына уйлаган түрәләрдән халыкны яклап, пенсия яшен каралганнан берәз киметте. Шул рәвешле, ялга чыгу хатын-кызлар өчен дә, ир-атларга да төгәл биш елга артты. Үзгәреш кертми калып булмый идеме, нинди ташламалар каралган? Бу хакта Россия пенсия фондының Татарстан бүлеге житәкчесе урынбасары Асия ВӘЛИУЛЛИНА белән сөйләштек.

Асия Зиннәтовна, пенсия системасын үзгәртми калып булмый идеме? Әлегә яңалыкның асылы нәрсәдә?

– Икътисадый яктан бу бик кирәкле үзгәреш.

Аның төп максаты – хәзерге пенсионерларның һәм киләчәктә лаеклы ялга чыгучыларның керемнәрен арттыру. Хәзерге вазгыять дөвам иткән очракта, өлкәннәргә түләргә акча житмәс иде. Статистикага күз салсак, киләчәктә эшлөүчеләргә караганда ашаучылар саны күбрәк булачак. Гамәлдәге пенсия яше 1932 елда кертелгән һәм шул заман таләпләренә туры китереп саналган. Бу – тормыш авыр чор, уртача гомер озынлыгы да 45 яшьләр тирәсе генә булган. Бүгенге көндә халык ул еллар белән чагыштырганда озаграк яши. Фаразлар буенча, 2028 елда ирләрнең уртача гомер озынлыгы – 75,1 яшь, 2034 елда гүзәл затларның әлегә күрсәткече 85,3 яшькә туры киләчәк. Соңгы 35 елда Россиядә пенсионерлар саны ике тапкырга: 24 миллионнан 43 миллионга кадәр арткан. 1970 елда бер өлкән яшьтәгегә 3,7 эшлөгән кеше туры килсә, киләсе елга бер пенсионерга эш яшендәге ике кеше генә туры киләчәк. Әгәр дә инде рәсми рәвештә эшлөгәннәрдән генә чыгып санасак, бу сан тагын да кимеп, бергә-бер генә кала. Татарстанда бүгенге көнгә якынча 3,9 миллион халык яшәсә, шунның 1,1 миллионы – пенсионер, һәм аларның яртысы лаеклы ялга чыккач та эшләвен дөвам итә. Мондый вазгыять бер Россиядә генә түгел, Азәрбайжан, Молдавия, Әрмәнстан, Балтыйк буе республикаларында да үзгәрешләр көтелә. Алга киткән илләрдә пенсия яше күптән бездәгедән югарырак. Япониядә, мәсәлән, ир-атлар да, хатын-кызлар да лаеклы ялга

70 яшьтән чыга. АКШ, Германия, Франциядә – 67, Бөекбританиядә ир-атлар – 68, хатын-кызлар 60 яшьтә эштән туктый.

Бүген-иртәгә лаеклы ялга чыгам дип сөенеп йөрүчеләр өчен бу хәбәр аяз көндә яшен сугуга тиң булды. Үзгәрешләр хәзерге пенсионерларга кагылмыймы? Алар да борчыла.

– Әйдәгез, сүзне башта хәзерге пенсионерларны тынычландырудан башлыйк. Агымдагы елның сентябрена кадәр теркәлгәннәргә әлегә үзгәрешләр кагылмый. Картлык буенча пенсия билгеләгәннәр икән, алар аны алуны дөвам итәчәкләр. Барлык ташламалар да сакланып кала. Ә иң мөһиме – ел саен югары индексация булачак. Киләсе елга, мәсәлән, эшләмәүче өлкәннәргә түләүне уртача бер мең сумга арттыру каралган. Дөрес аңлагыз, сүз ел дәвамында арткан сумма хакында бара. Кисәк кенә бер мең өстәлүне көтәргә кирәк түгел. Элек исә индексация уртача 300–400 сумнан артмый иде. Хезмәт урыныннан китмәгән өлкәннәргә ул кагылмый. Алар эштән туктагач кына, барлык үткәрелгән индексациядән чыгып исәпләненп, өстәмәләр түләнәчәк. Пенсия яшен арттыру иң элек 1959 елда туган ир-атларга һәм 1964 елгы хатын-кызларга кагыла. Россия президенты тәкъдими белән кертелгән үзгәрешләр нигезендә алар яңа пенсия яшеннән алты айга иртәрәк чыгалар. Пенсия системасындагы күчеш чоры 2028 елга кадәр сузылачак. Ул процесс этаплап – һәр ел саен бер ел кушылып барачак. Хезмәт стажы житмәгән ир-атлар социаль пенсияне – 70, хатын-кызлар 65 яшькә житкәч кенә рәсмиләштерә ала.

Асия Зиннәтовна, укытучылар, медицина хезмәткәрләре өчен вакытыннан алда пенсиягә чыгу тәртибе ничек үзгәрә?
Сер түгел, мәктәпләрдә һәм шифаханәләрдә эшләүчеләрнең күбесе Бальзак яшендәгеләр.
Ә алар өчен пенсиягә алдан чыгу хезмәт хакына зур бер өстәмә иде.

– Алдан пенсиягә чыгу хокукы бирә торган махсус стажга бернинди үзгәрешләр кертелми. Укытучылар, авыл жирлегендә эшләүче табиблар өчен ул 25 ел, шәһәр поликлиникаларында эшләгәннәргә 30 ел. Ә менә алданрак лаеклы ялга китү вакыты әкреләп күчерелә. Пенсия системасындагы күчеш чорыннан соң ул 5 елга чигерелә. Мәсәлән, укытучы, хәзер ничә яшьтә булуына карамастан, быел 25 ел хезмәт стажын тутыра икән, ул аны шунда ук рәсмиләштерә ала. Әгәр дә 2019 елда гына тула икән, анда инде башкача тәртип белән эш йөртәләр.

Киләсе елга пенсия яшен бер елга арттыру каралган, укытучының да алдан пенсиягә чыгу вакыты бер елга озынайтыла. Ул аны 2020 елда гына терки алачак. Әгәр инде хезмәт стажы 2020 елда тулса, лаеклы ялга 2022 елда китә һәм шул рәвешле дәвам итә.

Пенсия системасындагы бу үзгәрешләр барлык эшләүчеләргә дә кагыламы?
– Зыянлы производства, авыр хезмәт шартларында эшләүчеләр өчен барысы да элеккечә калачак. Социаль мотив буенча пенсия билгеләгәннәргә дә яңарыш жылләре тими. Бала күп тапкан хатын-кызларга ташламалар каралган. Мәсәлән, биш баласы булган ана – 50 яшьтә, дүрт баласы булганнар дүрт елга, өч баласы булганнар өч елга алданрак пенсиягә чыга ала. Ир-атның хезмәт стажы – 42, гүзәл затларыныкы 37 елга тула икән, ялга чыгу өчен билгеләнгән яшьне көтү кирәк түгел.

ХАТЫН-КЫЗЛАР			
арту елы	туу елы	яшь	билгеләнү елы
2019	1964 (I яртыеллык)	55 яшь 6 ай	2019 (II яртыеллык)
	1964 (II яртыеллык)	55 яшь 6 ай	2020 (I яртыеллык)
2020	1965 (I яртыеллык)	56 яшь 6 ай	2021 (II яртыеллык)
	1965 (II яртыеллык)	56 яшь 6 ай	2022 (I яртыеллык)
2021	1966	58 яшь	2024
2022	1967	59 яшь	2026
2023	1968	60 яшь	2028

ИР-АТЛАР			
арту елы	туу елы	яшь	билгеләнү елы
2019	1959 (I яртыеллык)	60 яшь 6 ай	2019 (II яртыеллык)
	1959 (II яртыеллык)	60 яшь 6 ай	2020 (I яртыеллык)
2020	1960 (I яртыеллык)	61 яшь 6 ай	2021 (II яртыеллык)
	1960 (II яртыеллык)	61 яшь 6 ай	2022 (I яртыеллык)
2021	1961	63 яшь	2024
2022	1962	64 яшь	2026
2023	1963	65 яшь	2028

ӨСТӘМӘ МӘГЪЛҮМАТ.

«ПЕНСИЯ АЛДЫ ЯШЕ»?
Бу категориягә лаеклы ялга чыгарга биш елы калган кешеләр керә. Беренчедән, алар өчен барлык федераль ташламалар саклана (Татарстанда президент Рөстәм Миңнеханов та республикада каралган ташламаларның саклануын әйтте – авт.). Икенчедән, квалификацияләрен арттыру буенча түләүсез программалар каралган. Эш бирүче әлеге категориягә кергән кешеләрне картлыкларын сәбәп итеп хезмәт

урынына кабул итми йә азат итә икән, моның өчен административ йә жинаять җаваплылыгына тартылачак. Моннан кала, ул өлкәннәр бушлай диспансеризация үтсә өчен, хезмәт хакын саклап калу шарты белән, ел саен ике көн ял бирергә тиеш. Әгәр дә пенсия алды яшендәгеләр эш таба алмый икән, аларга бер ел буена эшсезлек буенча пособие түләнәчәк. Быел түләү 4900 сум булса, киләсе елдан артып, 11280 сум тәшкил итәчәк.

Эшкә урнаша алмаганнар ике ел алдан пенсиягә китә алачак. Ил президенты авылда яшәгән эшләмәүче пенсионерларның билгеләнгән пенсия түләүләренә дә 25% өстәмә кертү тәкъдире белән чыкты. Моның өчен өлкәннәрнең авыл хужалыгы тармагындагы хезмәт стажы 30 ел булырга тиеш. Ул киләсе ел башыннан түләнә башланьрга тиеш.

Мәгълүмат РФ пенсия фонды сайтынан алынды.



– Моңа кадәр гел балаларны, оныкларны көйләп яшәлдә. «Син бит өйдә утырасың», – диделәр... Күптән түгел суыткычка үземнең күнегүләренң расписаниесен язып элдем. «Ниндидер ярдәм көтәсез икән, моннан соң миңа җайлашырсыз, хәзер вакытым тыгыз...» дидем. Залга шөгылльләнергә йөрүче апаларның берсе әйтә моны. Марина елмая. «Безнең Әлмәттә хәлләр шулайрак хәзер», – ди. Әйе, шулай – күпләр кызыгырлык!

Гөлнур
ХӘСӘНШИНА

ХӘРӘКӘТЛӘНҮ – ЯШӘҮ ДИГӘН СҮЗ

Марина Попова – «Актив озын гомер» үзәге инструкторы. «Татнефть» компаниясе башлаган яңа социаль проект Татарстанның көньяк-көнчыгыш төбәгендә яшәгән өлкәннәрнең тормышын ничек үзгәрткәнә – аның күз алдында. Дөрөсрәге, тормышын үзгәрткәнә теләгән өлкәннәрнең. Барысы да кешенең үзеннән тора: ишекләр бит һәркем өчен ачык. Марина шунда ук саннар теленә күчә: узган ел Әлмәттә ачылган ике үзәкнең берсендә – «Әлмәтнефть» нефть һәм газ чыгару идарәсенең спорт комплексында урнашканында гына да 7667 кеше шөгылльләнгән. Үзәккә йөрүчеләр быелның сентябрена инде 5 меңгә житкән.

Ә хәзер күз алдына китергез.

Мин алтмышны (ә бәлки житмешне яки сиксәнне) узган өлкән яшьтәге ханым ди. «Актив озын гомер» үзәкләренең берсенә киләм. Ишекне ачып керүгә, ин-

структор миңа махсус беләзек тапшыра. Залга узып, тренажерларның берсенә барып утырам. (Әйтергә оныта яздым: башта кан басымымны үлчәтәм әле – хәлем әйбәт булган очракта гына, күнегүләр ясарга рөхсәт итәчәкләр.) Беләзек белән кагылуга, тренажерның дисплее яктырып кабына һәм экранда: «Исәнмесез, Гөлнур Мөдәрис кызы!» – дигән язучы пәйда була. «Исәнме! – дип дөшәм аңа эчтән генә. – Башлайбызмы?» («Безгә йөрүчеләр тренажерлар белән гел сөйләшәләр», – дип көлдәрә Марина!) Иң беренче көнне үк табибның махсус миңа (!) дип төзегән күнегүләр программасы кулымдагы беләзек аша компьютердан тренажерга тапшырыла. Кайсы күнегүне ничә тапкыр кабатларга, кайда, күпме ял итеп алырга: барысы да дисплейда күренә – миңа аны тыңларга һәм ул кушканнарны җиренә җиткереп үтәргә генә кирәк. (Җиренә җиткереп үтәү дигәннән, ясаган һәр күнегүем дисплей-

да билгеләнеп бала. Аның янында яшел тамга чыга икән, димәк, табиб кушканны тиешенчә үтәгәнмен дигән сүз. Зәңгәр төс чыкса – күнегүләрнең саны язылганнан артыграк та эшләгән дигәнне аңлата. Ә кызыл төс күнегүнең санын киметүем турында сөйли.)

Гадәти тренажерларда күнегүләр вакытында организмга авырлык өстәүне 10 килограммнан тотынсалар, монда нибары 100 граммнан башлана. Һәр адым саклык белән эшләнә – өлкәннәрнең мускуллары авырлыкны кинәт арттырырга мөмкинлек бирми. Күнегүне, әйтик, унбиш тапкыр кабатлауга, программа үзеннән-үзе сүнә һәм: «Сез ял итәргә тиеш» дигән сигнал яңгырый.

Берсеннән икенчесенә күчә-күчә, тренажерларның соңгысына – сизгезенчесенә житәм. (Тугызынчы тренажер – «гравитацион йөгерү юлы» – инсульт кичергән, аяк-куллары сынган, бәрелгән, имгәнгәннәр өчен. Без бит урамда йөргәндә, аякларыбызга бөтен гәүдә авырлыгын төшереп басабыз: аяк буыннарына көч килә. Ә бу тренажерда капчыкка тутырылган һава кешене «күтәрә». Ул хәрәкәтләнә, күнегүләр ясый – барлык мускуллары, буыннары эшли, эмма организмга көч, авырлык килми.)

– Бер, ике, өч! Булды!

Бер сәгатәтән артык вакытның ничек узганын сизмәдем дә... Дисплейда шунда ук язу чыга: «Гөлнур Мөдәрис кызы, сез бүген программаны уңышлы үттегез!» «Рәхмәт!» – бу юлы шатлыктан кычкырып ук эндәшәм...

Йә ничек, ошыймы сезгә, йөрер идегезме?

– Кан басымым көйләнде, буыннар авыртуы кимеде... Тизрәк йөрим, сөрлекмим. Тын кысылмый. Элек икенче катка да кеше ярдәме белән генә менә идем, хәзер берәүне дә көтмим... Башым әйбәтрәк эшли башлады. Хәтерем яхшырды... Үзләрендә булган үзгәрешләрне гел шулай әйтеп тора алар.

Марина хаклы: безгә, яшьрәкләргә, әллә ни алга китеш кебек тоелмаска да мөмкин болар. Эмма алар үзләре – башка фикердә.



**Розалия
Лотфуллина:**

«Татнефть»нең медсанчастанда 25 ел эшләп лаеклы ялга чыктым. Биредә инде икенче ел шөгыльләнәм. Өч чакрым жәяү киләм, жәяү кайтам: залдан чыккач, өйгә таба атлыйсы гел жиңелрәк... Тренажерлардан соң кан басымы да көйләнә. Моңы мин генә түгел, йөрүчеләрнең барысы да әйтә. Аритмия белән жәфалана идем – хәлем күпкә әйбәтләнә хәзер. Безнең өчен биредә бөтен шартлар да тудырылган: чишенү, душ бүлмәләре



**Николай
ТЕРЕНТЬЕВ,
«Татнефть»
ГАЗнең
спорт-
сәламәтләндерү
үзәге начальнигы
урынбасары**

– Узган ел «Татнефть» компаниясе, аның генераль директоры Наил Мәганов тәкъдире белән, махсус программа кабул итте – республиканың көньяк-көнчыгыш районнарында «Актив озын гомер» үзәкләре эшли башлады. Әлмәттә, Жәлилдә, Азнакайда, Лениногорскида... Заллар ачу, жиһазлар сатып алу өчен акча бүлөп бирелде. Әлегә үзәкләрнең һәрберсендә тугыз тренажер урнаштырылды. Аларны сайлап алу белән Россия һәм Финляндия табиблары шөгыльләнә. Тренажерларның сизгезе – финнарның HUR компаниясенекә. Берсе – «гравитацион йөгерү юлы» – Америкадан ук кайтарылды. Тренажерлар гади түгел: алар барысы да өлкән яштәгә кешеләр өчен җайлаштырылган. Кысылган һава ярдәмендә эшлиләр, шуңа күрә организмга авырлык артык килми, буыннар, умыртка баганасы стресс кичерми.

«Актив озын гомер» үзәкләрендә «Татнефть»нең үзендә эшләп ялга чыгучылар гына түгел, теләсә кем шөгыльләнә ала. Һәм – бушлай! Татарстанның бу төбәгендә яшәүчеләр өчен компания менә шундый матур бүләк ясады. Яңа проект буш урында гына барлыкка килмәде, әлбәттә. Ветераннарның сәламәтлеген ныгыту программасын киңәйтү турында да күптән уйланыла иде инде. «Татнефть» башлангычы, аның ярдәме белән Әлмәттә «Яшел фитнес» проекты оештырылды. Безнең каланың соңгы еллардагы матур бер яңалыгы, үзенчәлеге! Шәһәрнең төрле сквер һәм паркларында – берьюлы биш урында җаен әлмәтлеләр йога, зумба, калланетика һәм спортның башка төрләре белән шөгыльләнә ала. «Яшел фитнес»ка чыгучылар арасында өлкән яштәгеләр дә күп. «Скандинавия йөрүе»н сайлаучылар да байтак: Әлмәттә «Актив озын гомер» үзәген ачканда, «Татнефть» аның таякларын күпләргә бүләк итте.

Безнең спорт комплексында да көн саен җиде йөзгә якин кеше шөгыльләнә. Шуларның утыз проценты – өлкәннәр.

менә дигән. Башкалар арасында булып, күңелем белән дә ял итеп кайтам: безнең яшәтә аралашыр кешен булу да бик мөһим. Минем үземнең балалар еракта, Мәскәүдә яши. Скандинавия таягын алар бүләк итте – иртәләрен йөрөп керергә дә чыгам әле. «Татнефть»нең ветераннар советы бассейнга атнага бер бушлай абонемент бирә: өем янындагы 16 нчы мәктәпнең бассейнына йөзәргә йөрм. Өстәл теннисы уйнарга өйрәнергә күптән хыяллана идем: тәвәккәлләп, язылдым. Атнаың ике көне шунда уза. Тотынсаң, булдырып була икән – инде уйныйм! Ә болай атнаың биш көне буш түгел минем. Кайгыртуны һәрдаим тоеп торабыз, моның өчен генераль директорга бик рәхмәт. Әмма барысы да кешенең үзеннән тора. Яшенә ничәдә булуга карамастан, үзәң туры килгән спорт төре белән шөгыльләнгә, сәламәтлегенә турында кайгырту – бу һәркем өчен гадәти хәл булырга тиеш. Хәрәкәтләнү – яшәү бит ул...

Һәр көнне үзәктә алты төркем шөгыльләнгән. Килергә теләүчеләр тагын да күп!



Софья Янина:

Укытучы мин, 61 ел мәктәптә математика укыттым. Балалардан аерылганым ике ел гына әле. Бер айдан сиксән биш яшемне тутырам менә... Проблемалар житәрлек: кан тамырлары киңәю дә бар, тромбофлебит, артрит та, ике тапкыр бот башы сөяген дә сындырдым. Тагын холецистит, гастрит... Безнең яшәтә нәрсә авыртмаганын санау жиңелрәктер, мөгаен. Шулай булмыйча, бу гомер эчендә ни генә күрелмәгән бит?! Сугыш вакытында Брянскида, оккупациядә үстем. Сөз ул чактагы тормышны күз алдына да китерә алмыйсыз. Көндөз – немецлар, кичен, ярдәм сорап, партизаннар килә. Ә кайчак, партизаннар дигән булып, бандитлар ишегеңне кага. Сораган нәрсәне бирми кара, талап алалар – кулларында корал. Безне 1943 елда азат иттеләр. Шундый зур бәйрәм булып истә калган ул... Брянск өлкәсендә педучилище тәмамлагач, юллама белән Казакъстанга, Кустанай өлкәсенә жибәрделәр. Ирем Әлмәттән булып чыкты – бирегә күчеп кайттык. Аның мәрхүм булганына 34 ел инде. Кызым Казан университетын тәмамлады, физик иде. Ире белән икәүләп тауларга йөрделәр, шунда вафат булды. Улым белән бергә яшим, оныкларым бар. «Актив озын гомер» үзәгә ачылу

турында газетадан укып белдем. Биредә шөгыльләнгән башлаганыма тиздән ике ел була инде. Кешеләр янында булу, аралашу өчен дә бик кирәк залга йөрүем. Без тагын кая бара алабыз?! Ә монда музыка да тыңлыйбыз, сөйләшергә дә өлгерәбез. Берәребезнең туган көне булса, чәй дә эчәбез... Чирләрем бөтенләй китми инде, әмма минем өчен аякта йөрү дә бик мөһим.



Ольга Нагорнова:

Утыз тугыз ел эшләп, лаеклы ялга чыктым. Мәктәптән киткәнемә инде ун ел, әмма укытуны бөтенләй ташлаганым юк. Балалар белән аралашу минем өчен гел шатлык... Лаеклы ялга чыккач, ике зур проблема туа икән: беренчедән, аз хәрәкәтләнә башлайсың; икенчедән, аралашу житми. Күпләрнең тормышы фатир, ишек төбөндәге эскәмия, якындагы кишеттән ерак китми бит. Әмма минем алай гына яшисе килми! Шәһәребездә шушындый үзәк ачылуын белүгә, бирегә килдем. Һәм бер дә үкенмим! Чынлыкта, спортка мәкиббән кеше түгел идем. Әмма үзәккә йөри башлагач, үзем өчен тормышның башка ягын ачтым. Спортзалга йөрү миңа ошый икән бит! Хәзер инде тренажерларсыз яши дә алмыйм.

«Татнефть» компаниясенә бик зур рәхмәт: алтын көзөбезгә кереп барганда үзөбезне тонуста тотарга шундый мөмкинлек бирә. Икенчедән, әйткәнемчә, бирегә йөрү безнең өчен аралашу да ул. Аның никадәр кирәклеген, мөһимлеген олыгайгач аңларсыз... Үзәктә яңа дуслар гына түгел, фикердәшләр таптым, алар да минем кебек картаерга теләми. Менә дигән әйбәт группа жыелды безнең. Алар янында күңелем белән дә, тәнем белән дә ял итәм. «Житәр сезгә эскәмиядә утырырга», – дип, күршеләремне дә үгетләдем, алар да йөри хәзер.

Бер ел эчендә ниндидер үзгәреш булдымы-юкмы? Бер үлчәмгә абыктым – минем өчен бу бик әйбәт! Шәһәр буйлап дүрт-биш чакрым рәхәтләнеп жәяү йөри алам хәзер. Өченче катка, сумкалар күтәрәп, туктамыйча менә алам! Дөрес, мин әле тагын бассейнга да йөрм, йөзәм дә.

– Дөрес килдемме? «Актив озак яшәү» үзәгеме? Әниемне сезгә алып килмәкче булам. 74 яшь аңа. Паркинсон авыруы белән чирли...

– Рәхим итегез! – дип җавап бирә Марина урта яшьләрдәге бу ханымга.

Кем белә, бәлки, картлыкны да, аңа иярәп килгән чирләрне дә, чыннан да, «алдап» буладыр?!

Ландыш
ӘБҮДӘРОВА

БҮГЕНГЕ АКЫЛЫМ БЕЛӘН АНЫҢ
ЗӘП-ЗӘҢГӘР КҮЗЛЕ АК ЙӨЗЕНДӘ
БАРЫ ТИК БЕР ГЕНӘ СЫЙФАТНЫ
АП-АЧЫК ИТЕП КҮРӘМ. УЛ ДА БУЛСА
САБЫРЛЫК. АКЛЫККА ТӨРЕЛГӘН САБЫРЛЫК...

АКТАН СУККАН, САБЫРЛЫКТАН ТУКЫГАН

Мин туганда әниемнең әнисе Әлфия әбиәмә 51 яшь булган. Үземне белгәндә, ул әле колхозда төрле эшкә йөри иде. Аның эштән кайтып кергәндәге мизгелләре бала хәтеремә бер күренеш кебек уелып калган.

Тегермән тоткан Муса белән остабикә Ләйлинур кызы булса да, совет власте урнашып, колхозлашу чорында тугач, аңа хәлле гаилә баласы булуының ачысын гына татырга туры килгән. Ләкин әбием балачагы турында артык бер сүз дә сөйләми иде. Сорасаң, дәшмәс була.

1929 елгылар сугыш афәтен үсмер җилкәсендә күтәргән. Билгеле, үгез җиккәннәр, ач бүреләр улап торган кышта кырдан салам ташыганнар. Жәйләрен, куна-төнә, болында печән җыйганнар. Жентекләбрәк сөйлә әле, дисәң, сүзне икенчегә – замананың иминлегенә бора.

36 яшендә алты бала белән тол калган. Олы кызына – 14, кечесенә 2 генә яшь була ул чакта. Колхоз эшеннән бушаган арада киез ката басып саталар. Болары турында без – оныклар әниләребездән генә белдек, әбиебездән төпченеп сораштыру гадәткә кермәгән иде.

Без үскәндә, өйдә әнә шулай сөйләшергә, кагылырга ярамый, сүзсез генә дә аңлашыла торган темалар бар иде. Аерым кайгы турында да сөйләмиләр, шул ук вакытта илне җимереп узган сугыш хәсрәтен дә искә төшермәскә тыры-

шалар. Онытып булмаганга, кат-кат искә төшермәгәннәр, күрәсең. Дәшмиләр, сабырлык белән күтәрәләр. Ә безнең бәхетле булуыбызны бик тели иде әбиебез. Бәхетне ак төстә генә күрә иде. Шуңадырмы, ул тирә-юнен аклыкка күмде.

Әбиемнең һәрнәрсәсә гел актан гына булырга тиеш иде. Кечкенәдән шул аклык белән үскәнгәме, мин ул әйберләргә бүген дә башка төстә кабул итә алмыйм. Гадәтләнмәгәнмен. Әбиемнең миче һәрвакыт ап-ак итеп акшарланган була иде. Урын-жире дә гел актан. Крахмалда катырып, тәрәзгә ап-ак пәрделәр элдерә. Тәрәзә рамнарын бары тик акка гына буюта. Өй каршындагы шомырты да яз саен ап-ак чәчәккә күмелә...

Чәй эчә торган йомрылары (ул заманда чәй эчә торган чынаякны шулай дип йөртәләр иде), тәлинкәләре бары тик актан гына. Безнең чорда өстәлгә чәчәкле клеенка җәю гадәткә кергән иде инде (гәрчә элгәре ак ашъяулык җәя торган булганнар), әбиебезнең клеенкасы астында ак тукыма җәелгән була иде. Сөлгеләргә дә гел ак итеп тоталар...

Кайчан карама, әбиебез эш белән мәшгуль. «Ял итү» дигән сүзтезмәне кулланмый иде диярлек. Ул аны «кич утыру» ди. Ә кич утырanda кулында һәрвакыт эш булыр: йон яза, эрли, ката, бәйли. Ак бәрән йоныннан гына ак оек бәйли иде ул безгә.

Һәм иң мөһиме: яулыгы һәрвакыт ак иде. Шәл астына һәрвакыт киче-мамыктан тегелгән ак яулык бәйли. «Кыз баланың ак яулыгы булырга тиеш», – дип әйтә иде. Күрәсең, аны йөз аклыгы белән дә бәйләп карагандыр. Совет чоры баласы, дин сабакларын әнисеннән өйрәнәп калган кадәресең безгә дә өйрәтте. Өйрәтте дип, кичтән ул догалар кабатлай иде. «Әлхәм», «Аятел көрси», «Колһу алла»ны аның артыннан кабатлап өйрәнгәнгә күрә, кайбер урыннары хаталы булган – соңрак китаптан карап өйрәнсәм дә, әбиемнеке канга ук сеңеп калган, укыганда нәкъ анычча әйтәләр. Ул шулай ук мәктәпкә имтиханга озатканда, үзенчә «өшкереп» җибәрә торган иде: гарәпчә догаларын да укый, үз сүзләре белән келәүләр дә әйтә: «Йа Раббым, бу балага тел ачыкчылар бир, зиһенен ачык, күзләрен нурлы ит». Ни хикмәт, ул өшкереп җибәргәннән соң, имтиханнарда иң җайлы билетлар гына элгә иде. Хәзер үзем дә аның үрнәгендә балаларыма теләкләремне әнә шулай матур калыпларга салып җиткерергә гадәтләнеп киттем. Калганын... әбием үзе үрнәгендә сеңдереп салган тәрбиягә. Тормыштан да, язмыштан да зарланмыйча, сабырлык һәм аклык белән тәрбияләгән ул безне. Аның шушы сыйфатлары безгә артык сүзсез генә, эш-гамәлләре, аның үрнәгә аша әманәт итеп тапшырылган сабак булган. Алтын бәһасенә тиң сабак.



Фото: Ксения Богданова

САЛАВЫЧ САНДУГАЧЫ

Эльмира
ЗАКИРОВА

Сез Жәмиләне беләсез микән? 70–90 нчы елларда бөтен республиканы шаулаткан пионер-вожатый Жәмилә Сабирова-Сибәгатуллина, ягъни Салавыч Жәмиләсе турында әйтүем. Балтачның Салавычын аның исеме белән генә телгә алсалар да, гажәпләнмим. Салавыч диюгә, иң элек ал галстуклы Жәмилә күз алдына килеп баса. «Жир белән күк арасында ул. Жирдән атлап кына бармый, каядыр ашкына, оча. Хыял, романтика белән канатланып, үзе дә әллә нинди кызык эшләр уйлап таба, балаларны да, үз артыннан ияртеп, әллә кайларга очырта, күкләргә күтәрә, дөньялар гиздерә, якты уйлар, яңа эшләр белән илһамландыра, үз эшенең фанаты», — дигәннәрен ишеткәнем бар. Үзе гармунчы, үзе җырчы, үзе нәфис сүз остасы, үзе спортчы... Кырык ел буена өлкән пионервожатый булып эшләгән данлыклы Жәмилә бит ул! Республика комсомолының Муса Җәлил исемендәге премиясе лауреаты. РСФСРның халык мәгарифе отличнигы. ВЛКСМ Үзәк Комитеты аны «Иң яхшы пионер вожатыена» значогы белән бүләкләгән. «Вожатый-инструктор», «Вожатый-методист» дигән исемнәре бар. Комсомолның Үзәк һәм өлкә комитетларының, В. И. Ленин исемендәге Бөтенсоюз пионер оешмасының Үзәк һәм Республика Советларының Мактау грамоталары гына да дистәләп. Татарстанның атказанган мәдәният хезмәткәре. Быел район Сабан туенда «Балтачның почетлы гражданы» дигән дәрәжәле исем тапшырганнар әнә үзенә. Хәер, бүгенгесе хакында соңрак.

Ал галстук аңа килешә

Үзем белгән пионервожатый Жәмиләне искә төшереп карыйм әле. Иң элек «Татарстан яшьләре»нә язган мәкаләләре аша күңелгә уелып калды ул. Татарстан, Мари Иле һәм Киров өлкәсе пионерларының ел да бергәләп кабыза торган «Дуслык учагы» турындагы язмасы аеруча ошаган иде.

Соңрак, «Ялкын» журналында эшләгәндә, якыннанрак та аралаша башладык. «Пионер ялкыны» штабын оештырып, «Һәрвакыт эзер!» Бөтенсоюз маршының «Без синең турылыклы алмашчың, комсомол!» этабындагы маршрутлары буйлап төрле кызыклы идеяләр белән янып йөргән чаклар. Салавыч урта мәктәбенең Муса Жәлил исемендәге дружинасы районда гына түгел, республика буенча алгы сафта икәннән беләбез. Шул хакта өлкән пионервожатыйдан яздырасыбыз килә. Жәмилә Сабирова белән телефоннан сөйләшәм. Әңгәмәбезне ишетеп торган Фәйрүзә Мөслимова (бер бүлмәдә утыра идек): «Жәмилә апа дип эндәшсәң калган. Ул бездән ярыйсы зур бит», – дип әйттеп куйды шунда. Ун яшькә зуррак икән Жәмилә апа. Ә минем өчен ул яп-яшь пионервожатый кыз кебек иде! Моннан берничә ел элек аңардан котлау открыткасы алдым. Кыска гына хаты да бар. «Ялкын»да чәй эчеп йөргән вакытларны сагынып искә алам, дигән. Ахырдан: «Ихтирам белән, онытмаган булсаң, Жәмилә апаң», дип тә куйган.

Онытырлыкмыни! Минем өчен ул барыбер дә яшь, тынгысыз, хыялый, ихлас Жәмилә. Чып-чын пионер вожагы! Тагын әле «Социалистик Татарстан» газетасы исемендәге колхозның комсомол секретаре, жирле радиотапшыруларны алып баручы (һәр көн иртән Жәмилә: «Тыңлагыз, Салавыч сөйли!» – дип, яңгыравыклы матур тавышы белән авылдашларын сәламләп, язгы чәчү йә урып-жыю эшләре белән таныштыра, беренче бригадага салам өлешүләре, икенче бригадага ашык бирүләре турында хәбәр итә), район газетасы «Хезмәт»нең актив хәбәрчесе (газеталарда басыл-

ган мәкаләләре белән бер альбом шыплап тулган: андый альбомнарны журфакка имтихан тапшыручы абитуриентлар кабул итү комиссиясенә тапшыра иде), «Туган якны өйрәнү» музейе житәкчесе, мәктәп балаларының жыр укытучысы, спектакльләрдә уйный, концертларда катнаша... Ул жырласамы!.. Салавычларны районда, яратып, сандугачлар дип йөртәләр икән. Жәмилә – үзе Салавыч сандугачы инде!

Күптән түгел Жәмилә Габдулла кызы безнең редакциягә килде. Гади, сабыр, ягымлы, шук-шаян телле – тамчы да үзгәрмәгән. Ә ал галстугы һаман килешеп тора үзенә. Жырлаттык та, шигырь укыганын да сокланып тыңладык. Сөйләшкәндә исә ул яңа яклары белән ачыла барды. Аның дөньясы, тирә-ягындагы кешеләр, төрле вакыйгалар, уңышлар, сөенечләр – һәркайсы матур мизгелләргә төренеп, Жәмилә Сибәгатуллина тормышыннан кечкенә хикәяләр булып кәгазьгә күчте.

Салют сиңа, Муса Жәлил!

Жиденче сыйныфтан соң Балтачка йөреп укый башладым. Мин инде гармунда уйный беләм. Апам Язилә клубның «списать» ителгән тальян гармунын алып кайтып биргән иде. Шунда уйнап өйрәндем. Балтач мәктәбенең өлкән пионервожатые Люция апа Кадырова кебек пионер рапортлары кабул итәсем, бала-чага белән кайнашып, әллә нинди кызыклы эшләр оештырасым килде. Шигырьләр яратуым, аларны яттан белүем дә ярап куйды. Сценарийлар яза башладым. Кулдан язып утырасы түгел: миңа машинка бирделәр. Жырлый белүем дә ярап куйды. Дәрестә парта артында утырту – бер нәрсә, ә монда теләсә ничек йөргән баланы жәлеп итәргә, тыңлатырга, кызыксындырырга, илһамландырырга кирәк. Миңа бер дә авыр булмады. Дружина үзенең вожатыйлары белән данлыклы иде. Отряд вожатыйлары үзләрен чын укытучылар кебек тотта. Шуңадырмы, мәктәпне тәмамлаган пионерларымның күбесе укытучылар хәзер. Иң актив отряд вожатыем Люция Галимуллина – бүген

Салавыч мәктәбе директоры Люция Харисовна Закирова. Гөлнира, Зөһрә, Гөлзидәләр дә – укытучылар. Ә чөгендер игү звеносы житәкчесе Халит Шиһаповка фидакарь хезмәтләре өчен республикабызның Муса Жәлил исемендәге премиясе тапшырылды. Дружинабыз тикмәгә генә Муса Жәлил исемен йөртмәгән, тикмәгә генә «Салют сиңа, Муса Жәлил» дип жырлап йөрмәгәнбез икән шул. Бер Салавычта ике Жәлил премиясе лауреаты яшәсен әле.

*Тавышы да яшь ишетелә,
үзе дә янып тора!*

Яраткан пионервожатыебыз

Мәктәбебездә кунаклар өзелеп тормый. Балтачка килсәләр, Салавычны читләтеп үтмиләр инде. Язучылар, шагыйрьләр, артистлар... Күбесе мине таний да икән әле. Керә-керешкә: «Исәнмесез, Жәмилә апа! – дип сәламиләр. – Сезде дә белмәскә... Яраткан пионервожатыебыз!» – дип тә куялар әле. Бу хәлләрне күреп торган директорыбыз: «Кунакларны каршылап торырга Сезде генә чыгарасы бар, Жәмилә апа», – дип көлә. Берчак Камал театрында шагыйрь Роберт Миңнуллин әллә каян күреп алып, «Нихәл, Жәмилә?» – дип килеп күреште. Ничаклы халык алдында бит. Күңелле булып китте. Берсендә Балтачтан Казанга барырга торабыз. Такси йөртүче егет миңа карап алды да: «Ә сез гармунчы апай бит әле, әйеме? – ди. – Сезде 150 тәңкәгә генә алып барам», – дип елмая. Калганнарда инде 200 сум.

Спорт буенча район ярышларында исә мине күреп: «Оһо, Жәмилә апа килде, безгә көн юк!» – дип әйтәләр икән. Чаңгы, тенниста, шашкада I, II урыннарны берәүгә дә биргән юк.

Алыштан һәм барыштан булсын!

Шәһидулла белән икебез дә – Салавычныкылар. Ул авылның автомеханигы, әйбәт егет. Очрашып йөри башлагач: «Мин дә яшь түгел, син дә... Йөрсәк, әйдә, алыштан-ба-



рыштан булсын», – диде. Өйләнешик дигән сүзе инде. Мин семинардан кайткач, язылыштык. 1975 елның марты бу. Гадәттә, колхоз рәисе Харис абый бүлмәсендә үтә иде андый тантаналар. Бик абруйлы жиктәкче, Социалистик Хезмәт Герое Харис Галимуллинны бөтен республика белә иде... Авыл советы, клуб, китапханә – шунда эшләүчеләр бар да жыелган. Житмәсә, райком секретаре Фәесханов та килеп керде. «О-о! Жәмилә чыгамыни, котлым!» – ди. Аңа кадәр әле үзем концерт куеп йөрим, әрле-бирле чабып ниләрдер хәстәрлим, үзем жыештыручы апага: «И-и миңа бүген кияүгә барырга диләр бит әле», – дип сөйләнәм. Бигрәк беркатлылык инде! «Барырсың, барырсың, Алла боерса», – ди апа да. Ел ярымда өй

*Вожатый булып эшләве
да – балаларны яратудан.*



Фото: Жәмилә Сабирова-Сибегатуллина архивынан

салды да Шәһитем, мине алып чыгып та китте. Жайлы, тыныч кеше иде ул. Көнләшмәде, бәйләнмәде. Төнгә калып кайткан чаклар да була. Концертка, бәйрәмнәр, кичәләр үткәрергә дип тә чакыра киләләр. «Менә – хатын, менә – баян. Баянга ни булса да сүзем юк, хатынымны гына исән-сау китереп куярсыз», – дип утыртып жибәрә иде.

Ә балаларыбызны бөтен мәктәп, бөтен урам, авылдашлар карады. Декрет ялларына чыкмый гына таптым аларны. Жәйге лагерьда эшләгәндә Шушманы аркылыга-буйга йөзеп, икенче көнне Шамиле-безне алып кайттым. Су кереп кайткач, фельдшер Нурания апага күренергә барган идем, карыйсы калмаган инде, утыр тизрәк, дип, Балтачка алып та китте. 1979 елның 1 гыйнварында Зөбәржәтебез туды. Анысы да кызык кына булды. Декабрь ахырында ук бәби көтүчеләр янына салмакчылар иде. Риза булмадым. «Яткырырсың инде Жәмиләне!» – ди икән врач үзе дә. 31 декабрьдә авырлы килеш клубка бал-маскарадка барып утырдым. Харис абый: «Әйдә, уртага чык. Синнән башка булмый», – дип, мине тәки Яңа ел кичәсен алып барырга чыгартты. Халык таралышканчы, төнгә уникагәчә жырлап-биеп Яңа ел каршыладык. Ә иртәнгә өчтә кызымны таптым. Беркем ышанмаган. Шәһидулла парторгка машина сорап баргач, «Әле яңа гына клубтан бергә кайттык бит», – дип тора ди. Хәзер оныклар үсә инде: Наилә, Булат, Камилә. Зөбәржәт Фатихов Равилләргә кияүгә чыкты, Фатихова Равиләләрдән Шамилгә кыз алдык. Улыбыз – әтисе юлын, кызыбыз минекен сайлады.

Комсомол жырлары

Мин хәзер юбилейлар, туйлар алып барам. Балтачка, Кукмарага, Арчага чакыралар. Казанга да барганым бар. Беләсезме, пионер, комсомол жырларын да жырлыйбыз табын артында. Жәй көне Гүзәлнең 60 яшен бәйрәм иткән идек. Әйдәгез, «Взвейтесь кострами!»ны жырлыйк диюем булды, дәррәү күтәрел алдылар! «Балкый учакның төнге

нурлары» дип, татарчалап әле... Галстуклы елларым күз алдымнан йөгереп узды. Берчак комсомолның Татарстан өлкә комитетыннан «Орлёнок» Бөтенроссия лагерена вожатыйлар укуына жибәргәннәр иде. Кара диңгез, таулар, илнең төрле почмакларыннан жыелган ал галстуклы егетләр-кызлар... Бергә кич утырганда нинди генә жырлар жырламыйбыз. Мин баян белән дә булгач, бөтенесе яныма жыела. «Любовь, комсомол и весна», «Орлята учатся летать», «Не расстанусь с комсомолом»... Без, Татарстан кызлары, татарча да жырлыйбыз...

Минем дөнья

Кыш көне фонарь яктысында бөтерелеп яуган карларны, бураннарны яратам. Ә көзнең үз яме. Алтын-сары яфраклардан чыштырчыштыр узулары үзе ни тора. Таудан мәктәпкә менгәндә, туктап, авылыма карап торам. Бигрәк матур инде! Төзек йортлар, урамнар, бакчалар күзгә иркәли. Талларга ышыкланып кына Шушма ага. Юл читендә үскән әремнәргә кадәр якын шул миңа. Китап, китапханә – минем дөнья. Көнөнә бер мәртәбә клуб белән китапханәгә кагылмасам, узып барышлый булса да спортзалга кереп чыкмасам, Жәмилә буламмы инде! Спектакльләрдә уйныйбыз. Анысы инде туғаннан бирле. Район күләмендә конкурста «Иң өлкән хатын-кыз башкаручы» исемен алдым. Миңа шаянрак рольләр элгә гадәттә. Ә театрга Казанга ук йөрибез. Бер репертуарны да калдырган юк. Минә авылдашлар «Ак апа», «Ак әби» дип йөртәләр икән. Сабыр булганга, гайбәтләргә ишетмәгән, берәү белән дә сүзгә килмәгән, бәлки? Булыр әле, дип яшим. Чәбәләнмим, каударланмыйм. Башкаларны да жайларга тырышам. Нәрсәгә тотынсам да: «Була ул, борчылмагыз», – дим.

* * *

Менә шундый ул Жәмилә. Гап-гади жир кызы. Хыяллары, ашкынулы жаны исә күкләргә оча, камиллеккә омтыла, һәрнәрсәдән матурлык эзли. Балтачның бизәге ул.

ЖЫЕЛЫШКА ИӨРҮ КЕМ ЭШЕ?

Ике бала укытып (берсе инде мәктәпне тәмамлады), иремнең бер тапкыр да ата-аналар жыелышында катнашканы юк. Күп гаиләләрдә этиләр балаларының укуы-тәрбиясе белән кызыксынмый, ахрысы. Жыелышларда күбесенчә әниләрнең генә катнашуынан чыгып әйтәм моны. Этиләрне бала тәрбиясенә ничек җәлеп итәсе икән ул?

Ләйсәрия Н.
Казан шәһәре.

Алсу Исмәгыйлева, «Татар-информ» мәгълүмат агентлыгының татар редакциясе шеф-редакторы, ике бала әнисе.

Ир-ат баласын карарга атлыгып тормый икән, җәнҗал чыгарып кына, проблема хәл ителмәчәк. Бу очракта хатын-кыз тәмле теле, хәйләкәрлеге белән эти кешене баласына якынайтырга тиеш. Әлбәттә, бу бер-ике көндә генә мөмкин эш түгел.

Ир кеше нәрсәгә тартыла? Рәхәт атмосферага. Дискомфорттан курка алар. Мөгаен, баласын карашуны да үтә дә авыр, җаваплы эш дип күзалыйдыр. Кайвакыт ситуацияне хатын-кыз үзе дә катлауландырып җибәрә: «оекбашның зәңгәрен түгел, кызылын кидерәсе иде; башлыкның колакларны каплай торганын кидермәгәнсең». Болай шелтә белдереп, ул ирен тәмам куркытып бетерә. Эти кешедә «мин бала карый белмим», дигән стереотип барлыкка килә, һәм ул бу вазыйфадан кача башлай. Бала үстерүнең кызыклы һәм мавыктыргыч икәннен күрсәтегез аңа. Әни кеше баланың уңышлары, шөгыльләре, әкәмәт сүзләре турында сөйләп торса, эти кеше дә кызыгып куяр.

Баланың үзен дә әтисенә якынайту өчен тырышырга кирәк: «Улым, әтиң тәмле карбыз алып кайткан, бар, ко-чаклап ал әле». Яки: «Әтиңне эшендә мактаганның, кулын кысып кил!» Иң мөһиме – проблеманы бары тик позитив атмосферада гына хәл итеп була. Әлбәттә, әтисе баланы ярата, үзе генә аңлап бетерми. Ирләргә үз-үзләрен аңларга ярдәм итү – акыллы хатын-кызның бурычы ул.

Булат Бәйрәмов, шоумен, өч бала әтисе:

Тормышта нинди генә очрак булмасын, башта сәбәбен аңларга тырышырга кирәк: ни өчен болай? Ни өчен эти бала тәрбиясендә аз катнаша? Бәлки, ул иртән чыгып китеп, кич кенә кайтучыдыр. Гаиләсен тәэмин итеп, кайгыртып торадыр, ләкин жыелышка йөрергә аның вакыты да, көче дә юктыр. Кайчак хатын-кызлар эштән арып кайткан ир-атны: «Бала минеке генәме әллә, карашмыйсың, кызыксынмыйсың», – дип битәрләргә ярата, аның гаиләсе өчен куйган тырышлыгын «оныта».

Эти кеше баланың тәрбиясе белән кызыксынырга тиеш, билгеле. Жыелышлар гел булмый. Шуларның берсенә генә булса да вакыт табарга мөмкин. Инде үзе бара алмаса, хатыныннан сорашып, барыбер дә баласының ничек укуыннан хәбәрдар булырга кирәк. Кайчак әни кеше үз баласын артык кайгырткангамы, эти кешегә ышанмагангамы – баштарак жыелышларга үзе генә йөри. Соңыннан ирен дә җәлеп итәсе килә, әмма анысы инде рәхәткә чыккан була.

Безнең гаиләдә ике укучы бала үсә. Вакытым булса, беркайчан да баш тартмыйм, жыелышларга бик рәхәтләнеп барам, сорауларым булса, бирәм. Кайчак икесенең дә класс жыелышларын бер үк вакытка куялар. Андый очракта мин – бер кызыбызныкына, әниләре (жырчы Ләйсән Гыймаева – ред.) икенче кызыбызныкына керә. Ата-аналар жыелышына йөрүне эти кешенең дә бурычы дип саныйм.

Ләлә
БӘНРАМШИНА,
ПСИХОЛОГ



Өч фикер

– Эти кешене бала тәрбиясенә ничек җәлеп итәргә дигән сорау күп гаиләләр өчен актуаль. Гомер-гомергә шулай килгән инде – ирләр макросоциумда, хатын-кызлар микро-социумда күбрәккә ирешкән. Әмма бу эти кеше баласының тәрбиясе, укуы белән кызыксынмаса да була дигәнне аңлатмый.

Бу очракта мин әтисе белән бергәләп баланың шәжәрәсен – нәсел агачын төзәргә тәкъдим итәм. Ир кешегә үзен шушы чылбырның бер буыны, ә баласын үз тармагының дәвамы итеп күрү аңа баласының үзенә никадәр якын торышын аңларга ярдәм итә.

Ир кеше булмышы белән табучы, булдыручы. Ә хатын-кыз аңа эштән соң ял итү, уйларын тәртипкә китерү өчен уңай мохит тудыручы. Әни кешенең вазыйфасы – эти белән бала арасын якынайту, этиләрне бала тәрбиясенә җәлеп итү. Аңа үзенең этилек сыйфатларын тормышта сынау шартларын фәкать хатын-кыз гына тудыра ала. Ир кеше эштә – хезмәткәр, үз әти-әнисенә – бала, иптәшләре арасында – дус, ул фәкать баласы янында гына әти ролен башкара ала.

Гаиләдә әти эксперт ролен үти. Ул бала белән уйнамаса, аңа дәресләрен дә әзерләшмәскә мөмкин. Ләкин ул эшнең нәтижәсен тикшереп, баланың эшенә бәя бирүче, ниндидер мәсьәләне чишүдә аңа юл күрсәтүче, макросоциумда аңа үзен ничек тотарга кирәген өйрәтүче. Ул балага төрле ситуацияләрдән чыгу күнекмәләрен бирә, эти кешенең роле әнә шуның белән әһәмиятле.

Хатын-кызның тагын бер мөһим вазыйфасы – балаларга этиләрнең уңай якларын күрсәтү. Әгәр дә әтисе бүген балага игътибарны җитәрлек бирмәгән, аның белән уйнамаган яки кызыксынмаган икән: «Ул сине кирәксенми, син бер миңа гына кирәк», – дию – зур хата. Бу хатасы өчен соңыннан әни кеше үзе үк түләчәк. Киресенчә: «Әтиң арган, аның бүген бик авыр көне булган», – дип, әтиңнең абруен күтәрү бала өчен дә файдага гына. Хатын-кыз иренең уңышларын күреп, аның өчен горурлануын иренә һәм балаларына да әйтеп торса, ул тагын да зуррак үрләр яуларга илһамлана. Ләкин кем өчен тырышканын гына онытмасын.

«ЭЛЕККЕГЕЛЭР ДӨРӨС ЯШЭГЭН...»

«МИН БЕЛГЭННЭР
АРАСЫНДА ИҢ ТАЛАНТЛЫ
ДОКТОР ИДЕ УЛ.

Андыйлар бүгөнгө клиникаларда сирэк очрый. Табибның минем авыруымны төпченеп өйрөнүе истә калды. Беренче тапкыр аралашканда ук тынычланып киттем, табиб аңлаешлы телдә сөйләште. Артык дарулар алырга, кирәкмәгән анализлар бирергә кушмады. Пациентларына ихтирам белән карый торган табиблар күбрәк булсын иде. Аңа беренче тапкыр күрөнгәннән соң ук хәлем күпкә яхшырды. Әлеге белгечнең кулына элэгүем бәхетем булды...»

Ландыш ӘБҮДӘРОВА



Республика клиник хастаханәсенең гинекология бүлеге житәкчесе, югары категорияле табиб, акушер-гинеколог Наилә Иршат кызы ТӨХВӨТШИНА дөвалаган ханымнарның берсе интернет челтәрендә калдырган сүзләр бу. Андыйлар бихисап. Авыруы турында район табибы язып биргән кәгазьне күкрәгенә кысып, Республика клиник хастаханәсенең капкасы аша узганда, хатын-кыз билгесезлек чиген дә атлый. Моннан соң аның язмышы – табиблар кулында. «Ходаем, яхшысы очрасын иде», дип тели ул, чөнки хатын-кыз сәламәтлегә – гаиләле булу, әни булу бәхетенәң гаранты икәннен бик яхшы аңлый. Тик менә авырып китте... «Ходаем, яхшы табиб кына...»

Республика дөваханәсенең якты коридорларыннан Наилә Иршат кызының үтеп киткәне сизелми дә кала: ул шундый җиңел һәм тавышсыз итеп атлый, әйтерсең лә шушында дүртенче дистә елын тутырып эшләүче табиб түгел, ә рәхәтлек бирә торган җиләс һава ургылып керә. Була бит шундый кешеләр: алар гүя бу заманның түгел. Гомумән, бер заманның да түгел. Алар турында күп тә сөйләп булмый, тоярга гына кирәк. Тоемлауга сораулар артык булып кала. Алар җиңел яши, җиңел эшли, барысын да белә кебек. Наилә Иршат кызы үзе турында ике-өч җөмлә белән әйтеп бирүгә, җыенысы бер учка җыелды да бетте.

– Әлмәттә тудым, мәктәпне алтын медальгә тәмамладым. Казанда медицина институтына укырга кердем, кияүгә чыктым, бала үстердем. Алты ел элек тол калдым. 1980 елдан Республика клиник хастаханәсендә эшлим. Барысы да шулай гап-гади... Болар янына Наилә Иршат кызының гаиләләрендә бердәнбер табиб икәннен, апасы белән сеңлесенең икътисад өлкәсендә эшләвен өстәргә була.

– Гомумән, мин бәхетле кеше, чөнки яраткан эшем белән шөгыльләнәм, табиб ул – кешеләргә бәхет бирүче кеше. Эшеңнең нәтижәсе шунда ук күренә, авыруның терелүен күрүдән дә рәхәт хис юк. Дөваланганнан соң, шалтыратып: «Безнең бәбиебез була!» – дип шатлык уртаклашсалар, табиб кеше өчен тагын ни кирәк?

Акушер-гинеколог, ягъни үзебезчә әйтсәк, хатын-кызлар табибы белән авырулар турында сөйләшәргә килешкән идек, әңгәмәбез хатын-кыз бәхете, шуның белән кыз балалар тәрбиясенә күчеп китте. Дүрт дистә елга якин бер урында эшләгән табибның һәр сүзе олы тәҗрибә белән җөпләнгән.

Наилә Иршатовна, хатын-кызларда аналык төшү дигән киң таралган бер авыру бар. Моның сәбәпләре нидә?

– Аналык төшү дигәндә, аның русчага ике төрле тәрҗемә ителүен ачыклау урынлы булыр. Төшү – «опущение» һәм «выпадение» мәгънәсендә. Беренче мәгънәсе турында сөйләгәндә, аның килеп чыгу сәбәпләре (этиологиясе) берничә: бәби тапканнан соң килеп чыккан катлаулыklar; икенчесе – җенси гормоннар синтезында үзгәрешләр барлыкка килү, ягъни менопауза чорына керү; өченчесе – корсак басымы күтәрелүгә китерә торган авырулар, мәсәлән, бронхит, бронхиаль астма белән бәйле. Дүртенчесе – тумыштан тоташтыргыч тукумалар дисплазиясе булган хатын-кызлар категориясе бар.

Икенче төрле аналык төшү (выпадение), гадәттә, менопауза вакытында авыр күтәрергә туры килгәндә барлыкка килә. Еш кына шулай килеп чыга: хатын-кызга авыру ирен яки карт эти-әнисен карарга, аларны күтәрергә кирәк була. Менопауза вакытында җенси гормоннар синтезы акрын бара, тоташтыргыч тукумалар йомшара.

Аналык төшүне булдырмас өчен нинди профилактика чаралары бар?

– Бу очракта оча төбе мускулларын ныгыту күздә тотыла. Йөзү, йөгерү, бию, аеруча шәрык биюләре. Кегель буенча гимнастика, цигун, шул исәптән йога – болар барысы да оча төбе мускулларын ныгыта.


Тумыштан тоташтыргыч тукумалар дисплазиясе булган хатын-кызлар иң элек нишләргә тиеш? Диагноз куелгач кына соң булуы ихтимал бит.

– Иң элек тоташтыргыч тукумалар дисплазиясенең билгеләренә игътибар итәргә кирәк: астеник гәүдә төзелеше, мускуллар гипотониясе, яссытабанлылык, вегетатив-кан тамырлары дистониясе, мәсәлән. Мондый билгеләр булганда, кыз бала үзен кайгырттырга, биш килограммнан артык авырлык күтәрергә ярамаганлыгын белергә тиеш.

Әбиләребез белән чагыштырганда, безнең буын физик эш белән артык «ватылмый» да кебек. Ләкин без үзебезне, алар белән чагыштырганда, сәламәт дип әйтә алмыйбыз. Бу нилектән шулай?

– Сәламәтлекләрен саклау өчен башка төр чыганаclar җитәрлек булган ул заманнарда. Мәсәлән, алар көн саен, хәтта, сәгать саен бездәге кебек стресслар кичермәгән. Куркулардан азат булган. Аннан соң без компьютер, телевизор һәм смартфоннарыбызга текәлеп утырып, бик күп энергиябезне югалтабыз. Кеше энергиясенең 60 процентын күзләре аша сарыф итә.

Без эштән кайтуга телевизорны кабызабыз да калган вакытны хәрәкәтләнмичә диярлек үткәрәбез. Сау-сәламәт булайым дисәң, көнгә дүрт-биш сәгать хәрәкәтләнәргә кирәк. Спорт белән генә шөгыльләнәргә димәгән. Саф һавада йөрү, бию, сулыш алу



■ Хатын-кыз авыруларына килгәндә, әбиләребез заманындагы тәрбия зур роль уйнаган. Гыйфәтле булып кияүгә чыгып, бер генә ир-ат белән яшәп, аннан гына бала тапкач, ялкынсынулар бөтенләй булмаган диярлек. Ә бу бик зур әһәмияткә ия.

күнекмәләре, мәсәлән. Әбиләребез күп вакытларын саф һавада эшләп үткәргән. Эш һәрвакытта да авыр күтәрү белән бәйле булмаган бит. Алар саф һава сулаган, чиста су эчкән. Үзләре үстергән чиста ризык ашаган. Безнең рациондагы иң популяр тавык итен генә алыштырып: аның әбиләр ашаганы яшел үлән чемченеп үскән. Бер пациентка операция ясап, миомасын алгач, кайтып киткәндә ул, ниһаять, «серен чиште»: соңгы вакытта гел «чипсы»лар ашаган икән. ГМО ризыклардан баш тартырга кирәк. Дөресрәге, үзең үстергәнне, өзелгәнне генә ашарга тырышырга кирәк.

Билгеле булганча, бик күп авырулар «яшәрә». Хатын-кызларныкы да...

– Яшәрә, чөнки яшәү рәвеше үзгәрде. Шешләр турында гына сөйлибез икән, аларның барлыкка килүенең төп сәбәпләре: эчке органнардагы ялкынсынулар, абортлар, стресслар, иммунитет төшү, бик иртә җенси тормыш белән яши башлау, партнерларны еш алыштыру. Мин эшли башлаганда, миома һәм башка шешләр белән 40 яшьне узган, 50 гә җитүче хатын-кызлар килә иде. Хәзер – 30 яшьтән башлап, хәтта иртәрәк тә. Операция ясап, шешне алабыз. Соң чиккәчә аналыкны калдырырга тырышабыз, билгеле. Безнең хастаханәдә аналыкның кан тамырларын эмболизацияләү кебек консерватив ысул да бар әле. Бала табарга теләүче хатын-кызларга шуны кулланабыз.

Яман шеш куркынычы булса, Көнбатышта күкрәкләрне, аналыкны алдыру күзәтелә.

Мәгълүмат.

Аналык төшү – еш очрый торган патология

- 30 яшькә кадәр хатыннарынның – 10 процентына;
- 30–40 яшьлекләренң – 40 процентына;
- 50 яшьтән узганнарның күбесенә шундый диагноз куела.
- Җенси органнарга ясалган операцияләрнең 15 проценты аналык төшү белән бәйле.

Мәсәлән, Голливуд йолдызы Анджелина Джоли, башкаларга да үрнәк булсын дип, профилактик максатларда күкрәген алдыруы турында игълан итте. Спортчы хатын-кызлар исә бу турыда алдан ук кайгырта, диләр.

– Әйе, Көнбатышта мондый тәҗрибә бар. Әмма минем практикада бер генә органы да профилактик максатларда алырга туры килмәде. Безнең төбәктә мондый хәлнең булганы юк дип әйтә алам. Бу адымга бару өчен билгеле бер сәбәпләр булырга тиеш.

Сез акушер-гинеколог, шул ук вакытта хирург та.

– Хирург булып эшләү өчен, табиб үзенең физик халәтенә зур игътибар бирергә бурычлы. Операциягә кергәндә минем үземнең хәлем әйбәт булырга тиеш. Арыганлык операциянең уңышына да йогынты ясый. Кайчак уникаль сәгать эшләргә туры килә. Шуңа да мин, кагыйдә буларак, спорт залына йөрәм.

Олы яшьтәге пациентларыма да һәрвакыт үзләренә физик формаларына игътибар итәргә киңәш бирәм. Ким дигәндә, Стрельникова буенча гимнастика ясарга була. Ул бернәрсә дә таләп итми: бары тик тәрәзәне ачарга яки балконга чыгып басарга да суларга гына кирәк. Энергетиканы күтәрүнең менә дигән ысулы. Кешенең энергетикасы өч өлештән тора: сулыш, хәрәкәт һәм өченчәсе – ашау.

Хәзер йога да киң таралды.

– Әйе, йога менопаузадагы хатын-кызлар өчен дә бик файдалы: буыннар хәрәкәте сизелерлек активлаша. Йога ул физик хәрәкәтләр генә түгел, аң хәрәкәте дә әле. Бездә аның физик өлешенә күбрәк игътибар бирәләр. Адәм баласы эш белән мәшгуль икән, ул кояшны сәламләү комплексын гына да үти ала. Сәламәтлек өчен монысы да бик файдалы.

Хатын-кызларның сәламәтлеген кайгыртучы буларак, нинди киңәшләр бирер идегез?

– Бәлки, бик искечә фикер әйтермен, ләкин кыз бала үзенең сафлыгын сакларга тиеш. Шул чагында гына аны бик күп проблемалар урап узачак. Мәктәптә, югары уку йортында ул уку белән генә мәшгуль булчак. Ялкынсынулар эләктермәячәк.

Кызларга тәмәке тартмаска киңәш итәр идек. Ул тышкы кыяфәттә чагыла: тән тиресе ямьсезләнә. Тәмәке тарту күкәйлекләргә начар йогынты ясый, ә бу киләчәктә язмашка тәэсир итә, чөнки тәмәке тарткан хатын-кызның менопаузасы биш-алты елга иртәрәк башлана.

Алкоголь куллануга карата да әйтер сүзем бар. Спиртлы эчемлекләр бавырны, ашказаны асты бизен токсиннар белән агулый. Сәламәт булайым дисәң, тормышыңа физик культура кертергә кирәк. Без үскәндә спорт клублары юк иде, гимнастика, физкультура белән шөгыльләндек. Ә хәзер мөмкинлекләр күбрәк. Иң мөһиме: сәламәтлекне дә намус кебек яшьтән сакларга кирәк. Әти-әниләрне тыңларга кирәк. Милләт сәламәт булырга тиеш.

ИЯРТЕП КИЛГЭН БАЛА

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Ислаһи ният кылдым

Хатынының ияртеп килгән баласы каршында ир кешенең бурычлары бармы?

– Сүзне шуннан башлайык: хатын-кыз бала ияртеп килергә тиеш түгел. Ул кабат кияүгә чыгарга теләсә, беренче никахыннан туган баланы, әтисе булса, ата кешегә бирәләр. Ни өченме? Гаиләдә хужа булып ир-ат санала, һәм матди чыгымнар белән бәйлә барлык мәсьәләләргә ул хәл итә. Ә бала үзенекә булмагач, үги ата аңа карата үзен кырыста тотарга мөмкин. «Нишләп әле мин кеше баласына акча чыгарыйм?» – дип, кирәк булганда да акча бирмәвә мөмкин. Гомумән, башыннан артык сыйпап тормый инде ул аның... Менә шуңа күрә дә хатын-кыз икенче тапкыр кияүгә чыгарга ниятләсә, шәригать буенча, балаларны әти кешегә бирәләр. Үз әтиләре аларны үги әнидән (ирнең дә яңа хатыны булырга мөмкин), аның кыерсытуыннан саклай алачак. Балаларга ямьсез каравын күрсә, аны куып та чыгарырга хәленнән килә. Ә хатын, үги әтиләре сабыйларын кыерсытуны күргән, белгән очракта да кайчак берни эшли алмаска мөмкин.

Ә нинди очракта балаларны ияртеп килә ала соң ул? Әйтик, ире үлеп, тол калса. Хәтта бу очракта да хатын-кыз кабат кияүгә чыгарга теләгәндә, шәригать буенча, аның балаларын мәрхүм иренен якин туганнарына – абыйсына, энесенә, әтисенә тапшыралар. Алар алудан баш тартса, хатын-кызга баласын ияртеп килүдән башка чара калмый.

Һәм бу очракта ул шуны аңласын: яңа ирнең аның баласы каршында бернинди бурычы юк. «Улыма (кызыма) шушы әйбер кирәк, алыяк әле», – дип сорый, таләп итә башласа, белеп торсын – кайчан да булса ирнең бу ачуын чыгарачак. Хатын-кызга, гомумән, «яңа ирем минем балаларга нидер тиеш», дип уйларга ярамый. Әгәр икенче ире аның баласын кабул иткән, йортында бер бүлмә биргән, өс-башларын карап тора, укыта, каядыр ялга да алып бара икән, хатын-кыз аңа

бик рәхмәтле булырга тиеш. Кызганыч, хәзерге хатын-кызлар алай уйламый. «Ул бит мине бала белән алды, аның барын белде, карасын», – диләр. Ә бит, алдарак әйткәнемчә, ир-ат боларның барысын тиеш булмаган килеш эшли! Хатын-кызның үзен болай тотуы бернинди кысаларга да сыймый. Чынлыкта, мондый хатын үз-үзенә дошман ул.

Тагын бер нәрсәне онытмыйк: ир кеше бервакытта да чит кеше баласын кабул итмәячәк. Тышкы яктан мөнәсәбәтә әйбәт булса, сиздермәсә дә, йөрәгә белән ул аны беркайчан да үзенекә итеп тоймаячак, якин итмәячәк. Шуңа күрә, кияүгә чыгу белән, хатын-кыз ул ирдән бала табарга тырышырга тиеш. «Безнең балабыз бар бит инде», – дип, үзенекәнә күрсәтергә ярамый. Синең балаң аның нәселен давам итми. Хәер, әгәр ирне үзенә якынайтасы килсә, хатын-кыз уртак баладан баш тартмаячак.

Үзенекә булмаганга күрә, үги балага ир кешенең жүнле тәрбия бирә алмау ихтималы да бар. Күңелендә бу балага карата йомшаклык булмагач, артык кырыслык белән кайчак ул аны сындыра ала. Яки киресенчә: «Мин аның үз әтисе түгел, күңелен кайтармыйм», – дип ачуланырга кирәк булганда да тыелып калырга, аны артык иркәләп ташларга – чаманы югалтырга мөмкин. Әйе, күп чакта үги баласы белән ул үзен ничек тотарга белми. Хатын-кыз бала белән килгән һәм яңа ире аны кабул итүен тели икән, баланы тәрбияләргә комачауларга тиеш түгел. Ә ир кешенең, гаиләдә тәртип булсын өчен, тәрбия дилбегәсен үз кулына алырга хақы бар.

Үги баласына ир кеше үз фамилиясен бирә алмый – ислам динендә мондый тәртип юк. Бала үз әтисе фамилиясендә йөрергә; әтисе баланы күрергә, үзенә алырга теләсә, әнисе дә, аның яңа ире дә бернинди каршылык күрсәтергә тиеш түгелләр. Әмма баланың әтисе алар йортына килеп йөрми, очрашырга теләсә, алып китә.

Шәригать буенча, хатынның ияртеп килгән баласы вафат булган үги атасының мирасына керә, аның малына хужа була алмый. Хәтта бик кечкенәдән аның гаиләсендә тәрбияләнсә дә.

Шундый четереклә хәлне күз алдына китерик. Хатын-кыз кияүгә бала белән килде ди. Ияртеп килгән бу кыз бала үскәч, буй җиткәч, матурайгач, үги атаның аңа күзә төшсә?

– Хатынын аерып, ир кеше үги кызын кияүгә ала аламы дип сорарга телсез инде. Әйе, андый теләк туган очракта, бу – мөмкин хәл. Шәригатьтә шундый кызык әйбер бар. Хатыны белән җенси мөнәсәбәткә кермәгән булса, ир кеше хатынын аерып җибәрәп, үги кызы белән никахлаша ала. (Тормышта төрлө хәлләр очарга мөмкин. Ир, әйтик, бергә яшәр өчен генә карт хатын алса яки авыру аркасында ике арада җенси мөнәсәбәт булмаса.) Әгәр инде кызның әнисе белән җенси мөнәсәбәткә керергә өлгәрсә, ир кеше бу кызны үзенә хатынлыкка ала алмый. Ул кыз ир алдында яулыксыз да йөрергә мөмкин, әмма кияүгә чыга алмый. Хәтта ир аны үз кызы кебек кабул итмәсә дә.

Бу бала ярты ятим бит инде. Аны кыерсыткан өчен Ходай каршында җавап бирергә туры киләчәкме?

– Ислам динендә «ярты ятим» дигән сүз юк: әтисе үлсә генә бала ятим санала. Пәйгамбәребез әйтә: «Кем ятим баланы алып үстерсә, шуның белән без, ике бармак арасы ничек якин булса, җәннәттә шулай якин булырбыз», ди. Ятим баланың башыннан гына сыйпасан да, аның башында ничә чәч бөртеге бар, шулкадәр савап языла. Әгәр инде кемдер кыерсытып, ятим бала еласа, бу вакытта Аллаһы Тәгаләнең тәхетке калтырый ди: ул аны үз яклавы, үз канаты астына ала. Ятим балага гаделсез булсаң, Аллаһы Тәгаләгә карата начарлык кылган буласың.



ГРИМЕР

Рәмзия
КАШАПОВА

А таклы режиссер Константин Станиславскийның «Театр киём элгеченнән башлана» дигән мәгълүм гыйбарәсе күпләргә таныш инде. Ә менә театрда, актерлар һәм режиссердан кала, тагын кемнәр эшли соң? Сәхнә артында көн саен кем хезмәт куя? Артистларны сәхнәгә чыгарга кем әзерли, образларны кем тудыра, кем киендерә?

Жиңелчә генә тоныклатып күрсәтә торган серле яктылык, көчле лампалар белән яктыртылган зур көзгеләр, агач болванкадагы парик, сакал-мыеклар, исәпсез күп пумалалар, төрле төстәге буяулар – театр гримеркалары барысы да бертөрле буладыр инде. Шулай да аларның һәркайсы, театрның үзе кебек үк, үзенчәлекле. Мәсәлән, гример цехлары бер-берсеннән нәрсәсә белән аерылып торганны шунда эшләүчеләр үзләре генә беләдер.

Театр гримеры – бер сәгать эчендә сезнең кыяфәтегезне танымаслык итеп үзгәртә алучы универсал кеше ул. Ижади фикере, төрле вак детальләренә күрә белүе һәм, әлбәттә, креативлыгы белән әллә каян аерылып тора ул.

Муса Жәлил исемендәге опера һәм балет театрының грим патшабикәсе Сания Гыйлемхан кызы Мавровская – Татарстан Республикасының атказанган мәдәният хезмәткәре, грим салучы рәссам. Сонечка (театр артистлары аны үз итеп шулай дип йөртә) беренче очрашуда ук соклану уятты. Мода буенча киенгән зәвыклы ханым үзенә дә оста итеп грим салган. 45 ел шушы эштә эшләп, театрның алыштыргысыз гримерына әйләнгән Сания ханым күпкә яшәрәк күренә.

– Эшемне бик яратам, – ди ул. – Театр әһелләре белән бер казанда кайнау, шуларның кадерле бер кеше-се булу бик ошый миңа. Гажәеп сәхнәсе булган, штатта күп хезмәткәрләр тоткан опера һәм балет театрында бик күп һөнәр ияләре эшли. Театр аларга бер-берсенә терәк һәм таяныч була алу мөмкинлегенә дә ача.

Гример һөнәренә укытканда күп нәрсәләргә өйрәтәләр. Әйтик, театр һәм кино өчен грим салырга, бөтенләй башка чорны чагылдырган прическалар ясау серләренә төшенергә, костюмнар тарихын белергә, сынлы сәнгать, скульптура буенча мәгълүматлы булырга...

Мин салган гримнар әйбәт килеп чыга иде, ә менә чәч ясау катлаулырак тоелды. Сынлы сәнгатьне дә яраттым, институтта шундый предмет бар иде.

Озак еллар эшләү дәверендә шушы профессиягә генә хас гадәтләр барлыкка килде: бертуктаусыз кешеләрне күзәтәм, йөз-кыяфәтләренә, сакал формаларына һәм төсенә, җыерчыкларга, башкалар күзгә төшми торган шуның ише башка бик күп вак-төяккә игътибар итәм.

Гример хезмәте үл көн саен эш барышында ниндидер яңа әйберләргә өйрәнү, һәрчак комфорт зонасыннан чыгу.

Күпчелек гримерлар өчен иң катлаулы баскыч – пластик грим. Грим салучы рәссамны алыгыз – чын мәгънәсендә профессионал бит ул. Югарыда саналган барлык һөнәрләргә үзләштергән: визажист та, макияж да сала, стилист та, портрет, характер, фантазия, пластик, күләмле-скульптур һәм бүген «спецэффектлы» дип аталган махсус гримнар ярдәмендә йөзгә дә үзгәртә ала. Аның эш диапазоны киңкырлы: париклар да ясый белә, чәчтараш сәнгате белән дә таныш, прическалар тарихы белемгә дә бар үзгәртә. Әлегә катлаулы һәм үтә нечкә технологияләрдә гажәеп бер төгәллек белән бар нюанслар сакланган. Рәссам грим буенча аерым бер образны тудырып кына калмый, иҗат төркеме белән тыгыз элемтәдә торып, билгеле бер характерга туры килерлек йөзгә трансформалый. Профессиональ яктан да үсеш бу, белемнәренә баеп да. Мәсәлән, бүген куела торган спектакльләренң беренче чыганаclarын – пьесаларны белергә, яхшы фильмнар карарга, театрларга йөрергә, әдәбият, рәсем сәнгате белән кызыксынырга кирәк.

Гример, гомуми рәвештә генә булса да, тарихны, судмедэкспертизаны, медицина нигезләрен өйрәнергә, чәч кисә, прическа ясый, визаж, грим, пластик грим сала һәм махсус эффектлар куллана белергә тиеш.

Опера һәм балет театры гримы белән драма театры гримы бер-берсеннән шактый аерыла. Балет гримы күзгә ташланып торган төсләргә белән үк бөтенләй башка! Күз һәм кашларга күбрәк игътибар бирелә: җете төстәге теннар, ясалма керфекләр, үз кашыңнан өстәрәк сызылган кашлар. Балеттагы кызлар гримны үзләргә сала. Егетләр дә булдыра ала бу эшне. Чөнки училищедә махсус грим дәресләре алганнар. Күпләргә ошый ул. Алай да, гадәттә, егетләргә гримны профессионаллар сала. Операда ирләр гримы сирәк кулланыла. Сакал, париклар турында сүз барса гына инде. Хатын-кызларның да күбрәк чәчләрен ясыйлар, парик кидерәләр.

■ Сания Мавровская:
– Күптән пенсиядә булсам да, тормышымны театрдан, сәхнә артыннан, грим бүлмәсеннән башка күз алдына да китерә алмыйм.



Баштарак гримерлар аларга макияж ясарга булышса, тора-бара үзләргә генә дә ясый башлый. Институтта опера һәм балет өчен кырыс грим кануннарына өйрәтсәләр дә, чынлыкта, үл кагыйдәләр бик үтәлми дә. Гәрчә опера-балеттагы грим күзгә ташланырлык, образларның һәр деталенә җентекләп эшләнгән булса да. Биткә пластик грим ясалмаса да (әйтик, борын беркетелмәсә), барыбер (хәтта ирләрнең дә!) күзләрен «зурайталар» йә «тарайталар», иреннәргә, тән төсен үзгәртәләр. Миңа сәхнәдә классик грим ошый. Соңгы вакытта театрларда натуральлеккә күчү күзәтелә. Моңысы кәефне төшерә. Институтларда укытылган һәм һичшиксез булырга тиешле классик грим кирәксезгә әйләнә. Ләкин үл барыбер дә тәмам юкка чыкмас дип өметләнәм. Безнең театрга бу шаукым кагылмады әле. Мин күбрәк ир-атлар белән эшлим, алар грим салырга хатын-кызларга караганда сирәгрәк мөрәҗғәгать итсә дә, сакал-мыеклар, париклар, төрле гримнар гел кирәк була. Аеруча әкиятләрдә «кычкырып торган» гримнар салына.

«Сөембикә» операсы турында да берничә сүз әйтсәм килә. Премьерага әзерлек елдан артык барды инде. Иван Грозный, Сөембикә ханбикә образларын тудыру, эскизлар ясау бик катлаулы булды. Аеруча Сөембикә образы буенча сораулар күп иде. Чөнки ханбикәнең ниндирәк кыяфәттә булуын беркем белми, үл хакта мәгълүматлар да бик аз. Рәссам үз эскизларын ясады. Аның буенча гримерлар, костюм әзерләүчеләр, театрның тегү цехы эшләде. Бүгенгә яшь рәссамнар күзаллавы аша эшләр яңа юнәлештә үсеш алды.

...Театрда очраклы кешеләр була алмый. Гадәттә, монда гомерлеккә дип киләләр. Ихтыярсыз, актер Андрей Миронов сүзләргә искә төшә: «Театрдан беркайчан да китмәячәкмен, мин аннан башка яши алмыйм...»

БЕЛМӘСӘН БЕЛ.

■ Грим сүзгә борынгы грек сүзгә «гримо» – җыерчыктан алынган. Европа реалистик гримының чышмә башы антик мифология театрына барып тоташа. Биттәге җыерчыклар күңелнең төрле халәтләрен чагылдыра. Софокл, Аристофан, Еврипид кебек бөек драматурглар да битлекләрдән файдаланган.



Фото: Татьяна Франк

ЖАНГА АЧКЫЧ

Гөлнур САФИУЛЛИНА

– «Инде ике атна буе бер ханым көн дә күргәзмәгезгә йөри. Шушы картинагыз каршына килә дә елап тик басып тора», – диделәр. Соңрак ул мине үзе эзләп тапты. «Начар чир дигән диагноз куйганнар иде... Яңа гына тикшерелдем, терелгәнмен. Сез терелттегез! Нәрсәгә икәнән дә аңламадым, әмма аякларым үзләре көн саен картинагыз янына алып китте...» – дип сөйләде ул миңа. Кем белә, табиблар, бәлки ялгышкан гына булгандыр. Әмма сүз таралды... «Кочак» дип атала иде ул эшем. Кешенең эчке энергиясен ачарга булышучы махсус тренингка йөрөп, күнегүләр узып, бик канатланган чагым иде. Бөтен дөнья камил булып күренгән мөл. Ясаганда ук картиналар сериясенең уңышлы килеп чыкканын тойдым. Мактану түгел бу... Үзең канәгать булганда гына башкаларга да ошый эшләрең. «Халык күргәзмәне карап чыга да кабат «Кочак» янына килеп туктый», – диделәр. Мәскәү кешесе сатып алды аны. Соңыннан гына белеп шаккаттым: мин сораган бәядән дүрт тапкыр артыграк акча калдырган! Авырганда Һиндстанга, атаклы гуру Саи Баба янына барырга җыенган идем, операциядән соң терелдем, Аллага шөкер. Әмма әлегә теләгем калды – шул хыялны чынга ашырдым. Аннан – машина сатып алдым... Ишембайның басу-кырларында үскән үләннәрдән пешерелгән гажәеп тәмле чәй безнең әңгәмәне шулай бөтенләй башка якка алып кереп китте эле. «Әни җыйган үләннәр... Аның янында гел халык – чир-сырхаудан дөва эзләп киләләр. Әнисенең әбисе кендек әбисе булган, дөвалаган, бу сәләт, бәлки, берәз миңа да күчкәндер, белмим. Янымда берәр кешенең нәрсәсәдер авыртса, шул урынга кулымны куям, булыша дип әйтәләр», – диде дә шушы тарихны сөйли башлады Раушания. – Картиналарым – минем үзем, тормышым хақында, – ди ул... Белмим, аның тоташ сынаудан гына торган тормышын киндергә төшерергә буяулар җитәрме?! Ә төсләрне... Төсләрнең кайсысын сайлайсы?

Беренче адым

...Кечкенә чакта балерина булырга тели Раушания. Хәер, әнисенә чыңга ашмаган хыялы булгандыр моннысы: хореография училищесында укыган вакытта травма алгач, Зинфира апаны әтисе бухгалтерлыкка укырга күндерә – гомер буге баш хисапчы булып эшли ул. Әмма сәнгатькә тартылу күңелдә барыбер кала. Кызын да иң элек биергә, аннан соң гына тегәргә-бәйләргә өйрәтә. Ә Раушанияне... Пионерлар сараенда биюгә алмыйлар. «Башта ябыгырга кирәк», – диләр. «Салкын булгач, әни мине калын киендергән иде – шуны әйтергә оялдым», – дип көлә ул. Ә менә сәнгать мәктәбендә рәсем укытучысы аңа ике куллап ябыша: «Талант!» – ди. Әзерлексез-нисез аны беренче сыйныфка укырга алып та куя. Һәм адым саен: «Синнән күренекле рәссам чыгачак!» – дип кабатлый... Бу вакытта инде алар Стәрлебаш районының таулар арасына качып утырган Яшергән авылыннан Ишембайга күченгән булалар. Әти-әнисе шулай хәл итә: балаларга белем бирү өчен, кечерәк булса да, шәһәр кирәк.

Сәнгать мәктәбен тәмамлап диплом алуга аның үзен шунда укытырга чакыралар. Әле сизгенчегә генә күчкән Раушания өчен зур вакыйга була бу. Хезмәт хакы да түләчәкләр бит! Ул инде үзенең килчәген рәсем ясау белән генә бәйләп күрә. «Син – хатын-кыз, гаилә корырсың, өйдә дә эшләргә мөмкинлек калсын дисәң, укытучы һөнәре ал, үзгәң җайлырак булыр», – дип кинәш бирә укытучысы. Әнисе китү турындагы сүзне ишетергә дә теләми. Ә Раушания барыбер үзгәң хәл итә: әнисен шифаханәгә ялга озаткач, документларын ала да Уфага чыгып китә. Зинфира апа кире әйләнеп кайтканда, кызы инде Уфа педагогика училищесы студенты була. Сызым һәм рәсем укытучысына укыячак!

Укулар башлана. Ишембайга кадәр атна саен кайтып йөри алмыйсың. «Санаторийда танышкан хатын сине үзләренә кунакка чакыра, барып кил әле», – ди әнисе. Бара Раушания. Үз йортлары белән торалар икән. Улы әфган сугышыннан кайткан, инвалид. Килгән арада да кызының өйдә әллә никадәр эш эшләп китүе хужаларга ошый, күрәсәң. Беркөнне әнисенәң яңа танышы Раушанияне каршысына утырта да: «Улымның сиңа күзгә төшкән, әгәр аңа кияүгә чыкмасаң, ул үлчәк», – ди. – Әниңнәргә: «Бала көтәм», дип әйт...»

– Жәлләвемне сизгәннәрдер инде... «Мин булмасам, аңа кем чыга?» – дип уйладым. Батырлык эшлим янәсе. Ул терелгәч, китәрмен, дидем. Нинди бала, үбешә дә белми идем әле... Әни бик елады инде. Уналтыда гына идем бит.

Яши башладык... Чәчем беренче тапкыр шул чакта агарды. Ә мине буютты дип белделәр... Аңарда эпилепсия иде. Өяңгә көнгә өчәр тапкыр кабатлана. «Ул егылганда теш арасына кулыңны тыгарга кирәк», – дип өйрәтте әнисе. Ә ул андый чакта үз-үзен белештерми, тешли. Училищеда рәсемне начар ясый башлавыма игътибар иттеләр – кулым гел жәрәхәттә иде...

Күзгә күренеп сүнә башладым. Ярату юк. Кайдан килсен! Ә ансыз ничек яшәргә?! Озакламый барысы да

бала юклыгын аңлады. Мин дәшмәдем. Дәшә алмадым... Хирург булырга укучы туганнан туган Илшат абыем бар иде. Безнең училище аның тулай торагы белән янәшә: сукмаклар гел кисешеп тора. Бер очрашуда барысын да аңа сөйләдем. Ул шунда ук әти белән әнисе чакыртып китерде... Ул чакта борчылудан колагым ишетми башлады. Өстәвенә: «Балагыз булмаячак», – дигән диагноз куйдылар. Бердәнбер шатлыгым – рәсем калды...

Тормышка беренче адымым шулай күңелсез тәмамланды минем. Әмма ул язмышымда бар – сөйләми кала алмыйм...

...Ә Яшергән, Ишембайлар бер эшеннән икенчесенә күчеп, аны гомер буге озатып барачак. Менә – «Намаз» картинасы. Сәждәгә иелгән татар карчыгы – Маһирә зурәнисе. «Аның намаз укыганын күзәтергә ярата идем, – ди Раушания. – Хыялыма чикләр юк! Намазлыгында килеш аны күкләргә күтәрәм, ак яулыгы – ике ак канатка әйләнә, йолдызлар аның баш түбәсенә таң булып тезелә... Адам баласын дога гына шулай күкләргә менгезә ала. Бу эшем – шул хакта». «Картәни» картинасында исә аны тәрбияләп үстергән Рәхимә әбисе. «Картәнием авылдан беркая чыкмаган, – ди Раушания. – Унбер бала табып үстергән. Үзе вафат булганда җидесе генә исән иде. Бу кадәр хәсрәткә ничек чыдагандыр... Ул пешергән ипиләрнең тәмен хәтерлим. Сигезәр ипи сала иде берьюлы. Кешеләргә ярдәм итү сәләте шушы Рәхимә әбиемнең әбисеннән килә безнең нәселдә». Яки менә «Азан» картинасы. Монысында – картәтисе Зәкиәхмәтнең язмышы. Аллаһы Тәгаләгә ышануы аның өчен инану гына түгел, зур сынау да булган. Диннең иң тыелган чагында мулла вазыйфасын үтәгән – авылдашларын хак юлга өндәгән. Сүз уңаеннан: Раушаниянең Нефть институтын тәмамлаган абыйсы Алмаз, көннәрдән бер көнне барысын да ташлап, Уфага, мэдрәсәгә барып укырга керә. Бүген ул Себер шәһәрләренең берсендә – имам. Тамырлар чакыруы...

*Мин Аллаһы Тәгаләгә һәм...
Мәхәббәткә ышанам!*

Икенче адым

Училищени тәмамлауга, Уфа дәүләт сәнгать институтына (бүген ул сәнгать академиясе дип атала) укырга керә Раушания. Хәер, укый да, «Иске Уфа» нәшриятында эшли дә. Чәчләре җиргә тиеп торган кызын фотомодель итеп тә чакыралар. Ә аннары юлында Илдар очрый... «Балагыз булачак!» – дигән хәбәрне ишетеп (табиблар бөтен өметне өзгәннән соң!), шатлыктан кая басарга белмәгәндә, әнисе аны җиргә төшерә: «Шалтырат үзенә. Кияүгә чыгасың...»

Уллары Рәүф туа. Әмма Раушанияне: «Рәссам була!» дигән хыялына илтеп җиткерергә тиешле уку да бар бит әле. Ире сүз әйтмәсен дип, рәсем ясаулар төнгә кала. Сессия алдыннан берничә көн рәттән йокла-

маска өйрәнә. Дәрәсләр гел бер вакытта тәмамланмый – соңарган чаклары да була... Беркөнне иртүк ишектә кыңгырау тавышы шалтырый. Ачса – әтисе белән әнисе басып тора. «Ни булды?» дип аптыраган кызларына кулларындагы телеграмманы сузалар: «Кызыгызның тәртибен тикшерергә кирәк, тиз килегез». Кайнатасы иренә аның кайчан, ничәдә кайтканын язып барырга кушкан икән. Көләргәме, еларгамы?

Ясый башлаган картинаң, син уйлаган кысадан чыгып, бөтенләй башка юлдан да китәргә мөмкин.

– «Ул бит сине кыйнамый, түз», – диде әни. Түзем... Онкология, диделәр. Хастаханәдә ятканда кулыма Луиза Хейның китаплары килеп эләкте. Аның язганнына ышанам мин. Чиремнең сәбәбе – күңелемдәге үпкәләремдер дидем. Операциядән соң улымны алдым да (бу вакыт аңа 5 яшь иде), тулай торакка күчендем... Шөкер, мин аларның барысын да күптән кичердем инде...

Ходайның ярдәм итүе булгандыр – заказ арты заказ ява! Эшләремне ала башладылар. «Картәни» картинасын саткач, тоттым да Сочига китеп бардым. Авырганда: «Мин бит әле диңгезне дә күрмәдем», – дигән уй һич башымнан чыкмаган иде...

Көндөз нәшриятта эшлим, кичләрен килгән заказларны үтим. Алны-ялны белми эшләдем ул чакта, өч-дүрт сәгатътән артык йокламадым. Ике ел дигәндә, фатир сатып алдым. Әти белән әнине, абыйны ялга жиберә алдым, үзем дә шифаханәләргә бардым.

Шәһәр, республика, халыкара күргәзмәләрдә катнаша башлаган еллар да бу.

Үзеңне ирексез итеп санаган чаклар һәркемдә буладыр. Моны бөтен барлыгы белән тойган мизгел исә –

иң авырыдыр. Әмма һәркемнең дә сайлау мөмкинлеге бар – киләчәкнең ачкычы үз кулыңда. Раушаниянең «Читлектә дә очып була» картинасы – шушы хакта. Бу эше Мәскәүдә, Милләтләр музейе йортында саклана. Елы күрсәтелмәгән, әмма аның «Дога» картинасы да шушы чорга карый бугай. Ике дөнья чигендә торган Ана, кулларын күтәрәп, Ходайга ялвара: «Баламны гына сакла! Аны гына ярдәмчәннән ташлама!..» Керфекләре түбән төшкән, әмма андагы ихтыяр көче, ныклык, сабырлык бөтен барлыгында чагыла. Ә доганың көче зур. Жирдән дә зур!

Өченче адым

Илдар белән уртак танышларында күрешәләр алар. (Әйе, тагын Илдар! Өстәвенә, афган сугышы ветераны да әле, республиканың афганчылар хәрәкәте житәкчесе. Нишләтәсең, язмыштан уза алмыйсың! Раушаниянең исә үз фәлсәфәсе: «Мин аласы сабаклар бетмәгән, димәк».)

– Илдар тимерче иде ул чакта. Әлбәттә, ижади тимерче... Кулы эш белә, кадак кага ала дип уйладым. Бөтен хатын-кыз кебек өйдә утырырга теләдем, балалар тәрбияләп кенә. Утырдым. Тик бу минеке түгел икән...

Ирем миңа улын ияртеп килде. Әскәр – улым Рәүф белән яшәтәш диярлек: мин аны шунда ук кабул иттем. Яраткан ир-ат өчен хатын-кыз барысын да эшли... Әскәр миңа «әни» дип дәшә. Үз әнисе исән булганда болай эндәшү дәрәс түгел кебек, әлбәттә. Әмма ул бик ягымлы бала, яратуын яшерми – күрсәтә белә. Бәйрәмнәрдә шундый котлаулар жиберә – күз яшьләрсез укый да алмыйм. Кайтуга кочып ала, миңа булышырга тырыша: «Син утыр, ял ит», – ди. Илдар аларның икесен дә кадетлар мәктәбенә бирде. Мин теләмәдем, билгеле. Тәннәре күгәрәп кайтулар еш булды, әмма мәктәпне ташламадылар. Аның каравы, бик мөстәкыйль булып үстеләр. Бүген берсе – Мәскәүдә, икенчесе Санкт-Петербургта яши. (Рәүф нәкъ үзем кебек, кон-



цертка дип китте дә укырга кереп кайтты!) Ә Илдар без өйләнешкәннән соң күтәрелә башлады, эшмәкәр булып китте.

Хәер, ул үзе дә иҗатның күптән башка биеклегендә инде. Раушания Бәдретдинова бүген ЮНЕСКО Халыкара сынлы сәнгать ассоциациясе, Россиянең дизайнерлар һәм Башкортстанның Рәссамнар берлеге әгъзасы. Егермедән артык шәхси күргәзмәсен оештырырга өлгергән. Аның эшләре Россия, Украина, Канада, АКШ, Австрия, Германия, Нидерланд, Төркия, Намибия кебек илләрнең картиналар галереяларында, шәхси коллекцияләрдә саклана. (Беркайчан, берәүгә дә сатмаячак эшләре дә бар. «Айшә белән Әхәт» картинасы – шундыйлардан. Кечкенә балалары – улы белән кызы сурәтләнгән анда. Кадерледән-кадерле жаннар. Аларга кадәр жиде өметенә жир куенына салгач соң...)

Өч ел элек Мәскәү Милләтләр йортында аның «Агыйдел ярындагы кала» дигән шәхси күргәзмәсе уза. Картиналарны сатудан кергән табыш «Подари жизнь» һәм «Мәрхәмәт» (Уфа) хәйрия фондларына күчерелә. Бер кичтә 600 мең сум! Журналистларның берсе, Раушания янына килеп: «Үзегезгә нинди әйбәт пиар ясадыгыз», – ди ул көнне. «Жавап бирмәдем, – ди. – Ни диим? Авырганда: «Исән-сау терелсәм, кулдан килгән кадәр башкаларга ярдәм итәр идем», – дигән сүзем бар иде...»

Үсеш ягыннан артта калган балаларга «Мәрхәмәт» фонды еш кына рәсем дәресләре оештыра. «Күңелем куша, шуңа бу балалар янына барам да, – ди Раушания. – Яшермим, алар янында җиңел түгел. Үзләрен кайчан, ничек тотасын белмисең. Утырган җирдән кинәт торырга, сине этеп җибәрергә мөмкиннәр. Очлы әйбер белән кулыма да кадаганнары булды. Алар белән эшли торган үз методикам бар инде.

Дәфтәр битенә проблемаларын ясыйбыз, аннан, төсләрне үзгәртү аша, алардан котылырга тырышабыз».

Владимир Спиваковның Уфадагы талантлы балаларга ярдәм итү хәйрия фонды хезмәткәрләре дә аңа бик рәхмәтле: ул аларның проектларында катнашудан беркайчан баш тармый. («Ана һәм бала» клиникасында әзерләнгән бер күргәзмәне маэстро өчен тәкъдим итүне Раушаниянең үзенә тапшыралар. «Жандагы көй» картинасы янында озаграк тукталалар. «Яр буенда утырам, бала искеләре юам, ә үзем Париж турында хыялланам», – дип елмая Раушания. «Ә мин Парижда яшим», – ди атаклы музыкант. «Беләм, сез бәхетле...» Икенче көнне исә Владимир Спиваков фондыннан шалтыратып, аны Парижга ижади командировкага чакыралар. «Жандагы көй» – аңа Париж урамнарын күрсәткән картина.)

Киндергә төшәсе сурәт гел күз алдыңда, уеңда – коймаклар кайчак шуңа көя.

Башкортстанда Раушания Бәдретдинованы үз киём линиясен уйлап чыгарган рәссам буларак та беләләр. «Монысына үзем матур киенәсе килгәнгә тотындым – дип көлә ул. – Екатеринбург шәһәрендә узган күргәзмәдә батик ысулы белән яулыклар ясаучы рәссам белән таныштым. Самолетта кайтканда исә башыма уй килде: «Мин бит картиналарымны тукымага күчерә алам», – дим. Берне ясап карадым, икене... «Коллекциягә тотынып карарга кирәк сиңа», – диделәр. «Яратам» һәм «Киндердән – тукымага» коллекцияләре шулай туды. Тәкъдим итү кичәсендә үк алып бетерделәр. «RUSHA» линиясен дәвам итү өчен вакыт һәм матди мөмкинлекләр кирәк».

(Ахыры 64 нче биттә.)





АЛТЫН КӨЕЛГАН ЖИРДӘ



Лилия
ГӨРӨЕВА

ИҢ-ИҢ ЯХШЫНЫ АЛТЫН БЕЛӘН ТИҢЛИЛӘР.
АЛТЫН КУЛЛЫ ОСТА, АЛТЫНГА БИРГЕСЕЗ ЭШ,
ДИЛӘР.

Ләкин үз бәһасен алганчы, ул алтынның җиз иләкләрдән
иләнәсе бар әле. Алтын куллы оста булып та тумыйлар,
анысы өйрәнә-өйрәнә килә.

Бер бүлмәсеннән – яңа гына юнылган йомычка, икенчесеннән затлы күн исләре килгән, кайдадыр тегү машинасы теркелдәгәнә ишетелгән бу уку йорты Казанда гына түгел, бөтен Идел буенда берәү генә. Илебезнең төрле почмакларыннан килгән студентлар белем ала монда. Кем кайдан гына килмәсен, максатлары бер – халык сәнгате һөнәрләренең чын остасы булу. Алар белем алган, осталыкларын чарлаган уку йорты да нәкъ шулай атала – «Халык сәнгате һөнәрләре техникумы».

Илле елдан артык тарихы булган бу техникум 1963 елда сәүдә хезмәткәрләре әзерләүче 40 нчы

һөнәри-техник училище булып ачыла. 2010 елдан уку йортын Раушания Сәүбәнова җитәкләргә алына. Чирмешәндә туып-үсеп, токарь һөнәрен үзләштергән Раушания Кыямәтдин кызына үз гомерендә программист та булырга, методист эшен дә алып барырга туры килә. Аннары Казан дәүләт мәдәният институтында укыган еллары, фән кандидаты булу, үзен зур дөньяга чыгарган белем йортында студентлар укыту... Әнә шулай чарланып, зур тәҗрибә туплап килгән ханым беренче көннән үк училищениң статусын күтәрергә, онытыла баручы халык сәнгате һөнәрләренә игътибарны арттырырга омтыла. 2011 елдан училище,

34 нче лицей белән кушылып, «Халык сәнгате һөнәрләренең профессиональ лицее» дип үзгәртелә. Бүгенге атамасына ул 2013 елда ирешә.

Күксел төтенгә өртелгән остаханәдә зәркәнчеләр мәш килә. Алларында кәгазь битенә төшерелгән эскизлар – алка, йөзек, түштамгалар әнә шулай ак кәгазьдә туа башта. Бер шәкерте янында озаграк туктала директор апалары. «Илгиз Латыпов дигән егетебез бу. Быел Мәскәүдә узган «WorldSkills» милли чемпионатында ташларны кырлау компетенциясе буенча жиңу яулады. Гаҗәпләнмим. Техникум студентларын берләштергән волонтерлар отрядының да башкаладан танылу алып кайтканын беләбез.

Диварларның бизәлешенә карап кына да кайсы катта нинди белгечләр әзерләнгәннән чамалап була монда. Керамик паннолар балчыктан сәнгать туа торган остаханәгә юл күрсәтә бара. Бер карасаң, гап-гади кызыл балчык кебек. Укытучылары Алсу Саттарова кебек осталар кулында кызыл балчыкка да жан иңә икән. Әллә нинди затлы павильоннарда сатылучы керамик савыт-сабалардан һич кайтыш түгел, бәлки, үзәбезгә генә хас милли бизәкләре белән тагын да күркәмрәк күренгән шушы вазаларны, комган, кувшиннарны чыгарып тез идең кибетләргә. Бик рәхәтләнеп алырлар иде. Милли төсмерләр шулкадәр тансык бит хәзер.

Чигүчеләрдә рәсем дәресе иде. Миләүшәләр, күгәрчен күзләре тукумага сибелсен өчен югары категорияле укытучылары Разидә Юнысовадан рәсем әлифбасын өйрәнәсе бар әле. (Сүз уңаеннан: Разидә Заһит кызының Әмир Мәжитов музееда күптән түгел генә күргәзмәсе узды.) Кайсы гына һөнәрне алма, идеяләр әнә шулай ак кәгазьдә бөреләнә. Оста чигүче – иң элек оста рәссам да. Тукумадагы күкчәчәкләргә зәңгәр нур бөркергә өйрәнгәнче, остазлары Елена Угрюмова белән бер генә йомгак мулине бетермәсләр әле. Барысы да бер сүз белән – чигеш дип кенә аталса да, аның да әллә никадәр төре бар: канитель белән чигү, шома чигү, тамбурыллы жөй, тасмалар белән чигү, энҗеле бизәк... «Идел буенда нинди халыклар яшәсә, барысының да киёмнәрен, бизәкләрдәге чигешләрне, аларны башкару ысулларын өйрәнәп, заманага ярашлы яңа костюмнар тегәргә өйрәнәбез», – ди тегүче остазлары Лилия Хәбибрахманова.

Зәркәнчеләр, чигүчеләр, кисүче-тегүчеләр, костюм буенча рәссамнар, агачтан, металл, күннән, балчыктан сәнгать эшләнмәләре осталары, бизәүче рәссамнар, халык сәнгате һөнәрчеләре, интерьер һәм экстерьер дизайнерлары – боларның барысын да Халык сәнгате һөнәрләре техникумында әзерлиләр. 9 нчы сыйныфны тәмамлап килүчеләр, белгечлегенә карап, 3 ел да 10 ай, 2 ел да 10 ай укыса; 11 нче сыйныфтан соң 1 ел да 10 ай гына укый, 10 айлык кына курслар да бар. Техникумга Россия һәм Татарстан хөкүмәте заказы буенча бюджет урынына 263 укучы кабул ителә, һәр елны 175 белгеч әзерләп чыгарыла. Түләүле бүлекләр дә бар, теләге булган беркемне дә кире бормыйлар. 50 елдан артык эшләү дәверендә биредә 11 мең белгеч әзерләнгән. Раушания Кыяметдиновнаның да, остаз-укытучылар-

ның да, директорның уң кулы булган Миңзифа Гаязова, Гүзәл Касыймова, Гүзәл Газизова, Фәния Фәйзуллина, Илмир Мифтаховларның да максатлары уртак – техникум жәмгыятькә кирәкле хәзерге заман кешесен тәрбияләргә тиеш.

Татарстанның атказанган сәнгать эшлеклесе, республикабызның Б. Урманче, Г. Тукай премияләре лауреаты Софья Кузьминых, «Алмаз-Холдинг» зәркән компаниясен оештыруда башлап йөргән зәркән осталары – Евгений Баканин, Андрей Гавриков, Марат Галиев (Worldskills чемпионатының сертификатлы эксперты), алтын жепләр белән чигү остасы Елена Угрюмовалар әзерләгән шәкертләр бер жирдә дә сынатмый. Техникумны тәмамлап, үз остаханәләрен ачучылар да, «Адонис», «Тылсым», «Туран» ширкәтләрендә, «Алмаз-холдинг», «Кулон», «Магия серебра» зәркән заводларында, театрларда эшләүчеләр дә бар. Алтын куллы осталарга кайда да ихтыяж. Техникум тәмамлаучыларының 87,5 проценты үз һөнәрләре һәм белгечлекләре буенча эшләсә, 7,4 проценты үз профиле буенча югары уку йортларында белем алуын давам итә.

Соңгы өч елда гына да техникумга хөкүмәттән 25 миллион сум акча бүлеп бирелгән.

Үзе яңа сулыш өргән, материал-техник базасын ныгыткан техникумга килгән кунакларны Раушания Сәүбәнова музейга алып керми калмый. Ләкин бу юлы алдан ук кисәтеп куясы итте: «Музеебыздагы күп кенә экспонатлар съёмкада әле». «Зөләйха күзләрен ача» фильмын төшергәндә техникумның алтын куллы осталары житештергән зиннәтләр файдаланылган икән. Безнең бу музейда беренче генә булуыбыз түгел, манекеннардагы костюмнарга карап, төбәгебездә нинди халыклар яшәгәннән дә белергә, Идел Болгарстаны чорыннан сакланган һәм Казан татарларының борынгы бизәнү әйберләрен өлге итеп ясалган зәркән эшләнмәләре, күннән, балчыктан ясалган көнкүреш товарлары буенча тарихыбызга сәяхәт кылырга да мөмкин монда.

Уку йортында татар халкының милли бизәнү әйберләрен өйрәнү һәм житештерү буенча фәнни лаборатория эшли. Болгар музей-тыюлыгы экспозицияләрендәгә зәркән эшләнмәләренең дә шактые биредә житештерелгән. Хәзерге вакытта техникумда Татарстан Республикасы Милли музееың экспозиция фондын булдыру буенча зур эш бара.

Раушания Кыяметдиновнаның якын киләчәккә бер хыялы бар: үзләрендә житештерелгән шушы алтынга биргесез сәнгать эшләрен шәһәребезгә килгән туристларга да күрсәтү һәм сату. Буй житмәслек хыял түгел ул. Техникум Кабан күле буенда гына: яр буйлап сузылган жәяүлеләр сукмагы аларга кадәр килеп житсә, бу тирәләрдә сәүдә рәтләре гөрләр әле.



КҮКСЕЛ РӘШӘЛӘРНЕН СУЛЬШЫ

Рәмис АЙМӘТ

Коеп куйган шагыйрь шундый буладыр. Рәмис Аймәт кебегрәк. Эстет, романтик, хыялый, ихлас... Моңлы яктылык бөркелә үзеннән... Гаҗәп нечкә тоемлы: ялгыш та берәүнең бер хәтерен калдырмас, сүзләрен уйлап-жайлап әйтер. Ә шигырьләре – җырлап тора. Хәер, Рәмис үзе дә җырлый бит! Ул җырчы-шагыйрь дә әле.

«Өзелсә барасы юлларың,
Үрермен мин күпер гөлләрдән...»
Исегезгә төштемә? Рәмиснеке!
Аны яшьләр «безнең Есенин» дип
йөртәләр... Дәрдемәнде ярата.
Роберт Әхмәтҗановның җыр итеп
язылган шигырьләре җанына якин.
«Шомырт салкыннары», «Айның
аръягында» исемле шигырь китап-
ларын укучылары бер сулышта уку
чыктылар. «Рәмиснең зәвыгы,
сүзләренең затлы бизәгә күбәләк кан-
тыннан җилпенеп калган алтын тузан
булып уйный навада...» Шагыйрә
Луиза Янсуар шулай бәяләгән иде
аның ижатын.
Игътибарыгызга Муса Җәлил
исемендәге республика премиясе
лауреаты Рәмис Аймәт шигырьләрен
тәкъдим итәбез. Сезнең күңелләргә
дә күбәләк канаты булып кагылсын-
нар әле...

Эльмира ЗАКИРОВА

Белмим инде...

Кичә генә бар да башка иде:
Карасы да башка, агы да.
Никтер бүген ерак офыкларның
Алсулыгы арткан тагы да.

Төссезләнеп калган дөньялыкның
Сагышлысы әллә мин генә?
Алай дисәм, моңсу өрәңгә дә
Сары шәлен салган иңенә.

Тирән уйга чумган болынымның
(Юк, юк, аның уен бүлмәдем).
Ул да инде, чуар күңеләмдәй,
Кигән үзенең чуар күлмәген.

Әллә мин дә чатта дөрләп янган
Ялгыз чаган кебек кабыным?
Белмим инде, шушы хәлләремдә
Нинди генә төскә ябыным?..

Үтә икән...

*Если боль не тревожит,
Разве радость найдешь?*

Поль Верлен

«Үтмәс!» дигән идем. Үтә икән.
Үтә икән. Телә. Теләмә.
Вакыт – дәва. Һәрбер үткән яра
Җан газабы белән түләнә.

Үтә икән. Жаннан китә икән,
Китмәскә! дип килгән даулар да.
Карашымның тамырын
йолкып җирдән
Күтәрелеп карыйм тауларга.

Карашларым котсыз кыяларны
Кинәт кенә иңләп җиталмас.
Тезләнсәң дә килеп, йөрәк әле
Кинәт кенә гафу италмас.

Йөрәк әле... һаман иңләп йөри
Шатлык белән кайгы арасын.

Көннәремдә көн яктысы җитми,
Төnnәремнең җитми карасы...

«Үтмәс!» дигән идем. Үтә икән.
Үтә икән. Телә. Теләмә.
Вакыт – дәва. Һәрбер үткән яра
Җан газабы белән түләнә.

Элегия

Көтәм...

Көтәм...

Шәфәкь шәүләседәй
Офыккача сузылсачы хәбәр:
Иңнәремнән таулар төшәр сыман,
«Кай-та-ам» диеп аваз салсаң өгәр.

Араларда кояш бата мәллә? –
Сузылып ята соңгы күлгәләр...
Синнән алып миңа хәтле ара –
Мәхәббәттән хыянәткә кадәр...

Көтәм сине, кышын – ап-ак карлар,
Көзләр җиткәч, сары яфрак булып.
Синнән миңа соңгы хәбәрме ул –
Узып бара кәрван-кәрван болыт.

Чакыру

Ты опять со мной, подруга осень!
И. Анненский

Көзгә керәм...

Берьялгызым гына.
Син җәйләрдә әле йөрисең.
Әле һаман җәйнең кочагында
Шәфәкь нуры булып эрисең.

Күптән сулган чәчәк тажларыннан
Син һаман да назлар эзлисез.
Үткәннәрне утка яга-яга
көзләр килгән.

Ә син сизмисең.

Тузганактай тузгып очынасың,
Тыялмыйча шашкын хисләрәң.

Нурихан Фэттах... Күренекле язучы, галим, философ, этнограф, публицист, тәржемәче... Без аны «Итил суы ака торур», «Сызгыра торган уклар», «Кол Гали», «Сармат кызы Сәринә»ләре аша беләбез, «Сезнеңчә ничек?», «Бала күңеле далада», «Мөдир Сажидә»ләре өчен яратабыз. Ә серле «Фест дисбесе» могҗизасы тагын? «Моннан өч-дүрт мең еллар элек язылган бу серле язуны без төрки телдә укырга тиешбез», – дип, Нурихан ага 90 ел буге диярлек бер кеше дә укый алмаган текстны укуга ирешкән! Дөнья тарихында ачыш ясаган!


«Картәтәйнең язган һәр юлын, һәр сүзен тулысынча аңлар өчен ул белгән хәтле белергә, ул укыган хәтле укырга кирәктер», – ди әнә оныгы Зөләйха.

«Үземнең бөтен иҗатым, тормышым белән мин халкымның бөеклеген исбат итәчәкмен». Бу – язучының тормыш девизы. «Үзенең кем нәселе, нинди халык булуын яхшы белгән кеше беркайчан башкалар алдында каушап калмас...»

Нурихан Фэттахның шушы сүзләре бүген васыять кебек яңгырый.

Тарихта зур бәхәсләр уяткан «Аклан» романы турында сүз чыккач: «Нурихан татарның килеп чыгышын көнчыгыштан түгел, көнбатыштан дип әйтә иде. Ул татарларның борынгы Греция, Мисыр, Шумер цивилизациясеннән килеп чыгуын үзенең хезмәтләрендә раслады», – дип искә ала язучының хатыны Руфина ханым (төгәлләнмәгән бу әсәрне Руфина Фэттахова үз кулы белән яңадан күчереп язды).

Халык язучысы Нурихан Фэттахның тууына 90 ел тулуны билгеләп үткәндә, игътибарыгызга «Сызгыра торган уклар» романыннан бер өзек тәкъдим итәбез.



Нурихан ФЭТТАХ

СЫЗГЫРА ТОРГАН УКЛАР

(Романнан өзек)

Туман тарханның Күксай үзәненә килеп урнашуы турындагы сүзләр музлыларның Кондыз авылына соңгарак калып иреште. Дүрт өйлек Кондыз авылы Олы тау, Кече тау дип аталган ике биек тау башындагы үч төбедәй тар гына, кысан гына яланда утыра иде. Тау башындагы әлегә яланга менү юлы шактый текә һәм җайсыз булганга, Кондыз авылына бөтенләй диярлек чит кеше килми иде. Монда бары кайчагында аучылар килеп чыга да, онытканда бер йомышлары төшеп, ерак күршеләр килгәлиләр иде.

Бу юлы да шулайрак булды. Кичкә таба, тыштагы барлык эшләрен бетереп, Сылу-кыз өйгә керде, учакка утын өстәде дә өстен-башын чишенмичә генә казан асты. Аннан соң ул кара өйдән туң болан тиресе алып керде, эресен өчен аны җайлап бастырып куйды.

Шулай тире белән булашкан арада Сылу-кыз тышта кайдадыр тау астындамы эт өргән тавышлар ишеткәндәй булды. Сагаеп тыңларга тотынды. Чыннан да, авылның теге башында этләр өрә иде бугай. Тунын яңадан каптырып ул тышка чыкты һәм тавыш килгән якка карап, тыңларга тотынды.

Ялгыз өйдә ялгыз яшь хатынга бик тә моңсу һәм күңелсез иде. Көне буена ул бүген кемнеләр көтте, сагынып, өзелеп көтте. Тар сукмактан тау астындагы чишмәгә суга барганда да, кара өйдән утын алып кергәндә дә, эше төшеп каенаталары өенә барганда да ул әледән-әле еракка – көн ягындагы күгелҗем таулар ягына карап торды. Ул көткән, ул теләгән кемдер менә шул сихри-моңсу таулар ягында булырга тиеш иде. һәм ул кемдер нинди дә булса башка бер кеше түгел, бәлки аның сөеклесе, аның Мамак атлы ире булырга тиеш иде.

Көчле иде, кыю иде Мамак. Ул аткан ук беркайчан тими калмый, ул ыргыткан сөңге беркайчан читкә тайпылмый иде. Былтыр кыш ул берүзе бер аю алып кайткан. Бөтенләй коры кул белән диярлек. Искәрмәстән килеп чыккан аю аны сугып ега. Мамакның кулында уксыз

жәядән башка берни булмый. Баштарак Мамак шул жәясе белән каршы тормакчы булып карый. Ярсыган аю аның жәясен теше белән эләктереп ала да чәйнәп, ботарлап ташлый. Мамакның кыныда пычагы да була. Исенә килеп, ул пычагын кыныдан тартып чыгара да иләмсез аю үзенә яқынаю белән алга ыргыла һәм ерткычның күкрәгенә, йөрәк турысына очлы, үткер тимерен батыра. Бу хәл кичтән була. Икенче көнне иртән киёмнәре теткәләнеп, канга буялып беткән Мамак, аю тиресен көчкә өстерәп, өенә кайтып житә. Кондыз кешеләре генә түгел, килгән-киткән аучылар да шакката моңа. Мамакның батырлыгы, кыюлыгы турындагы сүзләр бөтен тирә-якка тарала. Шуннан соң еш кына аны Аю-Мамак дип атый башлыйлар.

Үзәндәге музлылар белән таулар-урманнар арасындагы тузбашлар элек тә бик үк тату яшәмәгәннәр. Ачык жирдә, үзәндә көтү көтеп көн күрүче музлылар баерак, көчләрәк һәм борнайраклар иде. Тар аралыкларда, кысан яланнарда яшәп яткан тузбашлар, мал-туар асраудан бигрәк, аучылык белән көн күрәләр иде. Еш кына аларга ялынып, теләнеп Күксай үзенә барырга, музлыларга бил бөгәргә туры килә иде. Кайчагында музлылар белән тузбашлар үзара сугышып, кан коеп та алалар иде. Шундый үзара сугышларның берсендә Сылу-кызның абыйсы музлыларга бөлгән төшкән. Аннан соң аны музлылар кемгәдер сатып жибергәннәрме, үтергәннәрме – беркем рәтләп белми. Ни генә булмасын, абыйсы аның юкка чыккан.

Туман тархан Күксайга килеп, музлыларны аннан өрдергәч, бөтен нәрсә үзгәрде-куйды: ярлы, көчсез тузбашлар кинәт кенә көчәеп киттеләр, музлылар бетәшеп калдылар. Олы яудан котылган кайбер музлылар, сыену урыны эзләп, таулар-урманнар арасына басып керделәр, кайбер жирдә тузбашларны яланнардан, үзәннәрдән кысыклап, арырак күченергә мәжбүр иттеләр. Баштарак тузбашлар музлыларга бернинди каршылык күрсәтә алмадылар. Ни әйтсәң дә, алардан шүрләү һәм шул ук вакытта аларны олылау тузбашларның канына сеңгән иде. Ләкин музлыларның төмам жиңелүе һәм качып килүчеләрнең бик аз санлы булуларын күреп, тиз арада тузбашлар масая башладылар.

Шуннан, бервакытны кондызларның Мамак... Аю-Мамак атлы егете тузбашларның Баян авылында Сылу-кыз дигән бер чибәр кыз барлыгын ишеткән. Теге аю тиресен күтәргән дә килгән бу Баян карт авылына. Аю тиресен күреп, Баян картның күңеле йомшый. Шулай да аның болан бозавыдай озын торыклы, нечкә билле чибәр кызын килмешәк музлыга биреп жиберәсе килми. Бу килмешәк музлы егете кайчандыр моннан берничә еллар элек Баян картның бердәнбер улын арканга алып киткән Кондыз алыпның улы була. Ата кеше шулай да Кондыз алыпның кияү булырга теләгән егетен кырт кисеп кире борып жиберергә дә яхшысынмый. Шунлыктан ул юри аннан түләп булмастай калым сорый. Монда тагын икенче төрле исәп тә була бугай. Аю-Мамактан элгрәк Сылу-кызны тузбашлардан Йөрмәк улы Камаш сораган була. Кызым яш

дип, Баян карт аны кире борып жибергән була. Нишләптер ул Камашны өнәп бетерми.

Аю тиресен кире күтәреп кайтып киткәч, көннәрдән бер көнне Аю-Мамак, туганнары белән бергәләп бер көтү терлек-туар куып, Баян авылына килеп төшмәсенме! Берьюлы бер көтү мал-туар күреп, шуларның барысының да үзенеке булырга тиешлеген аңлап, Баян карт юашланып калды. Кондыз улы Мамак белән бу юлы карт бик ягымлы сөйләште, шулай да күңелендәгесен тиз генә чыгарып салырга да ашыкмады. Йөрмәк улы эчен тырнап тора иде бугай.

Үч иткәндәй, икенче көнне үк Баян карт авылына Камаш үзе килеп төште. Мамакның бер көтү мал-туар куалап килүен аңа, күрәсәң, кемдер хәбәр итеп өлгергән. Баян картның аягы астына ул таудай итеп тире-яры, киём-салым, табак-савыт өеп ташлады.

– Сиңа, бүләккә! Калымы аерым булыр, – диде ул Сылу-кызның әтисенә.

Болай булгач, эшләр зурга китте. Баян карт шунда Мамакны чакырып алды да бөтенесе алдында:

– Ярышасыз. Кем жиңә – кыз шуңа, – диде.

Камаш та батыр иде, ару-талу белмәс аучы иде, үткер күзле мәргән иде. Тик шулай да чын батыр булу өчен аңа нидер житми иде сыман. Ягымлылык, эчкерсезлек житми иде микән, тәвәккәллек, кыюлык житми иде микән – Сылу-кыз моны бик үк төшенә дә алмады. Атасы Баян карт менә бөтенесен дә белгән.

Ярыштылар алар. Ерактан ук аттылар, сөңге ыргыттылар, көрәштеләр. Бөтен халык алдында Аю-Мамак жиңеп чыкты. Ата кеше әйткән сүзендә торды. Мамак белән Сылу-кызга аерым өй кордылар, шаулатып туй ясадылар. Өч көннән соң Аю-Мамак яш кәләшен үзләренә алып кайтып китте. Нинди бәхетле иде алар ул көннәрдә!

Менә ул монда, Олы тау белән Кече тау арасында. Мамак өйдә юк.

...Чыннан да, Кече тау ягында этләр өрә. Анда кемдер бар иде булса кирәк. Кем булыр ул? Сылу-кызның Мамагы кайттымы әллә? Ул бит әйткән иде киткәндә пышылдап кына: берәр сылтау табып кайтып килермен әле сиңең янга дигән иде. Ләкин нишләп аңа этләр шулай абалап өрәләр икән соң?

Сылу-кыз белән Мамакның өе дүрт өйле авылның көнчыгыш ягында, иң кырыйда иде. Көнбатыштан исә, Кече тау итәге буйлап, аягына чаңгы таккан ниндидер карачкы килеп ята. Ул карачкы соңга калган берәр аучы булырга тиеш сыман. Ерактан аның кемлеген аерырлык түгел, шулай да Мамак түгел. Мамакның йөрүе бөтенләй башка – Сылу-кыз аны ерактан ук танып алыр иде.

Яш хатынга кинәт салкын, күңелсез булып китте. Алдануы өчен үкенү сыман бер тойгы белән ул кире борылды, теләр-теләмәс кенә өенә керде, теләр-теләмәс кенә чишенеп, яңадан учак белән казан тирәсендә булаша башлады. Ләкин бер кузгалган күңеле тиз генә тынычланмады. Аның хәзер бернәрсәгә дә кулы бармады. Элеккечә бирелеп, иркенләп эшләргә, уйларга-хыял-

ланырга һәм шул рәвешчә үз-үзеңне юатырга әлеге теге килеп яткан ят аучы комачаулый шикелле тоелды. Мамак булмагач, кем булыр икән соң ул? Кайсы авылдан, нишләп йөри? Мамакларны очратмады микән таулар арасында?

Әллә, бернәрсәгә карамыйча, китеп барыргамы хәзер үк алар янына? Юлны белә, урман-тауларны белә, чаңгыда йөри белә. Кайчан барып житә алыр иде икән ул анда? Төн урталарындамы? Ләкин ул бит анда үзе генә түгел! Алар анда күп. Шуңа да алмадылар бит аны үзләре белән.

Сылу-кыз казандагы су кайнап чыкканчы гына көттә дә кабаланып өстенә киенә башлады. Күн савыттагы түгәрәк жиз көзгесен алып, ут каршысында үзенң бик нык кечерәйтелгән шәүләсенә карады, битен-кашын сыйпаштырды, чәчләрен төзәткәләде. Кем генә булса да, ул ят кешене күрергә кирәк иде.

Уртадагы калкурак өйгә таба ул тар сукмактан кызу-кызу атлап барды. Ул туп-туры каенатасы өенә юнәлде.

Эт өргән тавышны, күрәсен, авылдагыларның барысы да ишетеп алганнар иде инде – килүчене каршыларга дип, барлык өйләрдән бала-чага, хатын-кыз чыккан иде. Таягына таянып, Кондыз карт та килүчене көтеп тора иде. Кондыз карт, сукмактан килгән Сылу-кызның аяк тавышларын ишетеп, артына борылып карады.

– Таныйсыңмы, килен, кем соң бу? – диде ул, яшь килененә эндәшеп.

– Юк, танымыйм, ата, – диде Сылу-кыз, әкрән генә кыймылдаучы карачкыдан күзен алмыйча.

– Барыгыз әле этләргә чакырып алыгыз, – диде Кондыз карт аяк астында уралган малай-шалайга.

Малайларның тавышын ишетеп, этләр тагын да ярсыйрак өрергә тотындылар. Шулай да аларның ярсуы озакка бармады – кинәт алар авыл ягына борылдылар һәм, малайлар белән узыша-узыша, бата-чума, тау башындагы кешеләр янына ашыктылар. Иңбашларына, бил каешына төлке, тиен, ас тиреләре аскан аучы да, чаңгылы аякларын кар өстеннән авыр гына шудырып, озакламый тигез жир өстенә килеп менде һәм өйләр янындагы кешеләргә якынлаша башлады.

Сылу-кызның йөрәге кинәт тынычсызланып тибәргә тотынды, аяк буыннары хәлсезләнеп калды. Килүче кешене ул, ниһаять, танып алды. Бу – теге Йөрмәк улы Камаш иде.

Ник килгән ул монда? Ялгышып, адашып килгәнме, әллә туры атап, белеп килгәнме?

Камаш аучы сукмакка килеп житте дә туктап калды, аягындагы чаңгыларын салып кулына тотты. Сукмак туры Кондыз карт өенә алып килә иде. Үзәктәге өйгә берничә адым кала аучы тагын туктады, чаңгыларын карга батырды, ук-жәя савытларын, билендәге кынысын алып, чаңгы янына куйды. Шул рәвешчә жиңеләеп калгач, төлке койрыкларын кар өстеннән өстерәтеп, билендәге вак тиреләрен селкеткәләп, кешеләргә якынрак килде.

– Илегез имин булсын, ата, – диде ул Кондыз картка эндәшеп.

– Түрдән уз, улым, – диде Кондыз карт, арыган, талчыккан ят аучыны караштырып.

– Тузбашларның Камаш аучы мин, – диде килүче кеше.

– Алай икән, – диде Кондыз карт.

Тузбашларның барысын да ул бик үк белми иде, аннан да бигрәк, музлы буларак, белергә дә теләми иде.

– Бу тирәдә безнең тузбашларның ау жирләре. Монда төлке, тиен күп була, – дип сөйләнде Камаш аучы, Кондыз картның уйларын сизгәндәй. – Монда элек авыл юк иде. Каяла, күрим әле, кемнәр икән, дидем дә... Ерактан өегезне, төтенегезне күреп килдем, ата.

– Без инде ул монда... кош очып житмәстәй жирдә, – диде Кондыз карт. – Арыгансыңдыр. Әйдә, өйгә керик.

– Арыдым, – диде кунак, телен көчкә әйләндереп. – Кичә иртән иртүк чыкканым. Шуннан бирле менә аяк өстендә.

Авыл агасы Кондыз алыпның киез өе башка өйләргә караганда биегрәк тә, иркәнерәк тә иде. Шулай да берьюлы биш-алты кеше килеп кергәч, өй эчендә басып торыр урын да калмады. Өйдә иң элек кунакка чишенергә булыштылар, аннары учакка утын өстәделәр. Учакта кечкенә кара чүлмәктә тары боткасы пешә иде. Чүлмәкне учак читенәрәк күчереп, аның янына уртага зур тимер казан астылар, казанга су, ит садылар, казан өстенә түгәрәк жиз капкач каплап куйдылар.

Кондыз карт, өстен-башын чишенеп, түргә, калку урынга утырды. Кунакны ул үзе янына утыртты. Картның киленнәре, кызлар, малай-шалайлар идәнгә, ишек тирәсенәрәк елыштылар. Барысы да кызыксынып ят аучыны күзәттә. Озынча зур башлы, зур иякле һәм эчкә баткан төссез күзле жирән бер кеше иде ул. Аучы да ара-тирә өйдәгеләргә күз йөртеп алды. Сылу-кызны ул тышта өй янында ук күреп, танып алган иде. Ләкин, таныса да, бернинди сөенү дә, гажәпләнү дә сиздермәде. Әйтерсез ул аны күрмәде дә, күрсә дә, әйтерсез аның аңа бөтенләй исе дә китмәде.

Казанда ит пешкәнче дип, капкалап торырга кунак алдына кипкән эремчек китереп куйдылар. Аннары һәркемгә өз-өзләп ботка бүлеп бирделәр. Ачыккан аучы кыстатып тормады – нәрсә китерсәләр, шуны ялтыратып кына куйды. Ашаганда ул үзәндәге хәлләр турында сөйләде. Үзәнгә яңадан Туман тархан килүен ишетеп, өйдәгеләрнең шундук колаклары үрә торды. Ашау-эчү, хәтта тын алу да кинәт туктап калгандай булды. Бу өйдә сөннәр һәм Туман тархан турында, үзән турында тыныч кына тыңлый алган беркем дә юк иде. Алар өчен «сөн», «тархан» иң әшәке каргыш сүзләре белән бер иде. Кунакка сорау да бирмәделәр, кайгыру, борчулу да белдермәделәр. Кондыз карт бары тик сирәк сакал-мыекларын сыпыргалап алды да әледән-әле Алланы, изге ияләргә исенә төшерде.

Жылынганча, ашап туйганча, кунакның йөзә кызарып, жанланып китте. Шул ук вакытта бик тирәнгә

яшеренгән күзләре кысылып, сирәк каш астында күмелеп калды. Бер-ике мәртәбә ул бөтенесе алдында, йокысына баш була алмыйча, калгып-калгып алды.

Кондыз карт хатын-кыз ягына карап алды да тамак кырып куйды.

– Минем бер киленем Тузбаштан, синең ырудашың, – диде ул кунакка.

– Беләм, – диде Камаш аучы.

– Килен! – диде Кондыз, Сылу-кызга эндәшеп.

– Әү, ата? – диде Сылу-кыз, оялчан гына каенатасы ягына борылып.

– Өең иркен, үзең яшь – ырудашың синдә кунар, – диде каената.

– Ярар, ата, – диде кече килен, учактагы ялкындай кызарынып.

...Кондыз авылында картның үзеннән башка ир затыннан беркем юк иде. Барлык ирләр – картның өйләнгән уллары, бер кияве, бер карасы моннан бер ай чамасы элек үк инде көтүләрне түбәнгә – ерактагы кышлауга алып киткәннәр иде. Ул ерактагы көтүлекләр, дөрөсрәге, Язулы кая үзәне дип аталган жир чынлыкта аларның үз биләмәләре иде. Элек Күксай үзәнәндә яшәгәндә алар көтүләрен һәр елны шунда кышлаталар иде. Олы тау белән Кече тау арасына күченеп килгәннән соң бер-ике елны алар Язулы кая үзәнәндә бара алмадылар. Ни өчен дигәндә, Язулы кая Күксайга якын иде һәм анда үзән ягыннан жиңел генә килеп тә була иде. Шулай булгач, тархан кешеләренең дә анда бернинди тоткарлыксыз килеп чыгулары ихтимал иде. Караштырып, күзәткәләп йөри торгач, кондызлар анда сөннәрнең килмәвен аңлап алдылар.

Быел көз алар тәвәккәлләргә булдылар. Язулы каяга кадәр булган урман-тауларны яңадан бер карап-тикшереп чыктылар да булган барлык көтүләрен түбәнгә таба куалап алып киттеләр. Сылу-кызның яшь ире Мамак та, каенагалары да менә шунда булырга тиешләр иде. Камаш бу турыда белеп килгәнме, әллә чыннан да белмичә, ялгыш кына килеп чыкканмы?

Караңгыда ашыгып үз өенә таба атлаганда яшь хатынның күңеленә шундыйрак уйлар килде. Ырудашы белән бу көтелмәгән очрашуны ул нәрсәгә юрарга да белмәде. Хәзер аның нишләптер зиһене томаланды, бер дә юктан тәне, аяк-куллары авыраеп калды. Үз артыннан күлгәдәй тавыш-тынсыз атлап килгән ирнең бернинди яманлык эшләмәячәген ул яхшы белде. Шул ук вакытта күңеленең бер кырында ырудашы Камаштан шикләнү, хәтта курку сыман бер тойгы саклануын да танымыйча булдыра алмады. Юк, үзе өчен курыкмады, ерактагы ире өчен курыкты ул. Әгәр бу Камаш былтыр Аю-Мамак белән ярышмаган булса, әгәр дә ул жиңелмәгән булса, күңелендә, ихтимал, бернинди икеләнү-шикләнү дә булмас иде. Жиңелгән кеше көнчел һәм мәкерле була бит!

Өенә кайтып кергәч ул, гадәтенчә, учагындагы кузларны әвеш-түеш китерде, утын өстәде дә өстен-башын

чишенде. Ләкин аңа никтер салкын тоелды. «Өй суынган» дип уйлады ул, дер-дер калтыранып.

Кунак, тоткарланып, берәзгә тышта калды. Йола кушканча, ул чаңгыларын янә дә карга бастырып куйды; барлык коралларын, энә, без ише нәрсәләре салынган күн янчыгын шулай ук чаңгы янына ташлады. Ул бары тиреләрен генә үзе белән алды. Шуннан соң ишек янына килде, киез ишекнең бер кырыен калкыткандай итеп, тамак кырды.

– Кем бар анда? – дип кычкырды Сылу-кыз эчтән, ишек янына килеп, усал итеп. – Ирем өйдә юк, йөрмәгез төн уртасында кеше борчып!

– Бу мин, аучы. Төнгә калдым. Артымнан аю-бүре куа килә, – диде тыштагы кунак.

– Кайсы авылдан, кайсы ырудан син? – диде Сылу-кыз ягымлырак тавыш белән.

– Тузбаштан, Йөрмәкнен уртанчы улы мин, – диде аучы.

– Ник аны башта ук әйтмәдең?! Мин дә Тузбаштан. Без туганнар икән ич! – диде Сылу-кыз, ишеген ачып.

Урталай бөгелеп, тәбәнәк ишектән аучы килеп керде. Килеп керде дә билен турайтты һәм, уенын-чынын бергә кушып, куанып, яшь хатынны кочагына алды...

– Туганым! Түкәнәгем! – диде ул, Ут анасы ишетсен өчен юри кычкырып.

Шуннан соң ул бер төлке тиресеннән өзелергә генә торган туң май кисәген куптарып алды да, иелеп, дога сүзләре әйтеп, учакка салды.

– Изгелегеннән ташлама, Ут-ана! – диде учактагы утка эндәшеп.

Шул сүзләргә әйтеп, шул эшләргә башкаргач, ул үз өенә, үз хатыны янына кайткандай, ашыкмыйча гына чишенә башлады. Сылу-кыз, ирен каршылаган сыман, аның киёмнәрен салышты, тиреләрен ипләп кенә бер читкә алып куя торды. Өстен-башын чишендергәч, ул аны түргә, калку урынга утыртты. Шуннан соң ул кабаланып һәм никтер ашыгып ашарга-эчәргә әзерли башлады. Кунакка ул пешкән ит, шулпа жылытып бирде.

– Менә кайда торасың икән син! – диде кунак, ашаган-эчкән арада беренче мәртәбә ырудашының йөзенә туры карап.

– Шушында торып ятам, – диде Сылу-кыз.

Ул да, очрашканнан соң беренче мәртәбә диарлек, кыюланып һәм якын итеп аучының жил кискән кырыс, таныш йөзенә карап-карап алды.

– Мин сине... эзләп килдем, – диде кинәт төнге аучы ап-ачык итеп.

– Мин төлке түгел! – диде Сылу-кыз һәм жиз кыңгырау чыңы сыман матур, ягымлы тавыш белән көлеп жибәрде.

– Син тоттырмас төлке, – диде кырыс йөзле аучы да, елмайгандай итеп.

– Тоттырмас төлкенең үзе янында утырасың түгелме соң, аучы? – диде Сылу-кыз, шаянланып. – Ник эзлисез мине?

– Оныта алмыйм, – диде кунак.

Яшь хатынның йөзе җитдиләнәп китте.

Кадерле «Сөембикә» редакциясе!



Балаларны бәхетле булсыннар, матур гаилә корып, үз балаларын тигезлектә үстерсеннәр дисең. Бу – әти-әниңең иң зур теләге. Ләкин тормыш син уйлаганча гына барса икән лә...

Беренче оныгыбыз Мансурның үскәнен без күрә алмадык. Нишлисең, үсеп житкәч, балалар безгә буйсынмый шул. Үзләрен акыллыга санийлар, әйткәнәң колак салучы юк. Яшь гаиләнең таркалуын сабый да туктатып кала алмады. Көтеп алган оныгыбыз белән юлларыбыз аерылды. Аның әтисе – безнең улыбыз. Ул тулы гаиләдә, житеш тормышта үссен дип, без бар көчебезне бирдек югыйсә. Тормышыбызны бөтен итү өчен колхоз эшеннән кайтып кермәдек. Ә ул... Үзенең газиз баласын язмыш кочагына ташлап калдырды.

Мансур ул вакытта әле башлангыч мәктәптә генә укый иде. Алар – Мәскәүдә, без Татарстанда яшәдек. Оныгыбыз белән кунакка кайткан чакларында бәхетнең жиденче катында булып идек. Бала баласы балдан татлы, диләр бит. Балакаемның тезләремә башын салып: «Әбием, син минеке генә бул, яме!» дигәннәре әле дә күз алдымда. Тагын кемнеке булым ди инде, безнең беренче һәм ул вакытта

бердәнбер оныгыбыз ул гына иде бит. Мансур шулкадәр дә апасына – безнең кызыбызга охшаган, хәтта килебезнең үзе дә аптырый иде. Шатлыгыбыз, бар куанычыбыз шушы бала булды. Нинди бәхетле вакытлар!

Көннәрдән бер көнне безнең өчен кояш сүнде. Улымның гаиләсе таркалды. Ул вакытта ниләр кичергәнәме үзем генә беләм. Мансурны уйлап, йөрәгем парә-парә телгәләнә. Еллар узды. Арада еллар гына түгел, меңнән артык чакрымнарда сузылган юллар да иде. Мансурны уйламаган көнем булмагандыр. Ул исемә төшә дә, уйлар өермәсә бөтереп ала: «Нәрсә ашый, тамагы түкми? Укуы ничек? Безне онытмадымы? Әби-бабасын уйлый микән? Без ул балага нәрсә бирә алдык инде? Бернәрсә дә! Әтисе хәтта алимент түләүдән дә баш тартты...» Еллар узган саен, ара ераклашты гына. Инде янына барсаң да: «Хәзер генә исегезгә төштеммени? Күрәсегез килдеме? Моңарчы кайда булдыгыз?» – дип әйтер сыман. Мансур белән безне нибары кан гына бәйли бит.

Килебезнең аны үз фамилиясенә яздырып, кияүгә чыкканын белдек.

Оныгымны бик күрәсем килеп үзгем өзәлгәндә, жәяүләп чыгып китәрдәй була да, аннары: «Мәскәүгә барып, каян эзләп тапмакчы буласың?» дип, үз-үземне туктатам. Кызым да: «Аларның күптән үз гаиләләре. Сине күрәсләре килә микән соң? Башың бармы синең, Мәскәү бит ул авыл түгел, анда исем белән генә кешене эзләп

табып булмый. Оныт инде син аларны», – ди.

Башым бар ла, сагындан телгәләнгән йөрәгем дә бар шул. Оныт дип кенә йөрәккә боерып булсачы. Оныгыма ерактан гына бер күз салсам да риза булып идем. Баламны күрсәм, үлсәм дә үкенмәс идем.

Кызым үзе дә Мәскәүдә яши. Аптыраганнан, йөрәгемнең ничек өзгәләнгәнә аның кызына – оныгыма сөйләдем, Мансурны табарга ярдәм итүен үтендем. Оныгым тырышып карарга вәгъдә бирде.

Бер ел буга түземсезләнеп хәбәр көттем. Ниһаять, оныгым Мансур улымны эзләп тапты! Кызым аның белән очрашу ниятемне хупламаса да, шалтыратып сөйләшергә ризалашты. Шатлыгымнан аяк астымдагы жирне тоймас булдым.

Алар безне кунакка чакырганнар. Шунда ук, жыенып, Мәскәүнең бөтенләй башка очына чыгып киттек. Менә ул улым яшәгән фатир! Ишекне килеңем ачты. Аның: «Исәнме, әни!» – дигәнә ишеткәч, йөрәгем тибүдән туктагандай булды.

Безне бик хөрмәтләп каршы алдылар. Күңел бушанганчы сөйләштәк тә, кочаклаштык та, елаштык та...

Без беркайчан да аларның тормышына кысылмадык. «Бәлки, дәрәс эшләмәгәнбездер? Безнең яктан да гаеп булгандыр, син миңа үпкәләмисеңме?» – дидем килеңемә. «Әй әни, үзем хозайн, үзем хужа. Синең бер гаебег дә юк. Яшьлегегебез белән ясаган ялгышлык. Киләчәкне уйлый белмәгәнбезд...» – килеңем безне гаепләми иде.

Ул беренче очрашудан соң инде унбиш еллап вакыт үттә. Аллага

шөкер, тормышлары яхшы. Мансур улым инде өйләнде, кызлары үсеп килә. Киленем дә алар белән бергә яши. Бәхетле, тату торалар. Кызымның кызы белән дә Мансур гел аралашып тора. Берсендә киленем: «Әни, кара син нинди бай! Никадәр оныгың бар», – ди.

Инде жаным тыныч. Мансурыбыз өчен, аның белән очрашуыбызга киртә булмаганы, безне кабат үз туганнарыдай кабул иткәне өчен киленемә зур рәхмәт.

Мөнәвәрә ГАЛИЕВА.
Лениногорск районы.

Корбан бәйрәме алдыннан ата-бабаларыбызның каберләренә зиярәт кылып, бер дога укып кайтыйк дип, туган якларга – Кукмара районының Янсыбы авылына юл алдык.

Минем әтием Садрислам Фәхрисламов Бөек Ватан сугышының беренче көннәреннән үк солдатка алынган. 1 нче Украина фронтының 151 нче укчы дивизия командиры урынбасары, озын сугыш юллары үтеп, 1944 елның 5 мартында ба-тырларча һәлак була. Ул шул жирләрдә ятып кала.

Әтием – чыгышы белән Янсыбы авылыннан. Кайчандыр авыл халкы Бөек Ватан сугышында һәлак булган якташларына һәйкәл дә куйдырган иде. Фамилияләре күрсәтелгән тактадагы 126 солдат арасында әтибездә – майор Садрислам Фәхрисламовның да исеме бар. Авыл уртасындарак урнашкан шушы изге жирне барып күрдек тә, борчуга төштек. Һәйкәлне чүп үлән, кычыткан басып алган. Мин инде чәчәкләр турында әйтмим дә. Ватан өчен, авылдашларының тыныч-матур тормышы өчен кан койган, гомерләрен өзгән ата-бабалары турында онытканнар. Күрәсең, укучы балаларга да патриотик тәрбия тиешенчә бирелми. Югыйсә бер килеп жыештырып китәрләр, ничьюгы ромашкалар гына булса да утыртып, үлгәннәр рухын куанды-рырлар иде. Һәйкәл янында туп типкән малайлар белән дә сөйләш-

тек. «Жыештырырга, карап торырга кирәк», – дидек. Алар да аңлаган сыман булды. Күңелне авыр уйлар тынгысызлыгын: жирлек башлыгы ни карый икән? Аның да йөрәге сыланмый микән? Ул бит бу тирә-дән көненә ничәмә-ничә мәртәбә уза торгандыр?

Светлана ФӘХРИСЛАМОВА.
Яшел Үзән районы,
Осиново бистәсе.

Бу тирәләргә асфальт юл салыныр дип, беркем дә хәтта хыялланмагандыр да. Жимерелеп беткән агач күперне рәтләсәләр, халык шуңа да риза булыр иде.

Ә монда, күперне генә түгел, юлны да өр-яңадан салып куйдылар.

Элек Олы Мәңгәр белән Иске Кишет арасындагы дүрт-биш чак-рым арада шушы басу юлы гына иде. Арча районыныкы да түгел ул, Этнәнеке дә... Көннәр коры булса, шул тирәдә яшәүчеләрнең тормышын шактый җиңеләйтә торган, кирәкле юл югыйсә – берәр нәрсә булса, 30 чакрымдагы Арчага барганчы, 10 чакрымдагы Этнәгә барып килүе тизрәк бит. Авыл белән Казан арасы да Этнә аша кыскарак... Жәй корысында бу юлдан халык өзелмәде. Ләкин яңгыр яуса, яз, көз, кыш аннан йөрерлек булмады. Ә менә быел басу уртасына яңа дамба күтәртеп, асфальт юл түшәгәннәр. Жимерек Әче күпере, күпләрнең әче яшьләре тамган газаплы юл хатирәсе булып, бер читтә торып калган.

Безнең дә аз таммады монда күз яшьләре. Балачагымның шушы юл белән бәйле бер хатирәсен һич тә онытасым юк. Без ул вакытта әни һәм сеңлем белән Этнәдә яши идек. Язгы ташу кузгалган бер атнада әни авылга – идән астыннан бәрәңге чыгарырга кайтып китте. Безне – ике кызын, аяк асты йөрерлек түгел, дип, өйдә калдырды. Якшәмбе кичке якка кире әйләнеп килергә тиеш булган әни күренмәде. Сеңлем белән башта без аны өйдә көттек. Өйдәге эчпошыргыч тын-лыктан, әнисез чакта гына була торган салкыннан качып, ишегал-

дына чыктык. Ә әни юк та юк. Бик соң, кичке уннар тулганда гына кайтып керде ул. Без аны таныма-дык. Бөтен киёмнәре, сөт, каймак, йомырка – дәү әнинең күчтәнәчләре белән тулган сумкалары, баштанаяк тәмам пычракка буялып беткән. Аягындагы резин итекләренең дә эче тулы ләм. Урындыкка утырды да, безне кочагына кысып, елап җибәрде.

Гомер булмаганны, ул елны басу юлын көздән сукалап калдыралар. Сөрелгән басуның яз көне төбә булмый аның. Сукаланган җиргә килеп керүгә, көне буга кояш күзендә ятып жебегән туфрак әнине суыра башлый. Ике-өч адым атларга да өлгерми, бәгырькәем, юеш туфракка тез тиңентен бата. Кире дә борыла алмый – анда без көтәбез, иртәгә эшкә барасы бар... Сукаланган басуны әни бичарам дүрт аяклап мүкәләп уза. Без бу юлны жәяү мең тапкыр ураганбыздыр. Олы Мәңгәргә килеп җитсәк, юлны инде узылганга саныйбыз, монда Этнәгә баручы машина очрамай калмый. Ул көнне әни узгынчы машиналарга кул күтәрергә ояла. Күтәрсә дә, баш-аягы белән пычрак-ка чумган хатынны кем генә утырт-кан булыр иде икән?

Өйгә килеп кергәндә, дүрт чак-рымны мүкәләп, аннары Мәңгәр белән Этнә арасындагы тугыз чак-рымны жәяүләп узган мескенкәем-нең тел әйләндерерлек тә хәле калмаган иде.

Яңа юлдан машинада җилдереп кенә авылга кайтканда анда – ел-лар томаны артындагы караңгы басу түрәндә яшәү өчен жан тырма-шып мүкәләгән хатын – газиз әнием күз алдыма килде. Ул тормышны ярата иде. Ләкин ялгыз хатынның газаплы көнкүреше аның яшәү көчен бик иртә суырды. Эх, шушы юлларны күрә алмый калды ул.

Лилия ГЭРӘЕВА.
Казан шәһәре.

**Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**

КУБЭЛӘК БУЛЫП ОЧТЫ..

Гөлнур САФИУЛЛИНА

**БАЛА – ЖАНЫҢНЫҢ ЖИРДӘ
СИННӘН СОҢ КАЛЫП, КИЛӘ-
ЧӘККӘ СИНСЕЗ АТЛАП КИТӘЧӘК
БЕР ӨЛЕШЕ УЛ. АНЫҢ СУКМАГЫ
ҮЗЕҢНӘН АЛДА ӨЗЕЛҮ – ЯЗМЫШ
СЫНАВЫНЫҢ ИҢ АЧЫСЫДЫР...**

Кызганыч, тормыш кайчакта бик
мәрхәмәтсез дә булып куя. Мондый
чакта кайдан көч алырга, ничек яшәргә,
ничекләр сынмаска? Татарстанның
халык, Россиянең атказанган артисты
Дания НУРУЛЛИНА – бала югалту кебек
үзәк өзгеч фаҗигане үз башыннан
кичергән аналарның берсе. Ачыктан-
ачык сөйләшәбез.

**Телефоннан үтенечемне ишетүгә, тавышыгыз
мизгел эчендә үзгәрде. Кабат барысын да уйдан
кичергәнсездер бу көннәрдә...**

– Кабат дип... Кызымны уйламаган минутым да,
сәгатем дә, көнем дә юк... Кайдан башларга да белмим.
Ерактаңрак тотыным әле... Мин – әти-әниңең сиге-
зенче баласы. Абыйны югалтканда 6 яшьтә генә идем
әле, әмма барысын да хәтерлим. Атка салып зиратка
алып барганны, мине аның аяк очына утыртып куй-
ганнарын. Без Казанда, Калинин бистәсендә үстек.
Ул көнне дә безнең бистә малайлары РТИ заводы
читендәге чирәмлектә футбол уйнаган. Кайсыдыр
катырак типкән, күрәсең – туплары завод коймасы
эченә кереп киткән, һәм минем 16 яшьлек Зөфәр
абыем, койма астыннан шуышып, шул тупны алырга
кергән. Сакчы, кисәтеп-нитеп тормыйча, туп-туры
абыйга ата. Жәйнең яп-якты бер көнәндә! Әниңең
жирне тырнап елаганы бүгенгедәй күз алдымда.
Аны аңлыйм мин хәзер. Ул кичергән хәсрәт инде
үземә килде. Әниңең балалары тагын берничәү иде
бит, ә минем Айсылуым – бердәнбер...

Әни шуннан соң авырый башлады инде. Ашказа-
нында яман шеш таптылар аның. Жиденче сыйныфка



уқырга кергән елым иде. Сентябрь башы. «Әниң на-
чарланды», – дип, мәктәптән чакыртып алдылар.
Урам буйлап йөгереп кайттым. «Әни, мин монда», –
дип өстенә иелгәч, бите буйлап күз яшьләре тәгәрәп
төштө, һәм ул соңгы сулышын алды... «Сине көткән
икән», диделәр. Илле алтыда гына иде әле әни.
Хәсрәтне мин шулай яшәтән татыдым...

Ә Айсылуны бик яратып үстердем! Курчак уйнаган
кебек. Кечкенә чагында да ул мине берничек жәфала-
мады: еламады, көйсезләнмәде. Элек айлар бие гас-
рольләрдә йөри идек бит – гел янымда булды. Гаилә
тормышым барып чыкмады. Айсылуның әтисе – дра-
матург Риза Ишморатның улы Фәрит белән аерылыш-
канда кызыма ике яшь ярым гына иде әле. Икенче
тапкыр инде кияүгә чыкмадым... Телевизордан кайчак
тапшырулар карыйм: ана белән кыз талаша, фатир
бүлешәләр, мал-мөлкәт... Мин андый нәрсәләргә
бөтенләй аңламыйм. Без үзбездә бер сулыш белән
яшәдек. Күз карашы белән аңлашып... Урамда очраткан
танышлар: «Сез әни белән кыз кебек түгел, ахирәтләр
шикелле», – дияләр иде. Шулкадәр ипле, жайлы иде ул
Айсылу. Акыллы иде. Дус кызлары бик күп иде.
Гомумән, дуслары күп иде. Әтисенекә кебек... Шулкадәр
ярдәмчел булды – бөтен кешегә яхшылык эшләргә
тырышты. Кесәсендә бер тиен акчасы булмаганда да,
әтисе дә шулай башкаларга ярдәм итәргә жай таба иде.
Холкы белән Айсылу әтисенә охшаган иде – ирек ярат-
ты, ә эчке дөньясы минекә кебек иде.

Театр баласы булды – монда үсте. «Генеральная
уборка» (Әхтәм Зарипов), «Әни килде» (Ш. Хөсәенов)
спектакльләрендә малай рольләрен уйнавын күргәч,
Марсель Хәкимович аны «Әлдермештән Әлмәндәр»гә
алды. Айсылу Әлмәндәр бабайның оныгын – кечкенә
Илсурны жиде ел уйнады. Чәчә үсеп, аны жылфердәтеп
йөрисе килә башлагач: «Әни, парик киеп, малай булып
уйнап арыдым», – диде. Марсель Хәкимович аны ар-
тистка булырга ничек кенә үгетләмәде! «Әйдә, II курска
уқырга алам. «Ромео һәм Джульетта»ны куям, сиңа
Джульетта ролен бирәм», – диде. Гәүдәсе бик нәфис иде
бит Айсылуның. Аны елмаеп кына тыңлый иде дә,
өйгә кайткач: «Сәхнәгә беркайчан чыкмыйм!» – дия
иде. Артист тормышының бар авырлыгы аның күз
алдында булды. Татарстанда без аяк басмаган бер авыл
калмагандыр. План үтәдек. Бүгенгеләр моның ни икән-
нен дә белми, ә безнең чорга шулай туры килде...
Гастрольләрдә йөргәндә, Айсылу кич саен сәхнә артын-
да, нинди дә булса әржәдә йоклады. Ашарга да юк
чаклар күп булды. Авылларга чыкканда, үзбездә белән
токмач, ярма гына түгел, плиткага кадәр ала идек.
Аннан, әйткәнәмчә, холкы да иреклерәк иде.
«Мин театрда режиссерга буйсынып яши алмам», –
диде. Юк, театрда килмәде ул – сәнгатькә тартылмады.
Оныкның да театр ишеген ачып кергәнә юк... Шәфкать
туташы булырга укыды Айсылу. Әмма хезмәт хакы бик
аз иде – Айсылуга китәргә туры килде. Кибеттә эшләде.
Соңгы вакытта «Кольцо» сүздә үзәгәндә сувенирлар
бүлегендә өлкән сатучы булды.

Кияүгә 19 яшендә үк чыкты. Никах укыттык, туйлар
ясадык. Әмма яшәп китә алмадылар, аерылыштылар.
Айнурны без 5 яшьлек чагыннан икәү үстердек.
Оныгыма хәзер инде 24 яшь. «Шундый рәхәт яшибез,
әни, әйеме. Безнең өйдә ял йорты кебек», – дия иде
Айсылу. Байлыкка кызыкмадык, чисталык, пөхтәлек
булсын дип тырыштык. Матур киенеп эшкә чыгып
китә, кайтып керә иде. Иреген кысмадым, шәхси тор-
мышына кысылмадым. Өйдә булсам, ашарга әзерләп
калдырам, мин өлгермәгәндә, ул пешерә.

Ничек ышанырга кирәк аның юклыгына?!

Инде барысын икегә бүлгән ул көн...

– Ул көнне бик иртә тордык. Мирный бистәсендә
яшәүче бертуган абыем вафат булган иде – аны соңгы
юлга озатырга киттек. Эштән бер-ике сәгатькә генә
сорап киткән иде – Айсылу зиратка барып тормады.
«Мине машина белән Алинә илтәп куя», – диде.
Апаның кызы белән сабуллашканда: «Кемгә күпме
яшәргә калганын беребез дә белми», – дигән. Бәлки
күңеле нидер сизгәндер, минем үземдә андый нәрсә
булмады. Ялгыш бер шик, төш тә кермәде.

Жомга көн иде. Алда – ике көн ял. Кич эштән кайтты
да: «Кызлар белән очрашабыз әле», – дип, чәй эчкәч
чыгып китте. Шунның белән шул... Айнур аны ул көнне
күрми дә калды. Миңа иртәнге биштә бер күршем шал-
тыратты. «Дания апа, бик авыр хәбәр, әмма әйтмичә
булмый...» – диде. Бөрелгәч, Айсылуның сумкасыннан
телефоны төшкән. Ул соңгы сөйләшкән номерларны
жыйганнар. Шуларның берсе күршебез булган.

Кызлар белән утырганнар алар, аннан бер танышы
мотоциклда йөрергә чакырган. Бәлки, ошатып йөргән
кешесе булгандыр, белмим... Каршыларына машина
килеп чыккан. Ул егет тә әнисенә 40 яшьтән соң гына
тапкан бердәнбер улы булган, диделәр.

Айсылуның бик нык башы бөрелгән, бөтен эчке
әгъзалары өзәлгән. Иреннәрен бик каты кысқан иде –
авыртудандыр... Барысы да бик тиз булган. Күбәләк
кебек очып кына киткән инде ул... Жомга көнне абый-
ны соңгы юлга озаттык, якшәмбе – Айсылуны... 39 яше
яңа тулып, нибары 14 көн узган иде. Кызымны жирлән-
гәннән соң, өч көннән – 23 августта исә миңа 65 яшь
тулды. Юк, кинода да болай булмыйдыр...

Зираттан кайткач, апаның кызы: «Карале, Айсылу
сиңа нәрсә калдырган», – дип, аның минем юбилейга
әзерләгән бүләген китереп тоттырды. Суыткыч өстенә
куйган булган икән, күрмәгәнмен... Кул сәгәте алган.
Сәгәт бүләк итү – аерылышуга, диләр бит, белмәгәндер
инде, балакаем... (Кызыма исемне «Миркәй белән
Айсылу» драмасында Айсылу ролен уйнагач кушкан
идем. Ә спектакльдә Айсылу ахырдә суга батып үлә.
Мәетләренә исемән балага кушарга ярамый дип,
соңыннан кемдер әйтте. Мин дә бу хакта белмәдем
шул...) Баштарак тагып йөрдәм мин ул сәгәтне, хәзер

кимим – кагыла алмыйм. Открыткасын саклыйм. «Әнием, ты самая крутая мама в мире! Ты самая красивая! Самая молодая! Самая добрая! Самая любима! Самая мудрая! Самая зажигательная! Ты моя, Әнием!» – дип язган.

Каберенә үзем кереп ятарлык булдым инде... Аяк астымда әйтерсең лә жир убылды. Гүя мин упкынга төшөп киттем. Шулкадәр кинәт булды бит. Бер көн эчендә бар нәрсәм җимерелде. Тормышның яме, кызыгы калмады... Ул көзнә мин үзем машина астына кермәкче булдым. Репетициягә барганда, юлларны чыкканда махсус туктап кала идем. Бәрдергәннәрен көттем... Моңа әзер идем... Яшисем килмәде... Бу хакта бер кешегә дә әйтмәдем, әмма шундый уйлар белән йөрдем. Югалтыр нәрсәм юк иде... Айнур берүзе кала дип кенә тукталдым. Әнисе үлгәндә аңа 17 яшь иде. Иртә килгән хәсрәт аны да үзгәртте – кырысланды. Читтән торып югары белем алды, инде эшләп йөри.

Шулкадәр сагынам Айсылуны! Соңгы елларда жәй саен чит илләргә йөрүм. Гел берүзем... Әниле-кызы сәяхәт итүчеләрне күрсәм, үзәгем өзәлә. «Без дә шулай икәү йөрер идек бит», – дим. Ул Төркияне бик яратты. Жәйгә икешәр тапкыр бара иде. Шул жәйне мине дә беренче тапкыр Төркиягә ялга җибәрде.

Баштагы өч елда төшемә бик еш керде. Яныма килми, гел каяндыр читтән, йә тәрәзә аша гына карап тора, якыная башласам – югала... Төшлөргә керми инде хәзер. Яра булып кына яши...

Жанымны суырып алдылар да, шулай йөрүм менә хәзер...

**Киткән артыннан китә алмыйсың, диләр...
Ничек тә яшәргә кирәк...**

– Нәрсә белән юаньрга, ничек яшәргә? Әйтүе кыен... Әзер рецептты юк инде аның.

Ул елны Камал театры Ркаил Зәйдулланың «Үлөп яратты» әсәрен сәхнәгә куйды. Миңа Мөхлисә Бубый ролен биргәннәр иде. Айсылуны югалтканнан соң, театрның директоры Шамил Закиров белән режиссерыбыз Фәрит Бикчәнтәев өйгә килделәр. «Мин уйнамыйм Мөхлисәне, кирәкми, башка берәүгә тапшырыгыз», – дим. Ә алар: «Юк, сездән башка беркем булдыра алмый», – диделәр. Кызымның кырыгын уздыргач кына ризалаштым, репетицияләргә йөри башладым. Спектакльне декабрьдә генә чыгардык. Аңарчы көчем булмады. Барысы да җаема тордылар – әзер булганымны көттеләр. Авыр иде миңа уйнавы, роле дә авыр иде. Гомумән, барысы да авыр иде...

Хәсрәт килгәч, кеше үз-үзенә йомыла, диләр. Йомылу да түгел ул... Мин үзем бу хәлгә бик озак ышана алмадым. Йокламыйча гел аны көттем. Теләсә нинди тавышка сикереп тора идем. Ишектә кыңгырау шалтыраган саен Айсылу кайтты дип уйладым. Күңелем гел китек инде... Берничек тә үсми. Ярый әле театрда эшлим, ярый әле коллектив әйбәт. Сәхнәдә

уйнау, халык белән очрашу азрак тынычландыра. Онытылу түгел бу, хәсрәтне аз гына читкә куеп торугына. Өйгә кайткач, тагын барысы да искә төшә. Сөйләгән сүзләре, кызыклары...

Кем белән очрашсаң да: «Сабыр бул», – дип киңәш бирә. Билгеле, сабыр итәсең, кычкырып урамда йөри алмыйсың бит. Тик ул сабырлыкны гына кайдан алырга? Сабырлык бирә торган юаньчларны мондый фаҗига аша узган һәркем үзенә үзе таба торгандыр.

Белгән догаларыңны укы, җиңелрәк булып, диделәр. Жомга саен «Ясин», «Табәрәк»не, башка сүрәләргә укып утырам, озак итеп багышлыйм. Азрак тынычланам...

Тагын... Тагын – гыйбрәтләр алам. Мин бит үзем генә түгел, мондый хәсрәтләр кешеләр байтак. Һәрберсен күңелемнән уйлап, барлап чыгам. Шулай юанам дип әйтсәм, дәрәс булмас. Юк, юану түгел бу, әмма сүзен белмим... Айсылу 2011 елны вафат булды. «Булгария» теплоходы баткан ел бу. Елга портына барып, чәчәкләр дә куеп кайткан иде әле ул, елап шешенеп беткән иде. Нечкә күңелле, хислә бала иде... Балалары су төбенә киткән әниләргә әллә миннән җиңелрәкме?! Шул ук елны «Локомотив» хоккейчылары һәлак булды. Эти-әниләренә соңгы тапкыр карап калырга гәүдәләре дә булмады... Илбашыбызга нинди кайгы килде әнә... Кичен өйгә кайтып ишекне ачып кергәч, әллә ул улы хакында уйламыймы?!

Быел жәй Кипрдан кайттым да, елдагыча туган көне алдыннан Айсылуның каберенә киттем. Чәчәкләр алып бардым, юдым, җыйдым... Айсылудан ерак түгел Сибгат ага Хәким, аның хатыны Мөршидә апа каберләре. Оныклары Камилә дә шунда. 2011 елның октябрь башында авариягә очрады ул. Мин аны гел карап, жәлләп узам. Бигрәк яшьли китте. Бу юлы каберен бер хатын җыештырып ята иде. Туктап исәнләштем. «Әнисе зиратка килеп йөри алмый, мин аның апасы», – ди. «Камилә кебек кеше башка юк», – дип егетә дә һаман өйләнмәгән икән. Рафаэльләргә сөяргә онык та калмады... Айсылу, ичмасам, күпмедер яшәргә өлгерде: теләгән җиренә барды, күңеле төшкән кеше белән очрашты, ана булу бәхетен, бала төмен татыды...

Кайчак уянып китәм дә, янымда Айсылуның сулышын тоям. Янымда йоклаган кебек... Бик юксынам! Аны аңлатырлык сүзләргә дә тапмыйм.

...«Әнием, син кайда әле, кайтасыңмы?» – дип шалтырата иде ул миңа. «Репетициядән чыктым, кызым, юлда», – дим. «Алайса хәзер чәй куям!» Чәй куя да, кухня тәрәзәсеннән карап, мине көтә – күрүгә кул болгый... Фатирьбыз икенче катта гына безнең. Ишегалдына кайтып җиткән саен, үзем дә сизмичә, тәрәзәгә күтәрелеп карыйм. Һаман да... Сувенирлар бүлегендә эшләгәндә алган кызыл йөрәкне тәрәз төбендәге вазага үзе утыртып куйган иде. Ул йөрәк һаман шунда. Айсылу йөрәгә кебек...



Тулысынча сайтыбыздан укыгыз:
www.syuyumbike.ru

ИР БЕЛӘН ХАТЫН КӨНДӘШЛЕГЕ ЯКИ БЕР АРБАГА ЖИГЕЛГӘН ИКЕ АККОШ ТУРЫНДА



Римзил
ВӘЛИЕВ

Ирләр күзлегенән

Ижтимагый-сәяси тормышта, эшкурлыкта, ижатта уңышка ирешкән дәрәжәле хатын-кызларның ирләрә нинди булырга тиеш? Кем кемгә буйсына, ярдәм итә? Бу бик четерекле мәсьәлә. Аның кагыйдәсе дә, үрнәк бер моделе дә юк. Эшкә чумган, боерык бирергә күнеккән хатын белән яшәүче ирләр кызганыч хәлдә. Минемчә, нормаль ир-ат хатыныннан өстенрәк, көчлерәк булырга ярата. Буйсынып яшәргә теләүчеләр сирәктер ул. Шуңа күрә дә күп очракта чибәр, булдыклы, карьера ясарга омтылган ханымнарға лаеклы пар табылмый, гаилә корсалар да, озак яши алмыйлар. Кайберәүләр гаиләдә ире яки хатыны «күтәрелеп» киткәч тә, зирәклек күрсәтеп, дус булып калалар, бергәләп дөнья йөген тарталар. Хәлбуки әлегә «тигезлекне» саклау бик читен булса да...

Мөгаен, безнең гаилә шундыйларга охшагандыр. Кем алдында юл ачыла, шул алгарак үтә. Кайчак ир кешегә капка ачык, хатын-кыз да уңышлы сукмактан атларга мөмкин. Бергәләп дөнья көтәргә дип сөйләшеп, ЗАГСтә имзалар куеп, йорт-фатир төзеп, уртак балалар үстергәч, кемнең депутат, кемнең директор булуы мөһим түгел. Бер өйдән эшкә чыгып китәсе, кичен жимеше дә, нужасы да уртак йортка кайтасы. Шулай да бер дуслым искә төшә. Бик талантлы, билгеле шәхеснең хатыны да популярлашып китте. Килеп чыккан проблемаларны хәл итү өчен, иреннән узып, кирәкле кешеләр белән барып сөйләшеп йөри башлагач, аның абруе төште. Өйдә көнчелек түгел, көндәшлек сизелә башлады. Дуслым бик гарьләнде, үртәлдә. Алар аерылыштылар.


Хатын-кызның абруйлы булуына түзәргә туры килә. Акыл, гыйлем буенча ижатта, профессиональлектә дә хатыннан калышмаска, хәтта аны узып та китәргә мөмкин ич. Беркем тыймый. Күпчелек горур ирләр үзләренең «әтәч» булуын башка урында исбатлый башлыйлар. Безнең гаиләне уртак һөнәр – журналистика ныгыткандыр, бәлки. Мине «Зилә Вәлиеваның ире» дип таныштыручыларны: «Киресенчә, ул минем хатын», – дип төзәтә идем. Өй эчендә хакимият бүлү, кемнең өстенрәк булуын даулау ахмаклар, тәрбиясезләр гамәле ул. Хатын-кыз белән ир-ат бервакытта да тигез була алмый. Чөнки аларның табигатьләре, миссиясе аерым. Гүзәл затларга авырак, аңа бала табасы, кечкенәдән үстерәсе, йортны ямьлисе бар. Эшкә барганда матур итеп киенү-бизәнү дә күпме вакытларын ала. Аның каравы, хатын-кызлар (нигездә) тырышрак була, ауга, балыкка, футбол карарга чыгып китмиләр, эшлиләр дә эшлиләр. Алар таләпчәнрәк. Шулай да президиумнарда, киңәшмәләрдә, гадәттә, костюм-галстуклы ирләр күбрәк утыра. Мин моңа бик аптырыйм. Кайчак 8 Март бәйрәмендә дә ирләр – сәхнәдә, ә аллы-гөлле күлмәк кигән ханымнар – залда. Житәкче кәнәфиендә утырган ун иргә бер-ике түрә хатын туры килә. Күп очракта аларны эш өчен түгел, тирәлекне бизәү өчен сайлыйлар.

Дөрес, мин феминисткаларны, ирдәүкәләргә яратмыйм. Кайсы ир-ат аларны үз итә икән? Яшьрәк чакта Мәскәүдә комсомол Үзәк Комитеты секретареның (зур вазыйфа!) кабинетына кергәч, ярдәмчесенең: «Ирегез килде, керсенме?» – дип хәбәр салганын ишетеп калдым. Теге «секретарь ЦК», (соңрак та

зур урыннарда эшләде әле ул), чыжылдаган тавыш белән: «Көтеп торсын», – дигәч, сискәнеп киттем. Кайда гына эшләсә дә, күпме акча алып кайтса да, хатын-кыз тыйнак, нәзакәтле булып калырга тиеш. Ирне хөрмәт итмәгән хатын белән кем яшәсен?! Яшәсәләр дә, юньле тормыш түгел инде ул.

Хәтерлисезме, Фәридә Кудашева «Һаваларда оча ике аккош...» дип җырлый иде? Ул аккошларның берсе ир затыннандыр дип уйлыйм. Тормыш ул аккошлар очышы түгел, ә бергәләп уртак йөкне тарту. Һәркем үз хәленнән килгәнчә өлешен кертә. Һаваларда очкан ике аккошның каурайлары җиргә коела бит! Өти белән әнинең хакимлек бүлешеп тарткаласуы аркасында бер гаепсез балалар ярым ятим үсә. Ир кеше ирлеген даулый, аңа үзенең сәләтен эшкә җигәргә, ачылырга кирәк. Кайвакыт чибәр, башбирмәс хатын үзен өстен куя, адым саен иренең житешсезлекләренә дөгъвасын белдерә. Акчаны көрәп алып кайта алмаган, күбрәк телевизор алдында, диванда яткан ирне дә мактап булмый. Жәмгыятьтән читләшкән, хужалык эшләренә баткан хатынны да... Акыллы хатын үз иренә дә үсәргә булышырга тиештер дип уйлыйм. Гаиләдәге рухи тигезлек, гаделлек, шәфкатьле мөнәсәбәт бигрәк тә балаларга кирәк. Шулай булмаса, аларны киләчәктә катлаулы язмыш көтә.

Кыскасы, бер-берсенә ихтирам саклай алмаган парларның карьерасы һич куандырмый мине. Бергәләп күтәрелегез. Балаларыгызга да, үзегезгә дә бергә яшәү күңеллерәк булыр, дияр идем мин яшьләргә. Гаиләдә дәрәжәләр түгел, тигезлек, хөрмәт хакимлек итәргә тиеш.



МИН КУРЧАК ТҮГЕЛ!



Чулпан
ГАЛИӘХМӘТОВА

КАЙЧАК ГАЙЛӘ ТАРКАЛАУГА АКЧАСЫЗ-
ЛЫК, КӨНКҮРЕШ МӘШӘКАТЬЛӘРЕ, ХӘТТА
ХЫЯНӘТ ТӘ СӘБӘП БУЛА АЛМЫЙ.
Ә ИКЕ АРАДАГЫ КҮПЕРНЕ ХӨРМӘТ
БУЛМАУ ЖИМЕРӘ. БЕРГӘ ЯШИ БАШЛАГАЧ,
АШАРГА ПЕШЕРҮДӨН БИТӘР, ИҢ ЭЛЕК
ИР ИХТИРАМЫН ЯУЛАРГА КИРӘК ИКӘН...

Тормышта рәхмәтле була белмәү һәр кирпечен тир түгеп өйгән гаилә сараен жимерә. Акыл иясе Сөләйман патша: «Игелекле хатынның бәясе энжеләрдән кыйммәт. Аның тугры йөрәгенә ышанган ир табышсыз калмас, зур үрләр яулар. Жанын фида кылырга әзер хатынына ире дә баш ияр», – дигән. Тик бу сүзләр кайчак тормышта асылын югалта. Сәбәбе нәрсәдә: ирләр юньсезме, әллә үзен ире белән бербөтен итеп тоеп, шәхесен югалткан хатыннармы?!

Алар – көнләшерлек пар. Ул баһадир кебек, хатыны аның янында курчакны хәтерләтә: кечкенә генә, чибәр һәм һәрвакыт матур итеп киенгән. Тормыш рәвешләре дә күп әниләрнең кызларына теләгән теләге: ир таба, өйгә алып кайта, хатын гаилә учагын саклай, балалар тәрбияли. Бәхет өчен тагын нәрсә кирәк? Кирәк икән шул. Моңы Наилә гаиләдә 15 ел яшәгәннән соң гына аңлай.

Вилдан белән алар студент елларында танышалар. Яшь чак – жүләр чак, дип тикмәгә әйтмәгәннәр. Наиләне аның бик «текә» егет булуы жәлеп итә. Эше юк югын, акчасы булмаса да, машинасы бар әнә. Ә машинада ничек итеп жылдерә ул! Казан егетенең үз артыннан йөрүе дә ерак авылдан килгән кыз күңелен эретми калмый, билгеле. «Мин аны бөтен барлыгым белән яраттым», – ди Наилә.

Дәрәжәле урында эшләгән әти-әнисе улларының хәерче кызны өйгә алып кайтуын кабул итә алмыйлар. Тик башбаштак малайлары бәлки акылга утырыр дигән өмет белән, теш кысып, риза булалар. Чынлап та, өйләнгәч эшләргә кирәк дигән уй керә гаилә башлыгына. Суган ташырга йөкче булып урнаша. Чөнки тәжрибәсе юк, гамьсез улын янына алып, әтисе дә кеше көлкесенә калырга теләми. Наилә исә институт дипломын алып кайта да шкапка тыгып куя. Эшлисе килми аның. Бар хыялы: балалар табып, гаилә жылысын саклап яшәү.

Беренче сабыйларын алып кайтканда Вилдан да әтисе янына урнашкан була. Бала бит, төплөнөп киткән күргәч, проектлау берләшмәсенә гади хезмәткәр итеп алган улын карьера баскычы буенча күтәрә башлай ата. Хирыслыгы да бар, житмәсә. Акча, хакимлек тәмен шунда татый Вилдан. Кызларына 5 яшь тулгач, бәхетне түгәрәкләп, малай алып кайталар, зур фатирга күчәләр. Бу вакытта инде Вилдан житәкче кәнәфиенә утыра. Наилә исә балалары белән кайнаша. Үзен дә онытмый: фитнес заллар, матурлык салоннары юлына тузан да төшерми. Ирем янәшәсендә һәрвакыт матур булырга тиешмен дип уйлай ул.

– Дуслары мактап туя алмый иде мине. Өйдә бар яктан уңган, чибәр хатының көтеп утырганда эшләрең гөрләп бара, әлбәттә, диләр иде. Ир-ат дәрәжәгә ирешсен өчен, иң элек тылы яхшы булырга тиеш дип саныйм. Авыр эш көненнән соң кайтып ял итә алсын өчен бөтен шартларны тудырдым.

Авызына гына карап тордым. Яраткан кешең яхшылык кына эшлисе килеп тора бит ул.

Улларына 3 яшь тулгач та аны балалар бакчасына бирергә ашыкмый. Әти кеше илтергә кушса да, баласын чит-ятлар кулына тапшырасы килми. Иреннән кимегән назларны улыннан алырга тырыша ул. Вилдан җаваплы эштә, арыйдыр, дип юата үзен. Биш улы булган иптәш кызы да сабыйларын үзе генә тәрбияләргә теләвен әйтә. Икәүләп балалар үзеге ачарга ниятлиләр. Белгечлегә буенча да балалар психологы бит әле ул, житмәсә. Ире дә куәтләп тора. Бизнес ачарга акча бирә.

Үзәк турында тирә-юңдә дә белеп алалар. Балалар күп килә, ата-аналар рәхмәтле. Наилә, ниһаять, үзе акча эшли. Тик ул канәгатьлек хисе тапмый. Гаиләм дигән уй аңа һич тынгы бирми. Үзен хыянәтче итеп тоя башлай. Бөтен көчен якынарына сарыф итә алмавына эче поша. Эшне дә, гаиләне дә бергә алып бару мөмкин түгел дип саный. Аның бит хыялы бизнесвумен булу түгел, күп балалы матур бер ояда яшәү теләге иде. Дус кызлары да итәк тулы сабыйлары белән көнләштерә. Өченче баламны табам да өйдә генә утырам, ял итәм дип уйлай ул.

Ашарына пешереп, күлмәк-чалбарын юып кына ирнең хөрмәтен казанып булмый икән бит!

– Үземә тиешле мәхәббәтне туачак баламнан алырга теләдем. Улым итәктән төште. Ә минем кем-недер карау теләге көчле. Ирем белән аралар суынганнан-суына бара. Бала хакында ишеткәч, аның да күзләрендә очкын күрдем. Бәлки иремне үземә бәйләргә, назларын кире кайтарырга тырышканмындыр. Авырга узгач бик куандым. Үземне идеал хатын дип санадым. Кызганыч, балам төште... (Хәзер аңлайым, икең бер жан булып яшәмәгәндә Аллаһы Тәгалә бала бирми икән шул.) Бу минем өчен коточкычкыч фажиға булды. Депрессия башланды. Дөнъяга туа алмаган жан мине бәхетсезлектән саклап калыр төсле иде бит! Бәлки кабат эшкә чыгарга туры килүен уйлап та борчылганмындыр. Чөнки иптәш кызым белән эшләргә жаным тартмый башлады. Өйдә – ирем, эштә ул идарә итә минем белән. Бизнеска кире кайтмадым (ә үзәк – балалар үсеше белән шөгыльләнүче иң популяр мәйданнарның берсе хәзер). Кабат өй кошына әверелдем.

Ә мөнәсәбәтләр суынганнан-суына бара. Наилә сәбәпнең нәрсәдә икән аңлай алмый. Шулай аптырап яшәгәндә аның күзләрен ачалар. Бер ир-ат шалтыратып, хатыны белән Вилданның ике елдан артык очрашып йөрүен сөйли. «Хатыным ике бала белән

өйдөн чыгып китте. Без аерылдык», – ди ул. Назларның азаюына да, икешәр-өчәр көнгә генә түгел, хәтта Яңа ел бәйрәмендә командировкага чыгып китүгә дә җавап табыла.

– Ничек инде шундый матур, бар яктан булган хатын өстеннән йөрергә мөмкин, дип баш ваттым. Әллә күкрәкләрем кечкенә, тешләрем кыек микән дип, тышкы матурлыгымнан кимчелекләр эзли башладым, – дип искә ала Наилә.

Ә сәбәп бөтенләй көтмәгән җирдә «качкан»... Иренәң сөяркәсе – аның кул астында эшләгән хезмәттәше бик максатчан, өлгер, тәвәккәл инженер-проектлаучы ханым булып чыга. Әнә бит балалар да үстергән, эштә дә карьера ясаган, үзен таба алмаган ирен ташлап чыгып та киткән (Сөләйман патша хикмәтләрендәге игелекле хатын булмаган). Шунда гына аңлый Наилә: ире белән бергә рухи яктан үсмәгән бит ул! Аңа күтәрелергә ярдәм иткән, ә үзе хакында оныткан. Аның белән бер дәрәжәдә сөйләшә ала торган шәхес булырга тиешлеген уйламаган. Аларның өйдәге аралашулары да балалар тирәсеннән узмый. Соңгы вакытларда икәүдән-икәү калудан кача Вилданы. Сөйләшергә сүз табылмагангадыр, күрәсең.

Көндәше кебек уңышлы хатын буласы килү теләге дә көчле була.

Ишекне шап итеп ябып чыгып китеп булмый, балалар бар. Аларга яра салудан курка Наилә. Соңгы вакытта дини китаплар укыган хатын Аллаһы Тәгаләнең кичерергә кушканын белә. Төннәрен кайнарлыгын жәлләгән ире дә, ни гажәп, тезләнеп гафу үтенә. «Бөтен байлыкны үзеңә яздыртам, тик китмә генә», – дип елый-елый сорый. Мал-мөлкәт кирәкми шул, Наиләгә гаилә кирәк. Тешен кысып гафу итә. Борчулардан көндез булса да котылып торышмын дип, кабат эшләргә карар кыла. Һөнәри яктан үсәм дә иремнең хөрмәтен яулыйм дигән максат куя. Үзе белән идарә итүләрен яратмаган Наилә, белемен кабат яңартып, психолог кабинеты ачып җибәрә. Гаебен «юу» өчен ире дә акчасын жәлләми. «Ниһаять, максатың барлыкка килде», – дип мактап та ала. Балалар белән эшләү ошый аңа. Тик борчулары күп булгангамы, башкалар проблемаларын хәл итү бик авыр тоела. Үзең борчулы килеш ничек кешене бәхетле яшәргә өйрәтәсең? Баласын алып килгән аналар аннан еш кына «сез логопед та түгелме», дип сорыйлар. Наилә ул Һөнәрне дә үзләштерергә уйлый. Психолог кабинетын ябып, логопед булырга теләвен белгәч, бала-чага уены дип кабул итә ире. Балам еламасын гына, теләгән һәр уенчыгын алып бирәм дигән мәгънә белән акча тоттыра (хәзер ник биргәнәнә, бәлки, үкенәдер дә). Укыганда ук эшли башлый Наилә. Бу Һөнәрнең бик кирәкле бу-

луын аңлый. Иң ерак районнарда йөрергә дә иренми.

– Дәрәс бирергә барганда зур «Мерседес»ым белән йорт каршына килеп туктарга ояла идем. Читкәрәк яшереп куярга тырыштым. Кыйммәтле машинадан төшеп, 300 сумга эшләп йөрүемне дәрәс аңламаслар кебек иде, – дип сөйли Наилә.

Клиентлар артканнан-арта бара. Логопед эше нәкъ менә аныкы булуын, бу эшкә сәләте барлыгын аңлый ул. Ничә еллардан соң үзенә ышанычы арта. Иң мөһиме: балалар ярата аны. Үзенә карата хөрмәт, ихтирам тоя башлый. Аңа исеме белән генә түгел, әтисенең исеме белән эндәшәләр! Авыр сөйләшкән балаларның ата-аналарынан рәхмәт сүзләре ишетү нинди рәхәт икән! Өйдә боларның берсе дә юк иде бит! Кичләрен, китап-уенчыклар тутырылган тартманы күтәрәп, алжып кайтып керсә дә, бүгенге көннән зур канәгатьлек хисе алганын тоя. Ире дә башкачарак карый. Күзләрендә кызыксыну чаткылары күрә. Бергәләп яшәрбез дип, төзелә башлаган йортларын кабат тергезергә керешә. Наилә генә үзгәрә менә! Ул Вилданны гына түгел, кешеләрне дә ярата икән. Ирен башка яктан ача ул. Баксаң, акча дип агуланып беткән, шул кәгазьләр өчен дустан да сатарга риза икән бит аның яраткан кешесе. Аннан соң ял көннәрендәге «командировкалар» да дәвам итә. Тик Наилә моңа борчылмый инде. Яратамы соң ул аны? Аңа бит хәзер «текәлек» түгел, рухи яктан бай булу кирәк. Бәхетле дә булмаган ул. 15 ел бары тик бер кеше өчен генә яшәгән, аңа гына хезмәт иткән. Сине яратсыннар өчен башта үзеңне үзең ярату мөһим. Ул һәрвакыт Вилданны беренче урынга куйды. Ә ирләр үзеңне корбан итүне бәяли белмиләр. Әни-хатын янында «үсәләр» дә, үзләренә тиң күрми башлыйлар, читтән эзлиләр икән. Гомер бер генә тапкыр бирелә, ул яңача – үзенчә яшәргә тиеш. Ныклы карарга килә Наилә: аерылам...

Суд залыннан чыгалар да, икесенә бүленгән бер түбә астындагы фатирларына кайтып керәләр. Вилдан балаларны калдырмыйм, чыгып китмим ди, Наиләнең барыр урыны юк. Аерылырга үзең теләдең, инде ничек телисең шулай яшә дип, бөтен банк карталарын җыеп ала Вилдан. Баш күтәргән хатыннан үч алуны шуннан башлый. Анысына уфтанмый Наилә. Хәзер бит ул үзе акча эшли. Дәрәс, күп түгел. Матурлык салоннарына да ишек ябылып хәзергә, тик бәхет өчен никадәр аз кирәк булганын аңлый инде ул. Заказлар арта, тик күп вакыт юлда уза. Кабат кабинет ачарга кирәк дигән уй килә башына. Шул вакыттагы тәвәккәллегенә хәзер торып-торып шакката. Моңа кадәр кигән күлмәген дә ире алып кайтып биргән Наилә, Вилдан балалар белән диңгезгә киткәч, бердәнбер байлыгы булган «Мерседес»-ын сатып, кечкенә генә фатир ала. Шушында яшәр-без дә, кабинетым да булып дип уйлый.

– Ул фатирны сатып алганнан соң килгән җиңел-

лекне аңлата алмыйм. Шунда балалар кабул итүне күз алдыма китердем дә, елап жибәрдем. Үземне бөтенләй башка кеше итеп хис иттем. Хәтта сулыш алулар да жиңелрәк тоелды. Ниһаять, тормышны яратканымны аңладым. Ничә елдан соң якты киләчөгемә өметем уялды. Диңгездән ирем белән балалар да кайтып төште. Ял иткәнгәме, бик шат иде ул. «Әйдә, яңадан матур итеп яши башлайк әле», – ди. Ә мин машинаны сатып, фатир алуымны әйттем. Ул аны нигәдер хыянәтем итеп кабул итте. Минем бүләгемне сатарга хакың юк иде, дип үпкәләде. Бүләк – бер генә кешегә ясалган бердәнбер була ул. Казан урамында шундый ук маркалы, шундый ук төстәге машинада сөяркәсе жилдергән белеп яшәдем. Миңа кадәр аңа алып биргән ул бүләкне! Үзен кулга алып гафу үтенсә дә, бергә булырга кыстаса да, күңелем эремәде. Эремәчәк тә! Мин хәзер үземә нинди кеше кирәк булганын беләм. Вилданда булмаган бөтен сыйфатлар булырга тиеш анда. Ул кешенең очрачагына да шигем юк. Ышанам! Тагын берничә атнадан үз кабинетымны ачып жибәрәчәкмен. Шунда яшәрмен дә, эшләрмен дә. Яратмаган кешең белән бер түбә астында яшәүдән дә зур жәза юк икән ул. Мин шалашта яшәргә дә риза. Урамда калмаячакмын, чөнки эшем бар, һәм мин

гаилә тормышында яшәп ала алмаган рәхәтлек алам. Өйдән чыгып китәргә көч туплыйм. Балаларым, әти белән калабыз, диләр. Күрәләр: әлегә мин аларга берни бирә алмыйм, ә Вилдан көн саен кыйммәтле бүләкләр күтәрәп кайта. Алар өчен дә артларыннан жыештыручы булып кына йөргәнмен икән... Иң җанга тигәне дә шул: иремә кол булып, балаларымның да хөрмәтен югалтканмын. Тик кайчан да булса бәхетнең байлыкта түгеллеген, дөньяда мәхәббәт,

*«Мерседес»ым да юк,
акчамны да тиенләп тотам,
тик мин бик бәхетле!*

жылы мөнәсәбәтләрнең мөһимрәк булуын аңламый калмаслар. Шул вакытта эни кирәк булыр... Әлегә мин шәһәр буйлап жәяү йөрсәм дә, рестораннарга кереп ашый алмасам да, үземә затлы киёмнәр ала алмасам да, бик бәхетлемен. Яраткан эшем белән бергә яңа матур тормыш башларга жыенам. Анда мин тәмле итеп ашарга пешереп, өйдә утырган курчак түгел, ә шәхес булачакмын!

БЕЛГЕЧ КИҢӘШЕ.....

Ләлә БӘҖРАМШИНА, психолог

Гомер узган саен, ир белән хатынның тормыш кыйммәтләре дә үзгәрә. Бер-берсен аңламыйча үпкәләшәп, авыр сүзләр әйтешеп, кызганыч, алар кайчак аерылышуга кадәр барып житә. Ләкин катгый адым ясаганчы, элекке хисләрнең кая югалганын бергәләп эзләргә тырышыгыз әле. Моның өчен тынычлап утырып, ачыктан-ачык сөйләшү мөһим. Ир белән хатын күңелгә жыелган төеннәрне чишсен. Ләкин һәрнәрсәнең үз җае бар. «Син миңа бик аз игътибар итәсең» дип әйтү гаеп ташлау кебек кабул ителә. «Синең белән күбрәк вакыт үткәрәсем килә» дип әйтү дөрөсрәк. Аның сиңа кирәклеген дә күрсәтә ул. Ә ир-атка, чираттагы тапкыр үзен көчле зат итеп тою өчен, хатын-кызның теләген канәгатьләндерү мөһим. Мондый сөйләшүләр икегез өчен дә уңайлы вакытта булырга тиеш. Эштән алжып кайтып кергән иргә ишек төбеннән үк дөгъвалар

белдерү бервакытта да хәерлегә илтми. Кичке аштан соң, табаксавыт юу урынына, ирең янына барып сырпаланып алсаң менә, ике арадагы киеренкелек шундук юкка чыгар.

Шуны онытмагыз: гүзәл затлар сөйкемле булып, үзенә тартып торырга тиеш. Ягымлы хатын ире өчен – магнит. Ул сезне ишетеп, теләгәнәгезне эшли икән, аның кайгыртуын тоюыгыз хакында үзенә дә белгертергә кирәк. Яхшы ир булганлыгына тагын бер инансын.

Аның сезне «ишетмәгән» чаклары да буладыр. Игътибар итегез: бәлки, сез дә ирегезнең үзегездән ни көткәннән аңлап, тоеп житкермисездер. Тыңлый белү – аралашуда иң мөһим әйбер. Уйлап карагыз: ул (яки балагыз) сөйләгән вакытта аңа карыйсызмы, бу хакта ничек сөйләгәннән тоясызмы, әйткән сүзләрен күңелегез аша үткәрәсезме, сорау биргәндә: «Син шулай дип әйттең бит, дөрөс аңладыммы?» – дип сүз башлайсызмы?

Тыңлый белмисез икән, сезне ишетерләр дип өметләнмәгез дә. Хатагызны аңлап, мин игътибарсыз булганмын дип, гафу үтенергә бервакытта да соң түгел. Гаиләдә үзара мөнәсәбәтләрнең өч төрле дәрәжәсе бар: эмоциональ, интим һәм социаль. Эмоциональ яки интим мөнәсәбәтләрдә килеп чыккан проблеманы аерылып китеп (социаль мөнәсәбәт белән) хәл итмиләр. Һәрберсен үз дәрәжәсендә чишәләр.

Ике кеше уртак максатта килешенеп яшәгәндә генә саклана гаилә. Ә бит һәр кешенең шәхси иреге һәм кызыксынулары бар, аларны хөрмәт итү зарур. Һәрберебез бу дөньяга үзенә «минен» табарга килә, аны ача белергә генә кирәк. Ә талантың белән җәмгыятькә файдалы булу – зур бәхет. Башкарылган эштән тәм табу – үзебезгә ышанычны арттыра, хатын-кыз энергиясен саклай. Үсеп килүче балалары да, ире дә менә шундый хатыннарга тартыла инде.



ТАР УРАМНАР,
ТЫМЫЗЫК
КУЛЛӘР, ГРАНИТ
КЫЯЛАР...
БУ УРАМНАРДА
ШВЕД, ФИН,
НЕМЕЦ, РУСЛАР
ЙӨРГӘН. ХӘЕР,
ТАТАР ӨЧЕН ДӘ
ЯТ ТҮГЕЛ УЛ...

Выборг Россиянең
чигендә урнашкан:
Финляндия белән аны
нибары 27 чакрым
аерып тора. Санкт-
Петербургка да бик
якын. Петр каласын
«Европага тәрәзә» диләр,
әмма бу гыйбарә
Выборгка күбрәк туры
килә.



Люция ШӘРӘФИЕВА

Хельсинкидан кала кайчандыр Финляндиянең икенче зур каласы саналган Виипурига бару хыялы миндә узган ел барлыкка килде. Выборг архивыннан бер исемлек кайтарттык. Ул исемлектә Байлар Сабасы, Сабай, Олы Арташ, Мәртен, Пүкәл, Килдебәк, Олыяз, Завод Нырты, Өчнарарат, Калатау, Кече Кибәче, Сатыш авылы кешеләре. 268 якташым! Араларында Олы Кибәчедән әниемнең әти-әнисе Хөснүлла белән Мәшүдә, әтием ягыннан бабам Хәбибрахманның абыйсы Гыйлажәтдин, сеңлесе Хәтирә гаиләсе дә бар. 1939 елгы фин сугышынан соң, Россиягә бирелгән җирләргә үзләштерү максаты белән килгән алар Выборгка. Матур гына яшәп ятканда Бөөк Ватан сугышы башлана... «Ир-егетләргә сугышка алдылар, ә без Ленинградка кайтып, камалышка эләктек. Шунда алты баламны югалттым, калган балаларым, камалыштан чыккач, ачтан үлделәр. Иремне һәм унбер баламны югалтып, Олыязга берүзем кайтып егылдым», – дип сөйли торган булган авылдашларына Шәмсекамәр әби Хужина.

...Моннан 77 ел элек бомбалар яңгыры астында якташларым жәяүләп кайткан юлдан мин машинага утырып уздым. Санкт-Петербургтан Выборгка барып житкәнче гел елыйсым килде. Ул чакта 8 яшьтә булган авылдашым Мәрзия апа Дәүлиева сөйләгәннәр колагымда яңгырап торды: «Авылга кайтырга чыктык. 50 чакрымлап юл үткәч, урман кырындагы бер өйгә кердек. Самолетлар бомба ташлый башлады. Бөтен дөнья дер селкенә. Тәрәзәләр кырылып төште... Төнлә генә барабыз, көндөз качып утырабыз. Бара торгач, ниндидер бер елгага життек. Әти безгә: «Резина күпер булыр, шуны чыксагыз, исән калырсыз, чөнки үзебезнең илдә булырсыз дип беләм», – дигән иде. Без чыгып та өлгердек, артыбыздан ук күпергә бомба төшеп шартлады. Никадәр халык бар иде – барысы да су төбенә китте». Алтышар-жидешәр бала белән юл газабы кичкән апаларны, нәкъ шушы җирләрдә яраланган Гыйлажәтдин бабайны, актык сулышын биредә – Колпинода алган Габдрахман жизнине, Петергоф, Синявино калкулыкларын саклаган күрше Галиәскәр, Нуретдин бабайларны искә алып барам.

Исәнме, Выборг!

Әби-бабаларым эләрәннән килдем сиңа, таш кала! Аларны син дә хәтерлисәңдер, олпат Олафа кирмәне... Шәһәргә нигез салган әлегә биек замок Фин һәм Выборг култыгы сулары бергә кушылган җирдә урнашкан – әллә кайдан күренеп тора. Россиядә сакланып калган бердәнбер урта гасыр кирмәне ул. Кызганыч, күзәтү мәйданчыгы реставрацияләнгән икән – анда менсәң Финляндия җирләрен дә күрергә була, диделәр.

...1293 елда шведлар маршал Торгильтс Кнутсон житәкчелегендә Новгородка караган кареллар җирен басып алалар. Шул урында изге кирмән төзелә башлый. Скандинавиядә христианлыкны ныгыткан Норвегия



Күңел халәтемне табигатьтә аңлады – юл буе яңгыр койды.

короле хөрмәтенә аны «Олафа кирмәне» дип атылар. Кирмәннең биеклеге – 48,6, нигез буендагы диварларының калыңлыгы – 5 метр. Новгородлылар аны берничә тапкыр кире алырга тырыша – барып чыкмый. 1706 елда Петр I дә талпынып карый: үзе төзегән шәһәрнең борын төбендә генә дошман кирмәне торуйн теләми. 1710 елның мартында Петр I корабында швед әләме күтәрәп, командасын шведча киендереп, кирмәнгә якынлаша... Эмма кирмән күпсанлы һөҗүмнәрдән соң, 13 июндә генә бирелә әле. Жиңүен бәйрәм итү өчен, патша күзәтү каланчасына берничә мичкә шәраб менгезергә куша. Сөенеченнән: «Куркыныч бетте», – дип, илле кешегә хат юллый... Тарихтан беләсез: Финляндия Россия составына бер керә, бер чыга аннан. Выборг та шулай. 1941 елда ул кабат фин шәһәре санала башлый. 1944 елда безнең гаскәрләр азат иткәч, Выборг советларга кала. Һәр ил, аны алу хөрмәтенә, кирмәнгә үз әләмен эләр торган була. Совет сугышчылары, кызыл әләм тапмагач, аптырап калмыйлар, аның урынына кызыл итәк менгереп эләр. Бу экспонат бүген Выборгның тарих музееда саклана.

Сталин Выборгны иң беренче чиратта төзекләндерелергә тиешле 15 шәһәр исемлегенә кертә (безнең ил өчен бу каланың нинди әһәмиятле булуын шуннан да чамалыйсың!). Финнар ташлап киткән буш шәһәргә Россиянең төрле төбәкләрәннән халык китереп тутыралар. Инде икенче кабат! Эмма крестьяннар таш каланы үз итми, янәшәдәге хуторларга шикәр чөгәндерә үстерергә китеп бетә. Шәһәрдә тимер юлчылар һәм



■ Түгәрәк башня. Аны «Юан Катерина» дип тә йөртәләр. «Төньяк илләр банкы»н каплап тора, дип, аны берара сүтәргә дә җыенганнар. Бер фин архитекторы, диварларына тарихи темага рәсемнәр ясап, саклап калган. 1923 елдан бирле монда ресторан эшли. Туристлар арасында бик популяр, диделәр.

■ Базар мәйданының каршы ягында модерн һәм неоготика стилиндә төзелгән кызыл бина тора. 1940 елга кадәр анда фин милли банкы урнашкан булган, бүген бу бинага «Сбербанк» хужа.



кораб төзүчеләр кала. Суднолар төзәргә исә Ленинград кешеләре килә. Бүген биредә Финляндиягә илтүче эре тимер юл станциясе, порт, флот урнашкан.

Выборг 30 фильмда «катнашкан».

1941 елда совет гаскәрләре шәһәрне ташлап киткәндә күп кенә объектларга радио аша идарә ителә торган яшерен миналар куеп калдыралар. Алар берничә ай дәвамында радиосигнал буенча шартлатылырга тиеш була. Совет әсирләрен кулга төшергәч, финнар моны белеп ала һәм тиз арада шәһәрне чистарту эшенә керешә. Радиосигналларны тоту максатыннан, ике ай бие шәһәр буйлап радиостанция йөри: тиз ритмлы музыка уйнап тора. Сяккиярви полькасы – радиосигналны томаларга булышуы билгеле. Шулай итеп күп кенә тарихи биналар җимерелми кала. Бүген алар Иске шәһәрнең горурлыгы. Дөрес, күбесен сүтеп атарга да өлгәргәннәр. Сакланып калганнары – кирмән янәшәсендәге Крепостная урамында. Бүген иң матур биналарның берсе саналган Сәгатьле манара да шушында. Аның түбән өлеше 1494 елда ук төзелгән, чаң суга торган беренче сәгатьне 1753 елда урнаштырганнар. Фин язуына нигез салган, Библияне фин теленә беренче тәрҗемә иткән Микаэль Агрикола биредә күмелгән дигән риваять тә бар.

Выборгка килүчеләр беренче эш итеп Базар мәйданына юл ала: ул кирмән белән янәшә генә. Сәгатьле базар бинасы бик үзенчәлекле. Әмма эченә керсәң, башка базарлардан әллә ни аерылмый да кебек ул. Шулай да монда Финляндиядән китертелгән балык, сыр, шоколад, балалар ризыгы сатып алырга була. Заманында илнең икенче курорт шәһәре саналган

Выборг финнар өчен бүген дә кадерле, аларны монда еш очратасың. Шәһәрне төзекләндерүгә дә үз өлешләрен кертәләр. Алвар Аалто китапханәсе дә финнар акчасына төзекләндерелгән.

Ратуша башнясы – XVII гасыр урталарынан лютеран чиркәвенең чаң кагу урыны буларак билгеле. Берничә тапкыр зур янгын кичергән. 1738 елда ул бөтенләй янып бетә – аның урынына яңа бина төзелә. Иске Ратушаның тарихи-этнография музейе шушында урнаша. Рус рәссамы Василий Громме музейга үз картиналарын һәм борынгы әйберләрен васыять итеп калдыргач, бинаны яңартырга да туры килә. Хәзер биредә торак йорт урнашкан. Вакыт һәрберсен үз урынына куйган: швед патшасына аргы яктан Петр I карап тора, Октябрь революциясе ясарга Выборгтан киткән Ленинга да һәйкәл бар.

Шәһәр чиста. XVI гасырда король Густав Ваза I: «Һәр йортның хужасы булырга тиеш», дигән әмер чыгарган. Шуңадырмы, биредәге һәр йортның үз «пичәте-мөһере» бар. Аларны ишек өсләрендә, диварларда күрергә мөмкин. Милли ризыклары – крендельләре дә «W» тамгасы рәвешендә. Король идарә иткән чорда кала буйлап төнге сакчы йөргән һәм һәр сәгать саен: «Тыныч йоклагыз, шәһәрдә иминлек», – дип кычкырган. Әгәр дә берәр йорт янында чүп күрсә, йоклап яткан хужаның урын-жиренә кертәп салган.

XIX гасыр башына Выборгта яшәүчеләр саны 3 мең чамасы булган. Халыкның 44 проценты – финча, 29 проценты – русча, 14 проценты – шведча, 13 проценты немецча аралашкан. Күбесе дүрт телдә дә иркен сөйләшкән. Аларда бу гадәти күренеш саналган. Бүген Выборгта 80 меңгә якын кеше яши. Чик якын булганлыктан, 1957 елга кадәр ул «ябык шәһәр» саналган. Аерым фоторәссамнарда гына төшерергә рөхсәт



■ Шәһәргә нигез салучы Торгильс Кнутссонга һәйкәл Николай II рөхсәте белән Парижда коелган һәм Выборгга кайтарылган. Әмма «Россия дошманына үзәктә урын булырга тиеш түгел» дип, аны 45 елга подвалга «бикләп» куялар. 1993 елда шәһәрнең 700 еллыгы вақытында гына ул кабат «дөньяга чыга».

ителгән, анда да шәһәр күренешләрен түгел, кешеләрне яки ниндидер вакыйгаларны гына. 1958 елның 1 июлендә Выборгга беренче туристлар аяк баскан. Шул көнне Хельсинки–Выборг, Хельсинки–Ленинград–Мәскәү халыкара автомобиль маршруты ачылган. Финляндиядән 95 турист килеп төшкән, тик аларга вокзалдан ары узарга рөхсәт ителмәгән.

Мондагы тын тар урамнар әллә күпме сер саклай: тыкрык узуга ук көтелмәгән жирдән килеп чыгучы манаралар, әллә кая китеп югалучы сукмаклар, өйләрдәге таш уемнар, төрле диннәргә караган гөмбәз, шпиль, хачлар, карел-фин эпосы «Калевала» персонажлары... Боларны укый белергә генә кирәк. Һәр йорт – тарих. Фильмнар төшергәндә каланы чын декорация сыйфатында файдаланалар. «И на камнях растут деревья» фильмы биредә төшерелгән. Күптән түгел генә әле аңа «Киев Русе» булып торырга туры килгән.

Крепостная урамы – Иске шәһәрнең йөрәге булса, күрше Водная застава урамы – башы. Биредәге йортлар язмышы да гыйбрәтле. Выборгта федераль әһәмияткә ия жиде урта гасыр йорты бар. Шуларның берсенә – Россиядә сакланып калган иң борынгы йортка – 430 елдан артык. Бүген ул йортның 40 квадрат метрлы ике бүлмәсендә ике гаилә яши. Соңгы елларда алар йортны шактый үзгәрткәннәр: пластик тәрәзәләр куйганнар, мичне сүткәннәр – йорт үзәктән жылытыла башлаган.

...Бер көн эчендә Иске шәһәрне урап чыгу мөмкин түгел. Һәр йорт янында тукталып, ишек-балконнарын, тәрәзә өслекләрен, тәрәзә яңакларын иркенләп өйрәнәсе, таштан мөгҗиза тудырган осталарга сокланасы, һәр бизәкне күңелгә сеңдерәсе килә. Сер түгел, шәһәрдәге тарихи биналарның күбесе ташландык хәлдә. Киләсе елга зур төзекләндерү эшләре башланыр

дип көтәләр: федераль үзәк шушы максатка 50 миллион доллар акча бүләргә вәгъдә иткән.

Йәгез, бер дога!

Шәһәрнең йөзе – аның кешеләре, әлбәттә. «Кая барырга?» – дип аптырап торсаң, яныңа шунда ук кемдер туктый. «Нинди ярдәм кирәк?» – дип сорый, кирәк икән – тарихка экскурсия дә ясап ала. Тымызык күлләр, безнең елак талларга һич охшамаган түгәрәк башлы купшы таллар, көймәләр белән тулы Фин култыгы, чуен күперләр, таш сукмаклар – барысы да сокландыра. Биналарында өстенлек иткән төньяк модерн стили Финляндия һәм Карелия табигатенә аваздаш. Аларны гранит берләштерә. Әлеге кызыл таш кыя кыр-урманнарда биналарга «үтеп» кергән – борынгы йортлар өчен ул нигез ролен үтәгән. Диварларга төшерелгән урман жәнлекләре сурәте еш кына йорт хужасының үзенчәлекле холкын яисә бинага урнашкан фирманың ышаныч дәрәжәсен белдерә. Әнә фин банкы урнашкан йорттагы тар тәрәзәләр, химерлар усал сакчыларны гәүдәләндерә, тугра белән бизәлгән ишекләр хужаларның абруен күрсәтә.

Заманында илнең икенче курорт шәһәре саналган Выборг финнар өчен бүген дә кадерле.

...Каланы төзегәндә һәр агачны, һәр сулыкны, һәр ташны сакларга тырышканнар. Базар мәйданынан – Суворов проспектына, Ленин проспектынан Крепостная урамынача сузылган Эспланада паркы – туристларның һәм шәһәр халкының иң яраткан урыннарыннан берсе. Биредә мәгърур поши, үсмер урманчы скульптуралары, аю фонтаны урнашкан. Поши тоягына кулың белән кагылсаң, Выборгга сау аякта кире кайтасың дигән ырым яши. Юсси Мянтюнен ясаган бу һәйкәл күчермәләрен Финляндиянең Хельсинки, Турку һәм Лахти шәһәрләрендә дә очратырга була. Ә хәзергә поши тоягын сыйпык та кайту ягына таба борылыш. Тик соңгы мизгелдә, гүя кемдер саташтырды – килгән юлыбыз сулга борылды. Һәм каршыда... яшькелт төстәге тимер юл вокзалы күренде. Минем бабайларны, якташларымны кабул иткән иске вокзал бинасы инде сакланмаса да, алар аяк баскан туфраг... Шунда кылт итеп исемә төште: «Выборгка килүгә, иң беренче итеп вокзалга барам», дигән идем бит... Машинадан чыгып, вокзал мәйданына юнәләм. Һичкемнән тартынмыйча, кулларымны күтәреп, изге дога сүзләрен кабатлыйм: «Бисмилләһир-рахмәһнир-рахим... Бу фани дөньядан киткәннәрнең рухлары шат булсын, алар кичергән бәла-казаларны, сугышларны безгә күрергә язмасын! Сиңа кунакка гына килик, Виипури-Выборг!»

Автор фотолары

16+ ЙОРТТАГЫ ЙОРТТА КАЛСЫН

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Иң мөһиме: хатын-кызның күңеле чиста булсын, дип әйтергә яраталар. Тик ерактан аның карашының тирәнлегә дә, күңеленең матурлыгы да, күзенең төсә дә күренми бит. Аралашу дәвам итсә генә күзгә ташлана башлый болар. Ир-ат башта тулаем образны күрәдер.

Тавыш мөһимме икән? Моңа кадәр уйланганым булмады, хатын-кыз сине үзенә жәлеп иткән мизгелдә, димәк, тавыш аның кадәр мөһим түгел. Минем өчен шулай. Тавышның чәрелдек булганын яратмыйм, чинап, кычырып сөйләшкән хатын-кызларны өнәп бетермим.

2 Ир кеше өчен хатыны аңа дус та була аламы?

– Әлбәттә! Үзәбезнең ун ел элеккегә һәм бүгенгә мөнәсәбәтләрне чагыштырам. Хәзер без ир белән хатын булудан кала, дуслар да. Ә дус булу кирәк! Хатын-кызга да, ир-атка да. Бары тик дустиңа гына ачыла аласың. Безнең гаиләдә, мәсәлән, шундый закон бар: йорттагыны беркайчан тышка чыгармаска. Кеше арасында үзенең ирен яки хатынын хурлаучыларны аңламыйм. «Кара инде, мондый хатынны кайдан алдым?!» – диючеләр танышлар арасында да очрый. Бәлки, уенын-чынын кушып әйтәләрдер, әмма минем бала йоннарым кабар. Дус булган кеше, бер компаниядә утырганда: «Менә ашарга ничек пешерәләр! Альбинаның котлетлары нинди тәмле, син кайчан өйрәнәсең?» – дип хатынына әйтәмени?!

3 Хатыныгызга ничек тәкъдим ясаганыгызны хәтерлисезме?

– Театр училищесына укырга кергәндә, абитуриент вакытта ук гашыйк булдым мин аңа. 15 яшьтә!

«Әйдә, дуслашыйк, очрашыйк», – дип, берничә тапкыр тәкъдим итеп карадым – Альбина кире какты, әмма бу безгә дуслар булып калырга комачауламады. Алай гына да түгел, якын дусларга әверелдек. Шимбә, якшәмбегә ул авылга кайтып китә, мин Казанда калам. Килгәч, авылда аны кем озатканын, кем белән нәрсә сөйләшкән – барысын сөйли. Минем дә аннан сер юк: кайсы кызны озатканымны, кем белән үбешкәнемне түкми-



Рөстәм ГАЙЗУЛЛИН,
Татарстанның атказанган артисты.
гаилә стажы – 13 ел;
балалары – Рамазан (11 яшь),
Нурсолтан (9 яшь).

чәчми житкерәм. Курсташлар моннан хәбәрдар.

«Дүртенче курска житкәч, өйләнешеп куярсыз әле», – диләр. Альбина кул селти: «Кит аннан, булмаганны!» Ә чынлыкта барысы да нәкъ шулай килеп чыкты!

Ә ничек тәкъдим ясаганымны, әлбәттә, хәтерлим. Ул көнне аны Шүрәле паркына чакырдым. Чәчәгемне бүләк иттем дә, әле берни сизмәгән Альбина белән «Күзәтү тәгәрмәче»нә утырып, өскә менеп киттек. Укуны тәмамлап, инде икебезнең дә Яшьләр театрында эшләгән чак – һаман да эш турында сөйләшәбез. Иң югары ноктасына менеп житкәч: «Беләсең – яратам, – дим. – Миңа кияүгә чыгасыңмы? «Юк» дисәң, шушыннан төшеп китәсең хәзер...» Монысын, сөйләгәндә, соңыннан үзәбез өстәдек бугай...

4 Ир кеше хатын итеп әнисенә охшаган кызны сайлый, диләр. Шулаймы?

– Бәлки, күңел түрәндә, үзем аңламыйча гына эзләгәнмендер, белмим. Килең – кайнана туфрагыңнан, дип әүвәлгеләр юкка гына әйтмәгән. Әгәр әни белән хатыным урта тел тапмасалар, унөч елдан бирле бер кухняны бүлеп яшәмәсләр иде. Гаилә ишле безнең – алты жан. Һаман да эти-әни белән яшәвебезгә күпләр ышанмый да. Ә без аларның аптыравына шаккатабыз. Гаилә коргач, безнең өйдә бер сөйләшү булды. Икесен дә яныма утыртып: «Әни, син – минем тормыштагы төп хатын-кыз, сине әни буларак яратам, ә сине, Альбина – хатын буларак. Сезнең арада ниндидер аңлашылмаучанлык килеп чыкса, миңа икеләтә авыр булачак», – дидем. Ул яшьтә миңа кайдан шундый акыл килгәндер, гажәп... Шушы сүз аркасында гына тату гомер итәбездер дип әйтә алмыйм. Аларның икесенең зирәклегә бу. Безнең йортта килең дигән сүз бер тапкыр да яңгырамады, Альбинага «кызым», дип кенә дәшәләр.

5 Гашыйк булуын хатын-кыз башлап үзә белдерүгә ничек карыйсыз?

– Альбина үзенең миңа карата үзгәргән Минзәләгә практикага баргач белдерде. Безне техникум тулай торагына урнаштырдылар. Казан кызларына шунда ук күз

төшерүчеләр дә табылды. Үзөбөзгә белән басып тора идем, Альбина килде дә: «Егетләр бәйләнә калса, мин сиңең кызың, яме», – диде. Үзе килеп култыклап алгач, сыенгач, башка ычкындырмадым инде...

Гашыйк булуны төрлечә белдереп була бит аны. Жңңелчә флирт белән (ир-ат сизгән очракта, кирәк дип санаса, барысын да алга таба үз кулына алачак аннары) яки киресенчә – ябышып, бәйләнчекләнеп. Хатын-кыз сиңа үзе ябыша башлый икән – кире эффект тудыра. Бер чарада шундый хәл булды. Альбина белән икәү эшлибез. Бер ханым ачыктан-ачык бәйләнергә кереште. «Гафу итегез, мин өйләнгән бит», – дим. «Хатын бөтен кешедә бар инде. Бәлки номерымны язып алырсыз?» – ди. Моңысы әрсезлек кенә түгел, оятсызлык. Үпкәләтәсем килми, әмма мин моны фахшәлеккә тиңлим.

6 Хатын-кызларның үзегезнең кайсы якларыгызга игътибар итүне көтәсез?

– Тискәре, шук, шаян, баламут... Театрда күбрәк рольләрнең шундыйларын бирәләр. «Болгар» радиосының «Чәкчәк-шоу» тапшыруына да шушы образга алдылар. Тәмам ябышты! Яңа танышкан кешеләрдән: «Кара, син нормальный икән бит», – дигән сүзгә ишетеп, күптән аптырамым инде... Миндә булган романтиклыкны, нечкә күңелемне дә күрүләрен теләр идем.

7 Ир-атны артык чибәр һәм көчле хатын-кызлар куркыта...

– Тыштан нинди генә күренсә дә, куенга кереп жылынасы килмәгән хатын-кыз юктыр ул. Табигатьне алдалап булмый... Хатын-кызның шушы битлеген салырга мәжбүр итә алса, ир-ат аннан куркып тормый инде, әлбәттә.

8 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннен үзегез аңламаган берәр очракны искә төшерегез әле.

– Бар андый бер нәрсә. Моңа ун ел элек тә шакката идем, бүген дә: минем Альбина жыештыра икән, аннан соң бер әйбер табам димә. Ипотекага алган икенче фатирыбыз бар хәзер. Мин бит шәһәрнеке – асфальт баласы, жирдә казынып, нидер эшләп үсмәгән. Шуңа барысы да кызык. Балконда шкафлар ясап куйдым менә. Үземчә мәш киләм: әкрәкләп, жентекләп, ашыкмыйча гына эшлим. Һәм беләм: сул якка борылып үреләм икән, анда – рулетка ята. Кул сузымында – пычкы. Шөрәпләр – балкон шкафында... Әмма бит ара-тирә жыештырырга да кирәк. Анысын инде жөнәм сөйми – идән юу холкыма туры килми. Сөекле хатыныма мөрәжғәгать итми чара юк. Нәтижәсен дә беләм югыйсә, тик үземне жңңеп барыбер идән юа алмыйм. Бик тырышсам, бәлки, булдырамдыр да, ләкин хатын килеп булышса рәхәтрәк бит. Икенче көнне интегәм инде аннары!.. «Әнисе, менә моны жыеп куй әле», – дип, кайчак нидер бирәсең. Жыеп куя. Кире сорасаң, гел бер жавап аңарда: «Урынлы булсын дип каядыр куйган идем. Кайда икән инде?» Ярты сәгать эзләгәч, таба тагын!

9 Хаклы икәнәгезне яхшы беләсез, әмма хатыныгызының үз туксаны – туксан, хаклык аның ягында дип саный...

– Мин бик кызу кеше: тиз кабынып китәм һәм тиз сүнәм дә. Ир белән хатын арасында ташлар бәрелешкән,

очкыннар чыгып алган чаклар була инде. Кызам! «Ничек инде син шуны аңламыйсың?» – дим. «Әтисе, алай түгел бит!» – дип каршы төшә Альбина. «Син мине һаман аңламыйсыңмыни?» – дип тавышны ук күтәрәм... Һәм кайтып төшәм. Өйдә безнең яраткан урын бар. Балконга чыгып, кара-каршы утырабыз да, йомры-йомры төеннәрне чишәбез. Планнар да шунда корыла. Уртақ фикергә килмичә калган чак юк әле.

10 Шундый очракны күзаллык әле: Сөз, ачыгып, арып-талып эштән кайтып керәсез, ә өйдә ашарга пешмәгән. – Безнең андый проблема юк. Өйдә бит ике хужабикә: берсе өлгермәсә, икенчесе әзерли.

Бар шундый көннәр, суыткыч тулы ризык булса да, кинәт нидер пешерәсе килә башлый. Андый чакта өч сәгатькә кухня минеке! Бик яратам ул процессны. Әни пешекче безнең. Миңа карасаң, аңлашыла бит инде... Әмма балачактан ир-атның да кайчак нидер пешерүен күрәп үстәм. Әти шулай ярты елга бер бәйрәм ясый иде безгә. Аның борщы, итле бәрәңгесе, кыздырган балыгының тәмлелеге! Балачактан дигәннән. 20 август – минем өчен кечкенәдән гаилә бәйрәме. Әти белән әни шул көнне өйләнешкән – Яңа ел кебек зур бәйрәм ул бездә. Альбина белән без дә 20 августка туры китереп кавыштык. Быел гаилә бәйрәме көнне балалар икәүләшеп: «Әти, без дә 20 август көнне өйләнәбез», – дип көлдерделәр әле.

Пешерергә яратам дип сөйли идем бит. Тик миннән соң жыештырырга гына кирәк... Ә хатын-кыз, гафу итегез, бот күтәрәп ята икән, бу инде дөрөс хәл түгел. Авырып китсә әле – икенче мәсьәлә. Ә ару сәбәп була алмый. Арыганчы да пешереп куеп була бит аны, әйтик, кичтән. Безнең менталитетта ашарга пешерү – турыдан-туры хатын-кызның вазыйфасы. Аның язмышы шундый. Ишектән бергә кайтып керсәк соң...

11 Сер түгел, берәр жиргә жыена башласак, без, хатын-кызлар, соңга калучан.

– Минем хатынга гына хасмы икән ул, белмим, әмма кая да булса бара башласак, «Соңга калабыз!» – дип, аңарда паника башлана. Соңга калудан котчык курка, алай-болай әйткән вакытка өлгермәсә, аның йөрәге туза. Малайларда да бар ул сыйфат. Әниләреннән бирелгән, күрәсең. Тренировкага үзем озатам – беркайчан соңга калдырган юк. Әмма һәр көнне: «Әти, син еракмы әле, кайтып житәсеңме, өлгерәбезме?» – дип шалтыратмый калмыйлар. Соңга калу алар өчен – фажиға.

12 Хатын-кызлар еш кына... бүләк сайлауда ялгыша...

– Альбина: «Иң мөһиме: бүләк кирәкле әйбер булсын», – дип саный. Ә минемчә, кирәк әйберне кеше үзенә үзе дә ала. Бүләк ул шаккаттырырга тиеш! Кемгә дә булса бүләк биргәндә аның күзендә шул очкыннарны күрәм икән, миннән дә бәхетле кеше юк. Шушыннан тәм табам, канәгатьләнем, энергия алам. Үземә бүләк кирәкми дә. Сюрпризлар эшләргә яратам. Кечкенә генә нәрсәләрдән дә ясарга була бит аны. Аның каравы, тормышны эмоцияләргә баеткач, шундый кызык!



Тулысынча сайтыбыздан укыгыз:
www.syuuyumbike.ru

МИН СИНЕ ТЕЛӘМИМ

ЯКИ ҺӘР ЙОЗАКНЫҢ ҮЗ АЧКЫЧЫ



Мәхәббәттә назлануның нәрсә икәннен оныттыгызмы? Сез ялгыз түгел... Гаилә тормышы белән 10–15 ел яшәгәннән соң, күп кенә хатын-кызларның якынлык кылу теләкләре бетә. Кайбер белгечләр дәрт суынуга психологик проблеманы сәбәп итеп күрсәтә, икенчеләре сәламәтлеккә сылтый. «Аны бар яклап өйрәнү зарур», – ди сексопатолог, психотерапевт, медицина фәннәре кандидаты Гүзәл ДУБИВКО. Моннан кала, иң яхшы ысул – яраткан кешең белән ачыктан-ачык сөйләшү. Организмның сексуаль функциясе парлы эшчәнлекне таләп итә. Кеше тормышындагы иң ләззәтле мизгелләрнең берсеннән читләшү сәбәпләрен белгеч ярдәмендә башта үзегез, хатын-кызлар, аңларга тырышып карыйк әле.

Хатын-кызның җенси дәрте ир-атныкыннан ничек аерыла?

Ир-ат: «килде, күрде һәм җиңде». Көчле затлар өчен теләк белән дәрт синонимнар булып тора, ә бездә ул башкачарак. Психик халәт белән бәйле. Бу хатын-кызлар өчен «мәхәббәт эчемлегә» уйлап тапмауның төп сәбәпчесе дә. Кече оча сөяге органнарына кан йөгерү, билгеле, дәртлелекне уята. Ләкин шул ук вакытта хатын-кызның бернинди теләге булмаса мөмкин. Ул бары тик жылы мөнәсәбәтләр булганда гына туа дип санып кайбер белгечләр. Җенси дәрт берничә этаптан тора:

Платоник – кешеләр арасынан бары тик бер кешегә генә аеруча игътибар итү, аңа ошарга тырышу.

Эротик – романтика белән бәйле. Җитәкләшеп йөрү, матур сүзләр пышылдашу, гөнаһсыз кагылып китүләр. Кызларда ул тизрәк үсеш ала.

Сексуаль – якынлык кылудан шәһвәт (оргазм) алганда гына туа башлый. Егетләр әлегә этапка тизрәк өлгәрә. Чөнки аларга дәртнең төп максатына ирешүгә бернинди киртәләр юк. Кызлар исә өлгәреш чорын авыр кичерә. Әзерлексез яшүсмергә күрем килә башлау зур фәжигә. Беренче якынлык кылу да авыртудан башка бернинди уңай тәэсирләр бирми.

G ноктасы

■ Борынгы һинд трактаты Камасутрада хатын-кызлар тәннең төп эроген нокталарны, шул исәптән G ноктасын (ул аналык җиңсәсенәң алгы стеласында, керү юлынан 3-5 см өстәрәк урнашкан) стимуллаштыру тәҗрибәсе хакында язылган. Ул җенес органнары тирәсендәге мускулларны тиз темпта эчкә тартудан һәм җибәрүдән гыйбарәт. Тын алу да дәрәс башкарылырга тиеш. Мускулларны эчкә тартканда сулыш аласың, йомшартканда сулышны чыгарасың. Гимнастиканы лотос торышында яки тезләргә утырып, кулларны өскә күтәреп, баш бармакларны чалыштырып, бер циклда кимендә 120 тапкыр ясарга кирәк. Сабырлык таләп иткән бу стимуляциянең нәтиҗәләре тәэсирләндергеч!

Хатын-кыз шәһвәтне уртача 28 яштан соң ала башлый. Даими секс булган очракта гына! Дәрт кузгалып та, хатын-кыз ләззәт ала алмый икән, ул аның өчен күңел ятмаган «эшкә» әйләнә башлый. (Шунысын да онытмаса кирәк, теләк булып та, ләззәт ала алмау ханымнар өчен киләчәктә авырулар сәбәпчесе булачак. Аналыктагы миома әнә шуның нәтиҗәсе.) Гүзәл затларның җенси мөнәсәбәтләрендә психология зур роль уйный. Яраткан кешесеннән булган теләсә нинди наз рәхәтлек хисләре тудыра, ә ярату юк икән, ир-ат ничек кенә тырышуга карамастан, хисләр өермәсе купмаячак. Күпчелек хатын-кызлардан иштергә туры килә: менә дигән яшибез, иремә тел-теш тидерлек түгел, тик мин аны теләми.

Беренче кайнар төннәрдәге дәрт ялкыны нигә сүрелә?

Чынлап та, күпчелек ханымнар еллар узган саен сексны бурыч үтәү дип кабул итә башлый (тынычлап ятып йоклар урынга интегү дип әйтүчеләр дә бар!). Алар өчен интим мөнәсәбәтләр – күңел күрүгә корылган эш. Ятакта ир ничек тели шулай җайлашалар да, үз теләкләре хакында оныталар. Билгеле, бу вакытта секс ашарга пешерү кебек үк көнкүреш эшкә әйләнә кала, дәрт сүнә. Моңа китергән берничә сәбәп бар.

■ Нейроэндокрин системасы үзгәрү. Безнең организмда ашказаны асты, калкансыман, бөөр өсте, аналык бизләре бар. Аларның барысы да җенси гормон эшләп чыгаруда катнаша. Берсенең генә эшчәнлегә бозылу да сексуаль тормышка тәэсир итә. Хатын-кыз-

ларда тестостерон гормоны (аны сексуаль гормон дип тә атылар) аз булуы да проблемалар тудыра. Аның дәрәжәсен лаборатор тикшеренүләр аша белеп була. Дәрәжә минем дәртем юк дип кенә, үз белдекләненеп, гормоннар эчү катгый тыела. Алар барысы да бавыр авыруларына китерә.

■ Тән авырулары. Хәтта буыннар сызлау да интим тормышны жимерә. Хатын-кызга хас булган авырулар хакында әйтеп тә торасы юк. Төрле ялкынсынулар, хәтта женси эгъзалардагы сөт (молочница) авыруы да дәртен киметә.

■ Вагинизм. Якынлык турында уйлау белән үк ишеклар ябылган кебек, аналык мускуллары кысыла. Ул психологик халәт белән бәйле. Күпчелек очракта көчләү актына дучар булган хатын-кызларда күзәтелә. Бу очракта психолог кына ярдәм итә ала.

■ Яраткан кешең белән мөнәсәбәтләр салкынаю. Монысы иң төп сәбәп. Интим тормышның жимерелүенә 80 процент очракта ачуланышу, үпкә саклау, шикләнү, көнләшү (дәрәжә, кайбер хатын-кызларны әлегә хис, киресенчә, дәрәжәләндреп жибәрә) гаепле. Яраткан кешең белән ачыктан-ачык сөйләшү, азрак дэгъвалар белдерү, көнләшү кирәгеннән артык таләп итмичә, аның булганына сөенеп (кайчандыр нәкъ аны сайлагансыз бит!), аңлашу да араларны «жылытачак».

■ Үз-үзеңне яратмау. Күп кенә хатын-кызлар мескенләненеп яраттырырга тырыша. Бу иң зур хата. Мин таза, мин ямьсез, дип, үзләрәнә тәнкыйть белән караучыларны кем сөйсен?! Иремә ошамыйм,

Халык медицинасы

ДАРЧИН БЕЛӘН КОКТЕЙЛЬ

- 1 банан;
 - 1 чәй кашыгы бал;
 - 150 мл сөт;
 - 150 мл йогурт;
 - ¼ чәй кашыгы дарчин оны.
- Бөтен ингредиентларны блендерда болгатырга һәм ятарга 15 минут кала, эчәргә. Әлегә эчемлек тиз арада дәрәжәләндрә, онытылмаслык ләззәт алырга да ярдәм итәчәк.

УСАК КАЙРЫСЫННАН ТӨНӘТМӘ

3 аш кашыгы усак кайрысына 500 мл су салып, талгын утта 5 минут кайнатырга. Төнәтмәне атна дөвәмында – көненә өчәр тапкыр яратышар стакан эчәргә. Ул кече оча сөягә эгъзалары авыруларына каршы профилактика чарасы буларак та кулланыла. Шулай ук иммунитетны да ныгыта, салкын тиюдән дә саклай.

Афродизиак ашамлыклар

- Диңгез продуктлары: сөмбаш, палтус балыгы, устрица.
- Кара шоколад, авокадо, манго, инжир, чикләвекләр, бавыр, йомырка тестостерон гормоны чыгаруны көчәйтә.
- Кара борыч, суган, имбир, дарчин, фенхель, кардамон, әнис, куркума, керән кебек аш тәмләткечләр белән әзерләнгән романтик кичке аш әкрән генә ләззәтле төнгә ялганырга мөмкин.

янында башкалар булмаганга гына миңа матур сүзләр әйтә дип уйлап йөрәп, хатын-кыз бәясен төшерә. Үзен сукуыр бер тиенгә дә куймаган хатын-кызда бернинди дәрәжә була алмый.

Гаиләдә женси тормышны ничек сакларга соң?

Аны бары тик уртак көч куеп кына озынайтып була. Иң мөһиме: гаиләдә тыныч, уңайлы мохит. Көнләшүдә аңлашып яшәгән кебек, интим тормышта да сөйләшү, тыңлый һәм аңлай белү, оялмау (!), үзең хакында гына уйламау зарур. Кешенең жәмгыятьтә үз-үзен тоту кагыйдәләре булган кебек, интим тормышта да ир-атлар өчен сексуаль эхлак бар. Ни өчен ир-атлар өчен генә? Чөнки алар сау-сәламәт икән, теләсә нинди женси акттан ләззәт ала ала. Ә хатын-кызларга моның өчен әзерлек кирәк. Күренекле сексопатолог, профессор Сергей Либих әйтүенчә: «Ир-ат бүген кич хатыны белән якынлык кылырга уйлый икән, ул аны өч көн алдан әзерли башларга тиеш!» Матур сүзләр, аеруча игътибарлы булу безнең күңелне йомшартмый калмый. Сексологиядә эроген урыннар рәсеме дигән төшенчә бар. Ир-атта ул бер генә урында булса, хатын-кызны яраткан кешесә наз-

лый икән, аның бөтен тәне эроген ноктага әйләнергә мөмкин. Кайчак чәчләргә тиеп китү дә дәрәжә уянуга китерә. Хатын-кыз өчен женси акт алдыннан озаклап иркәләнү мөһим. Тәнегезнең аеруча сизгер нокталарын табып, яраткан кешегезгә әйтәсез икән, ул рәхмәтле генә булыр. Килгән дәрәжә арттырып жибәрү өчен интим гель-лубрикантлар куллану да комачау итмәс. Әкрән генә салмак музыка кую, составында афродизиак (женси дәрәжә арттыручы матдәләр) булган ислемай сибенү дә (икегезгә дә ошаган) – ләззәтле төннәргә юлны кыскарта ала. Кайбер сексопатологлар иреңне уйлау берничек тә дәрәжәләндрә алмый икән, фантазиядә башка образ тудырырга киңәш итә. Ләкин шунысы да онытмаска кирәк: бу алым иреңне күрәлмәугә китерергә мөмкин. Ә ир-атларга игътибарлырак булырга кирәк. Хатын-кызга ничек рәхәт булганын сорап түгел, ә бәлки аның сулышы, йөрәк тибеше ешаюы, бит алмалары алсулануы аша аңлап була.

Даими женси тормыш алып барган хатын-кызлар теләк бетү проблемасы белән бик сирәк очраша. Шунысы да мөһим: ирегезнең интим иркәләүләреннән баш тартмаска тиешсез. Чөнки женси мөнәсәбәтләр гаилә тормышындагы ярашуның төп нигезе булып тора. Шуңа күрә секска вакыт бүлсәгә онытмагыз. Ирегездә тотыгыз: сез – шәхес, бердәнбер һәм кабатланмас! Нәкъ менә сезнең белән ирегез яратышырга әзер. Үзегезне яратыгыз, тормыштан ләззәт алып яшәргә өйрәнгез. Дәрәжә хатыннар гына ирләрен дәрәжәләндрә ала: ятакта да, тормышта да!

Чулпан ГАЛИӘХМӘТОВА әзерләде.

ГАСТРИТ ЯШӘРӘ



Ашказаны авырта дип, күпләр зарлана. Кызганыч, әлеге проблема олыларга гына түгел, балаларга да кагыла. Әле мәктәп яшенә дә җитмәгән сабыйларга гастрит, үт юллары тараю, үт куыгы ялкынсыну дигән диагнозлар торган саен ешрак куела. Ризыклар тәэсире бу, әллә башка сәбәп бармы? Югары категорияле балалар табибы, гастроэнтеролог, Республика клиник балалар хастаханәсенең 1 нче поликлиникасы каршында эшләүче көндөзгә стационар мөдире Наталья ГАЙБАРИАН белән энә шулар хакында сөйләшербез бүген.

Балаларда ашкайнату органнары патологиясе элек дүртенче урында торган булса, хәзер ул, сулыш-тын юллары чирләреннән генә калышып, икенче урынга менде. Беренчедән, халыкның туклану режимы үзгәрдә – иртәнге якта ашамыйча йөрү, соңыннан аяк өсте капкалау һәм төнгә каршы күп итеп ашау дәрәс туклану режимы түгел. Ризыкларның сыйфаты да икенче. Стрессларның да тәэсире бар. Аннары диагностиканың яхшыруы да моңарчы беләнмәгән чирләрне ачыкларга мөмкинлек бирә.

Балаларның ашкайнату системасында иң еш очрый торган проблема – үт юллары һәм үт куыгы дискинезиясе (ДЖВП). Әлеге диагноз ашкайнату көйсезлегеннән зарланып килүче 70–80 процент балага куела. Икенче урында үт куыгы һәм үт юллары ялкынсынуы – холецистит, холангит тора. Өченче урында – үт юлларында барлыкка килгән аномалияләр.

Үт куыгы һәм үт юллары белән бәйлә чирләрнең дә сәбәпләре төрле: туганда үзәк нерв системасы зарарлану, хроник ялкынсынулар, лямблиоз, аскаридоз. Вегетатив-кан тамырлары дистониясе, неврозлар да ашкайнату органнарына «бәрә».

Үт куыгына бәйлә чирләр булганда, баланың эче кинәт һәм каты авырта башлый (чәнчегән яки кисеп җибәргән кебек авырту), ләкин авырту озакка бармый. Яисә киресенчә – авырту сыкрап, бораулап торып характерында һәм дәвамлы була. Уң яктагы кабырга астында авырлык күзәтелә. Баланың аштыгы булмый, күңелә болгана, косарга мөмкин, тәрәте сыеклана. Үт куыгына бәйлә чирләр кыздырган

- Бу – мөһим!**
- иң беренче ярдәм – диета;
 - авыру баланы рухи һәм физик киеренкелектән араларга кирәк;
 - газлы суларны беркайчан да ач карынга эчәргә ярамый;
 - рафинадланган ризыклардан (колбаса, ак икмәк, туңдырма һәм башкалар) мөмкин кадәр тыелырга;
 - суны күбрәк эчәргә. Чиста суны чәй дә, сок та алыштыра алмый. Сәламәт кеше гәүдә авырлыгының һәр килограммына тәүлегенә 30–35 мл су эчәргә тиеш;
 - дәрәс туклану режимы – көнгә өч тапкыр яхшылап ашап, араларында ике-өч тапкыр җиләк-җимеш, оеган сөт ризыклары капкалау;
 - диета бозылган очракта, балага табиб киңәше белән ферментлар бирергә мөмкин.

һәм майлы ризыклар ашаганнан, чамадан тыш физик нагрукадан соң да көчәя.

Дәрәс тукланмау, азыктагы нитратлар, сыйфатсыз су, даруларны күп куллану аркасында балаларда ашказанының лайлалы катламында ялкынсыну – гастрит та башланырга мөмкин. Әлеге чиргә китерүче сәбәпләр шулай ук төрле: баланың казналыгы дәрәс формалашмау, ризыкка аллергия, паразитлар, ашказанына үт сыекчасы элөгү, ашказанында яшәүче хеликобактер пилори микроорганизмы...

Баланың эч авыртудан зарлануы (гастрит булганда эч ач карынга ныграк авырта), аштыгы булмау, ябыгу, гел күңелә болгану, тиз аруу, тән тиресе кору һәм бернинди сәбәпсез субфебриль температура (37,2–37,7) күзәтелү – болар инде табибка күренергә сәбәп.

Ашкайнату органнары белән бәйлә проблемалар аеруча яз-көз айларында көчәя. Бердән, көнлек режим һәм ашау-эчү үзгәрә – рационда яшел-чәләр, җиләк-җимешләр кими. Нава

торышы үзгәрү аркасында салкын тиюләр арта, бу исә иммунитетны зәгыйфьләндерә. Көннәр кыскару белән, күңел төшенкелеге күзәтелә. Рухи халәтнең ашказаны-эчәклеккә турыдан-туры тәэсире бар. Стресс вакытында бүленеп чыккан адреналин кан тамырларының тараюына китерә. Ашкайнату органнарына кан тиешенчә барып җитмәгән, күзәнәкләрнең бер ише үлө, ялкынсыну барлыкка килә.

Балаларны бу чирләрдән саклап калу эти-әнидән даими контроль сорый. «Чипсы», газлы суларны, «гамбургер», «чизбургер», кыздырылган бәрәңгене көн саен куллануның зыянлы булуын һәрберебез белә. Әлеге ризыклардагы җиңел углеводлар организмга май булып утыра. Бәрәңгене кыздыра торган май алыштырылмый. Кат-кат кыздырылган майда агулы матдәләр барлыкка килә. Газлы сулардагы буяулар эчке органнарның лайлалы катламын ялкынсындыра. Гиппократның «Ашаганың ни булса, үзең дә шул буласың», дигән истән чыгармагыз.

ИҢ МӘКЕРЛЕ ЧИР



Табиблар чаң кага: гомерләрнең иртә өзәлүендә йөрәк-кан тамырлары авырулары беренче урында. Әлеге чирләр иң мәкерлесе дә: кешене соң чиккә китереп җиткерми торып, аның барлыгы беләнми. Югыйсә күптән инде дәвасы да табылган, вакытында ачыкланса, авыруның гомерен саклап калу мөмкинлегә дә бар. Медицина фәннәре кандидаты, Казан шәһәрәндәге 7 нче клиник хастаханәнең кан тамырлары хирургиясе бүлегә мөдире Илдар ХӘЛИЛОВ үз сәламәтлегебезгә игътибарлырак булырга өнди.

Кешенең иң мөһим органы: баш мие һәм йөрәк. Хәзер, дөрестән дә, медицина бик көчле: йөрәк белән бәйлә бик күп һәм җитди чирләрне дәвалый алабыз. Йөрәк авыруларын вакытында ачыклау һәм дәвалау өчен кабул ителгән дәүләт программалары да бар. Ил буенча зур үзәкләр дә ачылып тора. Әмма баш миенә һәм аны тукландыручы кан тамырларына игътибар җитеп бетми. Ә бит гомерләрнең кинәт өзәлүенә күп очракта беренче карашка гадәти генә күренгән чир – артерияләрнең атеросклерозы гаепле.

Атеросклероз – кан тамырларына тәңкәләр (бляшкалар) утыру. Әлеге вак тәңкәләр, чәйнек төбенә утырган юшкын кебек, торган саен тыгызлана, калыная, кан тамырларын тыгылдыра, кан юлын тарайта. Алар таркалып, вак кисәкчәкләр кан белән бергә баш миенә үтеп керә. Тамырлар тарайганлыктан, баш миенә кан болай да тиешенчә барып җитми, өстәвенә, ул чүпләнә дә.

Атеросклероз өлкәннәрдә генә була дип уйлыйлар. Әлеге диагноз яшьләргә, хәтта балаларга да куела.

Олы кешеләрдә күзәтелүче классик атеросклерозның сәбәпләре берничә. Беренчесе – нәселдәнлек. Икенчесе – югары кан басымы, шикәр диабеты, канда холестеринның күпләге. Тәмәке тартуның да зыяны шактый. Аз хәрәкәтләнү, майлы-баллы ризыклар белән туклану да тискәре йогынты ясамый калмый.

Яшьләрдә күзәтелгән атеросклерозның төп сәбәбе – аортоартериит – кан тамырларының ялкынсынуы.

Аортоартериитның сәбәпчесе исә – аутоиммун процесслар.

Атеросклероз организмдагы теләсә кайсы артерияне зарарларга мөмкин. Иң куркынычы – баш мие һәм йөрәккә илтүче кан тамырларының атеросклерозы. Чөнки бу ике орган сафтан чыкса, организм яшәүдән туктый. Атеросклероз өстән башлана.

Ягъни иң беренче булып муендагы кан тамырлары зарарлана. Аягындагы юан кан тамырлары белән проблемалар килеп чыккан кешенең барлык очракта дип әйтерлек йокы артериясендә дә проблемалар була. Моңысын тәҗрибәмнән чыгып әйтәм.

Атеросклерозның ике чоры бар. Симптомсыз һәм симптомлы чорлар дип йөртелә ул. Симптомлы очракта кешене инде теге яки бу дәрәҗәдә паралич суккан була. Кайчак тик торганнан гына кулның хәле китәргә, әйбер тотмый башларга мөмкин. Ашыгыч ярдәм килеп җиткәнче, еш кына кешенең хәле яхшыра, авыру чигенә. Бу – беренче сигнал – транзитор ишемик атака.

Ә симптомсыз очрагында кеше үзәндә бернинди дә авырту тоймый. Баш миенә илтүче кан тамырлары 75 процент тыгылса гына баш әйләнү, баш авырту, күз алды караңгылану кебек билгеләр булырга мөмкин.

Әгәр дә нәселегездә тик торганнан гына иртә дөнья куйган якын туган-

нарыгыз булса, бу – беренче «кыңгырау». Югары кан басымы да шикләнделәргә тиеш. Кан тамырлары атеросклерозы ачыкланган пациентларның 80 процентында югары кан басымы күзәтелә. Югары басым аркасында кан тамырларының эчке катламы – интима ертыла. Зарарланган урынга атероматоз тәңкәләр утыра.

Атеросклероз ир-атларда да, хатын-кызларда да була, ләкин көчле җенестә ул ун елга иртәрәк башлана. 50–55 яшьләрендә инде авыручылар саны ике җенестә дә тигезләшә.

Без үзебезне ничек саклый алабыз? Иң беренче адым – муендагы артерияләргә УЗИ ясату. 50–55 яшьләрдә моны ел саен кабатларга кирәк. Кан тамырларында тарайган урыннар булуы ачыкланса, кан тамырлары хирургиягә күренергә кирәк. Дәва ысуллары табиб белән киңәшләшеп билгеләнә. Кан басымын, кандагы холестеринны һәм шикәрне нормада тоту да чирне кисәтергә булыша.

Кабатлану булса да, тагын бер кат әйтәм: үлемгә китерүче чирләр арасында атеросклероз беренче урында тора. Әмма вакытында кан тамырларына УЗИ ясатып, дәвалану курсы узсаң, гомерне озынайтып була. Моңысы инде үзәбездән генә тора.

Лилия ГӘРӘЕВА

Бу мөһим!

Атеросклероз башлануға тәмәке тарту бик зур йогынты ясый. Беренчедән, тәмәкедәге сумала кан тамырларына утыра. Икенчедән, никотин үзәк кан тамырларының тараюына китерә. Организм тыгылган артерияләргә әйләнеп узу юлларын эзли, ләкин тәмәке тартучыда бу механизм эшләми.

ЗЭЙНӘБТӘН — «АЗУ»

Әле кайчан гына сәхнәгә «Зәңгәр кыңгыраулар», «Мин сине яратам», «Сусау» җырлары белән өр-яңа тавыш, өр-яңа моң булып килеп кергән иде ул. Эфирга чыккан беренче җыры – «Бер егет гармун сайлый» кичә генә яңгыраган кебек булса да, ул көннәр белән бүгенгенең арасы утыз елдан артык. Илһам Шакировның: «Син булдырасың, җырла!» – дигән фатихасы белән башланып киткән иҗат юлы киң һәм озын аның. 1991 елда «Татар җыры» конкурсында – беренче урын (ул чордагы бердәнбер зур бәйге!); 1992 елда тормыш һәм иҗат юлдашы – ире Зөфәр Билалов белән Чаллыга бер көнгә дип барган җирдән ун көн аншлаг белән узган тәүге концертлары, шуннан алган илһам белән Россиянең татарлар яшәгән барлык төбәкләрендә өчәр көн тоташтан алкышларга күмелү; 1996 елда Истанбулда узган «Тюрквизион-1996» халыкара бәйгесенең дипломанты булу; 1999 елда – Татарстанның атка-занган артисты, 2009 елдан Татарстанның халык артисты исемнәре бирелү – болар барысы да Зәйнәб Фәрхетдинованың чын талант икәнен сөйли. Әмма язмыш нинди генә үрләр билгеләсә дә, үзенең җир кызы булуын, хатын-кызның чын бәхете гаиләдән икәнен онытмый ул. Җырлый-җырлый тәмле ризыклар пешерсә, илһам килгәндә кылкаләмен алса – күңеленә әнә шул ял инде. Бүген безгә тәкъдим иткән татар халык ашы «Азу» – аның яратып әзерләгән ризыкларының берсе. Гади генә кебек үзе, ә нинди тәмле!



Кирәк

(4-5 кешелек гаилә өчен)

- 500 г сөяксез ит;
- 2-3 баш эре суган;
- 5-6 эре бәрәңге;
- 2 тырнак сарымсак;
- 4-5 кызыл помидор яки 2 аш кашыгы томат пастасы;
- 3 тозлы кыяр;
- бер тотам укроп белән петрушка;
- төменчә тоз һәм кара борыч;
- үсемлек мае;
- 0,5 литр шулпа яки кайнаган су.





Фото: Ксения Богданова

Эш барышы:

■ саламлап туралган итне кыздырып алабыз. Май яхшылап кызса, итнең сүле чыкмый, йомшак, сусыл булып пешә. Ит кызгач, янына юка телемләп туралган суганны салабыз.

■ Помидорларның кабыгын салдырып (кайнар суга салып торсаң, тизрәк куба), эре шакмаклап турыйбыз да, аларны да ит янына кушабыз. Помидор урынына томат пастасы да кулланырга була. Тәменчә тоз һәм борыч сибеп, томалап пешерәбез. Помидорлардан чыккан суы житәрлек булмаса, шулпа яки кайнаган су өстибез.

■ Бәрәңгене бармак киңлегендә саламлап турап (эрерәк кисәкләр

белән яки шакмаклап та турарга мөмкин), пешеп житәр-житмәслек итеп майлы табада аерым гына кыздырып алабыз. Әлегә бәрәңгегә тоз салмыйбыз.

■ Тозлы кыярны (маринадланган түгел, нәкъ менә тозлы кыяр белән тәмлерәк) шакмаклап яки озынчага турап, кечкенә кәстрүлдә яки табада йомшарганчы пешерәбез. Кыярның кабыгы каты булса, әрчибез, эре орлыгыннан арындырабыз.

■ Кәстрүл яки казанга кыздырылган итне, аннары кыяр белән бәрәңгене салып, тагын бер кат тәменчә борыч һәм тоз сибәбез һәм аз гына шулпа өстәп, тәмам әзер булганчы талгын

утта томалап пешерәбез. Сүндерер алдыннан гына туралган үләннәрне һәм издерелгән яки вак угычтан уылган сарымсакны өстибез.

■ Әзер булгач, сак кына болгатып, тәлинкәләргә бүләбез.

Мастер-класс «Беседка» иҗат студиясендә уздырылды.

Мастер-классы по всем видам рукоделия
Кулинарные мастер-классы
Товары для творчества
Флористика

г. Казань, ул. Мүштари, 2а
(843) 264-51-15, 236-40-64
www.studiobesedka.ru

г. Казань, ул. Абсалямова, 19
(843) 221-03-73

В f

РЕКЛАМА

Чулпан Галиәхмәтовадан

■ Кабак өстенә зур булмаган бер-ике кисәк атланмай куябыз, юылган йөзем җимеше сибәбез. Йөзем урынына туралган күрәгә белән караҗимеш тә сибәргә була.

■ Алар өстеннән буйдан-буйга кашык белән бал агызабыз. Кабакны фольгага төреп, ярты сәгать мичтә пешерәбез.

МИЧТӘ ПЕШКӘН КАБАК



Кабаклар тәгәрәп уңды быел! Кабактан төрлө-төрлө ризыклар әзерләп күрсәттек инде. Ә менә бу юлы – десерт чираты.

Эш барышы

■ Кабакны чистартып, эре-эре телемнәргә турыйбыз да, фольгага тезәбез.



ЖӘЙГЕ КИЕМНӘРНЕ — САКЛАУГА

Елга ике тапкыр бик мөһим эшебез бар безнең. Яз житсә — кышкы киёмнәрне, көзен исә жәйге киёмнәрне саклауга кую. Быел яратып кигән матур күлмәкләрегез киләсе елга да сөендерсен өчен, киёмнәр саклауның берничә гади генә кагыйдәсен үтәү мөһим.

■ Беренче һәм төп кагыйдә — кыш көне киелми торган киёмнәрне көздән үк яхшылап юып калдыру. Хәтта бер генә тапкыр киелгәннәрен дә юмыйча шкапка тыгарга ярамый. Беленмәгән кечкенә генә тап киләсе язга инде тукумага сеңеп, аннан гомердә дә котыла алмаячаксыз.

■ Икенче кагыйдә — юылган киёмнәрне яхшылап киптерү. Урамда, җиләс җилдә киптерсәң, бигрәк тә яхшы. Аз гына дымлы булса да, язга кадәр киёмгә бурсыган ис сеңәчәк.

■ Өченче кагыйдә — өзелгән сәдәфләрне, сүтелгән җөйләрне көздән үк тегеп калдыру. Беренчедән, язга кадәр ул сәдәф югалырға мөмкин. Икенчедән, яз көне тиз генә алып киим дигәндә, киёмне тәртипкә китерер вакытыгыз булмавы да ихтимал.

■ Дүртенче кагыйдә — трикотаж һәм стрейч тукумадан тегелгән киёмнәрне, шулай ук шифон яки челтәр күлмәкләрне төрелгән килеш кенә саклау. Элгечкә элсәң, трикотаж сузыла. Башка киёмнең каптырмасына элгеп, нәфис тукумадан тегелгәннең җепләре чыга.

■ Шакмаклап төргәнгә караганда, киёмнәрне бөтереп — рулет сыман төрөп саклау отышлырак. Болай урынны да күп алмый, бөгәрләнүе дә азрак.

■ Көя күбәләге кортының йонны гына түгел, эффектне яратканын да онытма-

гыз. Чын эффектән булган киёмнәрне кышка алып куйганда шулай ук көздән саклый торган препаратлар кулланырга кирәк.

■ Сатуда вакуумлы пакетлар бар. Киём-салымны тутырып, махсус нипель аша һавасын чыгаргач, капчыкның күләме бик нык кими. Андый капларның эченә тузан да, көя күбәләге дә, яман ис тә үтеп керә алмый. Юка булганга, берсе өстенә икенчесен куеп, өске киштәдә саклавы уңай.

■ Киёмне бурсыган исләрдән саклау өчен, араларына киптерелгән лаванда яки тимьян салынган кечкенә генә янчыклар кыстырып калдырыгыз. Лаванда исә көздән дә саклай.

■ Аяк киеме һәм сумкаларның рәвешләре бозылмасын өчен, эченә йомарланган кәгазь тутырлар. Сумка эченә рулонлап төрелгән жәйге яулык, шарфларны да салырга була. Сумкаларны элөп түгел, тартмада сакласаң яхшырак.

■ Жәйге эшләпәләрне саклау — шулай ук актуаль тема. Эшләпә бөгәрләнмәсен өчен, аларны берсе эченә берсен кидереп, зур тартмада сакларга мөмкин. Киләсе сезонда тартмасыннан чыгаргач, бөгәрләнгән кырларын үтүкләп җибәрергә була.

■ Шарф, каеш ише җиңел әйберләргә саклар өчен уңайлы элгечне үзегез дә

ясыя аласыз. Моның өчен гап-гади киём элгече һәм ванна пәрдәсен элә торган пластмасса божралар гына кирәк. Элгечнең аратасына тагылган божраларны ябабыз да менә дигән лайфхак була.

■ Киём элгеченең аратасына уртача калынлыктагы һәм 40–50 сантиметр озынлыктагы берничә сүс бау бәйләп куйсаң, эшләпәләрне саклар өчен менә дигән җайланма килеп чыга. Гап-гади кер кыстыргычы белән баш киёмнәрен бауга каптырып кына куясың.

■ Махсус элмәге булмаган итәкләрне, чалбарларны кер кыстыргычы белән элгечкә каптырып кую бик уңай.

■ Жәйге аяк киёмнәрен саклар өчен уңайлы органайзерны аз гына энә тотта белгән кеше үзе дә тегә ала. Моның өчен киңлеген — 30 см, озынлыгы 60 см булган ике кисәк тыгыз тукума кирәк. Тукума кисәкләрен бер-берсенә уң ягы белән салып, өстән һәм астан тегеп тоташтырабыз. Ачык калган ике кырые сыпылмасын өчен, бөкләп, тегеп чыгарга була. Өске яктан 15–20 см чамасы төшөп (туфлинең биюклегеннән тора), аркылыга жөй салабыз. Анысыннан 20 см төшөп, тагын бер жөй салына — өч бүлемнән торган «капчык» барлыкка килде. Өске ягына ике элмәк ясап, киём элгеченә беркетәбез. Һәр бүлемгә берәр пар аяк киеме сыя.

ЯЗНЫ КӨЗДӘН КАЙГЫРТАБЫЗ

Яз көне гөлбакчабызның тизрәк чәчәккә күмелүен телибез. Жәй башында ук төсләр балкышы күзнә иркәләсен дисәгез, чәчәк орлыгын көздән үк чәчеп калдырырга була. Бу ысулны кулланганда алар яз көне иртәрәк тишелеп чыгып, иртәрәк бөреләнә, чирләргә дә бирешмиләр. Октябрь ае – чәчәк чәчәр өчен нәкъ вакыты.

Көннәр суытып, туфрак өсте чиратуга, салкынга чыдам берьеллык чәчәк орлыкларын чәчүгә керешергә була. Орлыклар алдан ук әзерләп куелган түтәлләргә чәчелә. Салкыннар тәмам урнашып беткәч, түтәл өстен салам, черемә, торф, пычкы чүбе, кипкән яфрак белән мүлчәләргә кирәк. Бу – орлыкларны өшүдән дә саклый, язгы якта туфрак өсте дә тыгызланмый.

Берьеллык чәчәкләр гаять тә күптөрле. Без исә үстерү өчен артык көч сорамый торганнарын гына карап үтәрбез.



Лаватера

Бүрәнкә сыман эре, алсу (ак һәм крем төсле сортлары да бар) чәчәкләре белән жәй башыннан октябргә кадәр сөөндерә. Биеклеге 1 метрдан аз гына артык, бер сабактан әллә ничә тармак чыгара – куаклана. Чәчәкләре мулдан. Туфракка бер дә талымсыз, корыга чыдам, ләкин яктылык ярата. Аны түтәлнең арткы ягына, койма буйларына утыртырга әйбәт. Бер ояга 3-4 орлык салалар. Ояларның арасы 30–40 см калдырыла.



Эшшольция

Кояш кебек балкып, карашны әллә кайдан үзенә тартып тора. Сортына карап, 20–50 см биеклегендә үсә. Чәчәкләре уртача зурлыкта, гадиләре дә, чуптарлылары да бар. Күбрәк сары төсләсе очраса да, аның агы да, алсу, кызыл төслеләре дә бар. Чәчәккә күмелеп, бик озак утыра. Артык дымны һәм ачылыгы югары булган туфракларны яратмый. Альп таучыкларын бизәр өчен дә матур, түтәл читләренә утыртырга була.



Кашкарий (астра)

Без аны «1 сентябрь гөлләре» дип атый идек. Кашкарийны белмәгән кеше юктыр, мөгаен. Нинди генә сортлары һәм нинди генә төстәгеләре юк аның. Төркем-төркем итеп утыртканда шулкадәр дә матурлар инде! Жәй уртасыннан кара көзгә кадәр шау чәчәктә ул. Йомшак, ашлы жирне, кояшны ярата. Корылыкны авыр кичерә.



Күкчәчәк (василек)

Күкчәчәк дип йөртелсә дә, аның алсу, ак, чия төслеләре дә бар. Сабагы нык, каты. Биеклеге – 80 см. Чәчәкләре гади дә, чуптарлы да була. Бер ай тирәсе чәчәк ата. Аны гөлбакчадагы буш урыннарда, күпьяеллык үсемлекләр араларына утыртырга мөмкин. Үзе гади генә булса да, төркем-төркем булып үскәндә бик матур күренә.

Яктылыкны, ашлы, йомшак жирне ярата. Яңгырлы елны елга ике тапкыр да чәчәк атарга мөмкин.

27
ОКТАБРЬ

ТАТАР РАДИОСЫ ХИТЛАРЫ

ПИРАМИДА
17:00

☎ 297 43 77

#ЖАНЛЫКОНЦЕРТ

Партнерлар



TATAR RADIOSI
сеть радиостанций



Оештыручылар

«ТАТАР РАДИОСЫ», ТРАДИЦИЯ БУЕНЧА, ЕЛ САЕН ҮЗ ТЫҢЛАУЧЫСЫ ӨЧЕН
УНИКАЛЬ ЖАНЛЫ КОНЦЕРТ – «ТАТАР РАДИОСЫ» ХИТЛАРЫ» КОНЦЕРТЫ
ӘЗЕРЛИ. УЛ БЫЕЛ ДА КАБАТЛАНАЧАК!

27 ОКТАБРЬДӘ «ПИРАМИДА» КОНЦЕРТЛАР ЗАЛЫНДА ТАНЫЛГАН ЖЫРЧЫЛАР
СОҢГЫ АЙЛАРДА ПОПУЛЯР БУЛГАН ХИТЛАРЫН МУЗЫКА УЕН КОРАЛЛАРЫНА
КУШЫЛЫП БАШКАРАЧАК.

ЖАНЛЫ ТАВЫШ! ОНЫТЫЛМАСЛЫК ШОУ! ИҢ ШӘП ЖЫРЛАР!
«ТАТАР РАДИОСЫ»НЫҢ ТУГАН КӨНЕНӘ БАГЫШЛАНГАН ГАҖӘЕП ТАМАШАГА
РӘХИМ ИТЕГЕЗ!

ПАРТНЕРЛАР: ААЖ ТАТТЕЛЕКОМ КОМПАНИЯСЕ, ААЖ КАМКОМБАНК

РЕКЛАМА ХОКУКЫНДА



Кучкар. Очрашуларга һәм яңа дусларга бай ай. Һөнәр өлкәсендә яңа мөмкинлекләр ачыла. Уңыш сезнең төвәккәлектән һәм вакытыңда үз сүзегезне әйтә алудан гына тора. Көтелмәгән керем булыр.



Үзгәбозау. Моңарчы хәл ителми килгән теләсә кайсы проблема уңай чишелер. Киртәләргә сикереп кенә чыга торган ай. Яңа идеяләргә тормышка ашырырга язмыш үзә ярдәм итә кебек.



Игезәкләр. Берникадәр күңел төшенкелегә күзәтелергә мөмкин. Әмма төвәккәлек, зиһен үткенлегә гел үзегез белән. Ниндидер яңа керем чыганагы килеп чыгарга мөмкин. Шәхси тормышны көйләр өчен яхшы вакыт.



Кысла. Ноябрь ачыш ае булып күңелегездә калыр. Күпләр өчен үзегез дә бөтенләй яңа яктан ачылырсыз. Ай башында кечкенә генә бер күңелле сюрприз көтелә. Алай да бу чорда яңа эшләр башламый тору хәерле.



Арыслан. Үткәндәге эшләрегезнең матур нәтижәсен күрерсез. Һөнәри үсеш яки хезмәттәшләрегез арасында абруегыз арту рәвешендә чагылыр ул. Ай ахырына таба жаныгызга ял бирә торган вакыйга көтелә.



Сәмбелә. Көчегезнең артуын тоярсыз. Бу айда ниндидер мөһим эшләр башкару отышлы, чөнки мәшәкәтләр тиз һәм жайлы чишелә. Күңелегездә хуш килә торган яңа шөгыль табарсыз.



Бизмән. Сез болай да сизгер, хәзер исә ул тагын да көчләрәк. Моңарчы яшеренеп яткан ижади потенциалыгызны куллану мөмкинлеген чыгар. Тормышыгызга үзгәреш алып килеп, уңышка беренче адым булып бу.



Чаян. Сезнең өчен рәхәт һәм уңышлы чор килде. Моңарчы жавабы булмаган сорауларыгызга жавап табарсыз. Үз-үзегезне, якиннарыгызны яхшырак аңлый торган вакыйга булыр.



Укчы. Тормышның һәр өлкәсендә уңыш елмаер. Максатчан Укчылар эшләрнең яхшы нәтижәсен күрер. Кеше фикеренә артык әһәмият бирүегез генә уңышка ирешүдә комачауларга мөмкин.



Кәҗәмөгез. Куанычлы вакыйгаларга бай ай. Ижади мөмкинлекләрүегезне күрсәтергә жай чыгар. Төвәккәлек сорый торган сайлау алдында калырсыз. Кайчак ышандыру сәләтегезне эшкә жигәргә туры килер.



Сукояр. Бераз мәшәкәтле, ләкин уңышлы чор. Моңарчы алынырга куркып торган зур эшләрне дә артык көч түкми генә башкарып чыгарсыз. Бу сезне тагын да зуррак эшләргә канатландырыр.



Балык. Барысы да сез теләгәнчә булыр. Үзегезгә яңа шөгыль табарсыз. Ә ул исә сезгә яңа мөмкинлекләр ачар. Үз-үзегезгә ышанычыгыз һәм абруегыз артыр. Якиннарыгыз белән башкарган эш уңышлы булыр.

Алсу Каюмова (20.10.1978) – Татарстанның атказанган артисты.

Аксубай районы Яңа Ибрай авылында туа. 2000 елда Казан дәүләт мәдәният һәм сәнгать академиясен тәмамлап, Камал театрына эшкә килә. Актрисаның диапазоны киң, драматик рольләргә дә, характерлыларын да оста итеп ача белә. Хатын-кызның психологиясен яхшы тоемлап, ышандырырлык итеп уйнавы белән тамашачыны жәлеп итә.

Рольләренә кайберләре: «Әлдермештән Әлмәндәр»дә – Гөлфирә, Йөзембикә, «Илгизер+Вера»да – Нина (икесе дә Т. Миңнуллин әсәре), «Саташкан сандугач»та – Миләүшә (Р. Зәйдулла), «Шулай булды шул»да – Гөлшат (Т. Миңнуллин), «Ханума»да – Сонә (А. Цагарели), «Хан кызы Турандык»та – Турандык (К. Гоцци). Ире – Татарстанның атказанган артисты Рамил Вәҗиев.



Татарстан

Тамара Семина (25.10.1938) – Россиянең халык артисты.

Курск өлкәсендә туа. Мәктәпне исә Калугада тәмамлай. Булат Окуджава аларга әдәбият фәнен укыта. Актриса булырга хыялланган кыз берүзе Мәскәүгә – ВГИКка чыгып китә. Кабул итү имтиханнарына соңарса да, аның өчен генә искәрмә ясала һәм ул 1956 елда Ольга Пыжова классына кабул ителә. III курста В. Азаровның «Всё начинается с дороги» фильмында Надя ролен башкара. 1959 елда Михаил Швейцер студент кызы Лев Толстой әсәре буенча куелган «Воскресение» фильмында Катюша Маслованы уйнарга чакыра. Фильм хәтта чит илләрдә дә уңыш казана. 1961 елда яшь актрисаны «Киноактер» театр-студиясенә эшкә алалар. Тамашачы аның «Вечный зов»-тагы Анфисасын да хәтерли әле.



Россия

Марго Киддер (17.10.1948–13.05.2018) – актриса, продюсер.

Канадада туа. Ижат эшчәнлеген Канада телевидениесендә башлай. Киноактриса буларак тәүге дебюты – Брайн де Пальманың 1973 елда төшерелгән «Сёстры» фильмы. Икенче елны ук инде аны «Тихий день» һәм «Чёрное Рождество» фильмнарында уйнарга чакыралар. Шушы рольләргә өчен Канаданың «Джини» кинопремиясенә лаек була. 1975 елда актриса Америкага килеп, берьюлы өч Голливуд фильмында уйный. Дөньякүләм танылуы аңа «Супермен», «Супермен 2» фильмнарындагы Лоис Лейн роле алып килә. «Ужас Амитабилля» фильмы да зур уңыш китергән картиналарның берсе. Аннан соңрак чорларда башкарган рольләргә барысы да икенче пландагы гына рольләр. 60 яшендә вафат була.



Чит илләр



ЖАНГА АЧКЫЧ

(Ахыры. Башы 26 нчы биттә.)

«Рәсем ясамыйча тора алмыйм, – ди ул. – Дога кебек ул минем өчен... Кулыма кылкәләм алсам, тынычланам, бөтен барлыгым ярату, мәхәббәт белән тула. Дөньяга, балаларыма, якыннарыма...» Яшәү, үлем, ялгызлык, нәсел, тамырлар... Аның һәр эшенә ниндидер мәгънә, уйлану, фәлсәфә салынган. «New York Realism» халыкара бәйгесен оештыручылар да Раушаниянең «Үз өеңне эзләү» картинасы өчен Алтын медаль бирергә хәл иткәндә, әнә шуңа игътибар иткәннәрдер. Әйе, кеше дөньяның теләсә кайсы почмагына китеп яшәргә мөмкин – юллар ачык. Әмма үз-үзеннән беркайчан да алмый: жанына кадерле булган һәркемне, һәрнәрсәне ул үзе белән уйларында йөртә. «Үз өеңне эзләү» – шул хакта сөйли. (Нью-Йорк шәһәре галереясы үткәргән халыкара бу бәйгегә аның эшләрен улы Рәүф җибәрә. Шатлыклы хәбәр Америкадан ярты елдан соң килә. «1 апрель иде. Рәүф ниндидер хатның тәрҗемәсен салган. «Алтын медальгә лаек булдыгыз», – дигәннәр. «Сез – миллионер», дигән хатлар интернетта еш килә бит, шуңа күрә исем дә китмәде. Берәздән улым шалтырата: «Әллә син сөенмисең дәме?» – ди. «Ә нәрсәгә?» – дим. «Хатны укымадыңмыни?» – ди ул аптырап. «Укыдым. Шуннан нәрсә?» – дим... Океан аша очарга да насыйп булды шулай итеп».)

Яки менә «Ачкычларны ничекләр яратырга» картинасы. «Мин анда бәхет формуласын эзләргә тырышып карадым, – ди әңгәмәдәшем. – Ир-ат – сәгатъ механизмы кебек, ә хатын-кыз – чәчәк атучы агач. Хатын-кыз кармак белән ирнең йөрәген каптырырга – аның күңеленә ачкыч табарга тырыша. Йозакның аның башында икән белми ул... (Дәрәс, сирәк кенә йөрәк белән уйлаучы ир-атлар да очрый. Әмма алар белән

тормыш итү бигүк рәхәт түгел: үзеңне ир-атның көчле җилкәсе артында итеп тоймыйсың.) Ир-ат исә, баскыч салып, хатын-кызның башында ниләр барын аңларга тели. Ул да ялгыша: хатын-кызның күңеленә йозак башында түгел, йөрәгендә... Бәхетле булу өчен ачкычларны дәрәс ярату гына кирәк». Аның бу картинасы «Экстрасенслар көрәше» бәйгесенә җиңүчәсе Виктория Райдосның шәхси коллекциясендә саклана. (Узган ел «Башкортстан рәссамнары» проектында җиңеп чыгарга аңа Райдос та булыша: «Ачкычларны ничекләр яратырга» картинасын Виктория интернеттагы үз битенә урнаштыргач, Раушаниягә бергән тавышлар бер көндә 700 гә җылып китә.)



«Ялгызлык» – узган елгы сериядән. «Халык арасында, әмма берүзем калган кебек басып торам. Миңа сыенган улым белән кызымны санамаганда... Артта – үткәндә очрашкан кешеләрем, алда – киләчәктә күрешчәкләр... Хәер, тормышта һәркем шулайдыр: башкалар янында булганда да без барыбер ялгыз...»

«Йөк». «Юлда күп йөрәм. Аэропортларда гел пассажирларны күзәтәм: берәүләр шундый зур йөк белән сәяхәт итә, икенчеләрнеке – аркадагы кечкенә генә биштәргә сыеп беткән. Мәңгелеккә күчкәндә дә үзебез белән аласы йөкләр бик төрле безнең...»

Хәер, монысы – рәссам әйтергә теләгәннәр. Ә тамашачы, аның картиналары каршында тукталганда бөтенләй башка нәрсәләр хакында уйларга, үзе генә белгән гамьнәрне күрергә дә мөмкин.

...Төсләр дигән идем... Юк, рәссам гомеренең бер чорын да кара буяуларга күмми. Иҗат иткән эшләре дә үзе кебек якты, ихлас, жылы аның.

Гөлнур САФИУЛЛИНА.
Казан–Уфа–Казан.



РАУШАНИЯ БЭДРЕТДИНОВА



2019 ЕЛ ӨЧЕН ЖУРНАЛГА ЯЗЫЛУ БАШЛАНДЫ

Сез күптән көткән яңалык: хәзер «Сөембикә» журналына ЕЛЛЫК язылу мөмкинлеге бар.

Бер елга язылу бәясе — 1146 сум.

Ярты елга язылу бәясе — 573 сум.

Индекслар: **П2204** (алты айга язылу)

П8299 (бер елга язылу)



Татарстаннан читтә яшәүчеләр безне «Роспечать» каталогының журналлар бүлегендә таба ала.

Индекслар: **73002** (алты айга язылу)

25227 (бер елга язылу)



Сайтта: www.suyumbike.ru

ВКонтактеда: vk.com/suumbike

Фейсбукта: www.facebook.com/suyumbike

Инстаграмда: www.instagram.com/suyumbike_journal

Журналыбызга онлайн режимда :

<http://podpiska.pochta.ru> сайтында (регистрация узуп)
язылырга мөмкин



Электрон версиягә язылган очракта, яңа санны компьютерда, планшетларда, барлык мобиль җайланмаларда PDF форматта укырга була.

iPad һәм **iPhone** кулланучылар «Сөембикә» журналының электрон версиясен App Storeдагы «Pressa.ru» киоскына кереп, хатын-кызлар өчен журналлар арасынан таба ала.

Электрон версиягә язылу турында тулырак мәгълүматны «Сөембикә» журналының сайтында «Язылу» бүлегендә табып була.